


شيخ اياز


نثر 1

جي ڪاڪڪوريا ڪاڙي
ساهيوال جيل ڊائري
ڪراچيءَ جا ڏينهن ۽ راتيون
جڳ مڙوئي سڀني



[4]

ڪراچيءَ
جاڏينهن
۽ راتيون



‘ڪراچي جا ڏينهن ۽ راتيون’ جو پهريون ڇاپو نيو فيلڊس
پبليڪيشن حيدرآباد، فيبروري 1989ع ۾ ڇپيو هو.

انتساب

ماھتاب محبوب

جي نالي

— شيخ اياز

فہرست

513	بہ لفظ	شیخ ایاز
515	28 جولاء، 1988 ع	
519	29 جولاء، 1988 ع	
646	30 جولاء، 1988 ع	
649	31 جولاء، 1988 ع	
651	2 آگست، 1988 ع	
653	4 آگست، 1988 ع	
654	5 آگست، 1988 ع	
657	پیرسٹرائٹکا ۽ روسی ادب	

ٻه لفظ

مون هي ڪتاب آگسٽ 1988ع جي وچ ڌاري پورو ڪيو هو. انهيءَ عرصي ۾ پتو نه پوندو هو ته سچ ڪڏهن ٿو اُڀري ۽ لهي. شايد جيڪي اچي رهيو هو ان جا منهنجي من تي پاڇاوان پئجي رهيا هئا. مون کي ايئن ٿي لڳو ته گهڙو ڀرجي ڀرجي هاڻي ڇلڪندو. اوچتو جنرل ضياءَ الحق اڏامي ويو. جيستائين اڌل سومرو ڪتاب نقل ڪري ٿي ڪري، اليڪشن ٿي، سنڌ ۾ رجعت پرست پاڙان پئجي ويا، ۽ ساري سنڌي قوم جي اتفاق راءِ ۽ ٻين صوبن ۾ اڪثريت جي ووٽن سان شهيد ڀٽي جي ڌيءَ محترمہ بينظير اقتدار ۾ آئي. ايشيا جي بدترين آمريت کان هن ڌرتيءَ کي نجات ملي ۽ آئينده امن ۽ محبت جا امڪان پيدا ٿيا. جيئن هي ڪتاب پورو ٿيو هو تيئن فيروز احمد پنهنجن ڪتابن ۾ ان جي عن قريب اشاعت لاءِ اشتهار ڏنا هئا. ٻه سال ڏيڍ اڳ جڏهن مون حيدرآباد ۾ سنڌي ادبي سنگت سنڌ جي سالياني ميٽر جي پهرين صدارت ڪئي هئي، ته مون من ۾ فيصلو ڪيو هو ته، پنهنجي صحت کي مدنظر رکي، هڪ سياستدان وانگر ته مان سياست ۾ بهرو نه وٺندس ۽ ون يونٽ واري دور وانگر ساريءَ سنڌ جي شهر شهر ۾ ادبي جلسن ۾ شريڪ ٿي، پنهنجي ادب کي ڪاٻيءَ ڌر جي سياست جو همرڪاب نه بڻائي سگهندس، پر ڏينهن رات پورهيو ڪري، ڪتاب لکي، انهن جي اشاعت سان هن دور جي ترقي پسند سياست کي هٿي ضرور ڏيندس.

مون کي اهو ڏسي خوشي ٿي آهي ته منهنجي محنت سڃاڻي ٿي آهي، منهنجون تحريرون سنڌ جي نئين ۽ پراڻي نسل ۾ باهه وانگر

ٿلهجي ويون آهن ۽ منهنجي ادبي حاصلات لاءِ ساڳيو احترام ۽ محبت اُپري آئي آهي. جا ڏهاڪو سال اڳي هئي، بلڪه اُن جو اظهار اڳ کان به وڌيڪ ٿي رهيو آهي. جي منهنجو ادب اُن وقت سنڌ کي ڪم اچي سگهي، جنهن وقت سنڌ جو وجود ئي خطري ۾ هجي، ته مون کي ان جي پرواهه نه آهي ته اهو صدين تائين زندهه رهي يا نه.

مان چاهيان ته سوويت ادب تي به ٿي سو صفحا لکي سگهان ها، پر ڪتاب ڏاڍو وڏو ٿي وڃي ها. ان ڪري مون اختصار کان ڪم ورتو آهي ۽ ان تي مختصر نگاهه وڌي آهي، پر سولزي نٿن تي ڪجهه تفصيل سان لکيو آهي، ڇو ته اها ئي مزاحمت جي وڏي ۽ وڏي ۽ زندهه نشاني آهي.

مون في الحال روس جو سفر نامو اڌ ۾ لکي، رکي ڇڏيو آهي، ڇو ته هاڻي ته ظاهر ٿي پيو آهي ته روس جي تاريخ ۽ ترقيءَ جي باري ۾ انگ اکر غلط آهن.

آخر ۾ مان پنهنجي نوجوان دوست، اڌل سومري، جو ٿورائتو آهيان، جنهن نهايت لڳن سان هن ڪتاب جو نقل ڪيو آهي. هو مدد نه ڪري ها ته، منهنجين بي انتها مصروفيتن سبب، هن ڪتاب جي اشاعت ۾ وڌيڪ دير لڳي وڃي ها.

شيخ اياز

25 دسمبر 1988ع

28 جولاءِ 1988ع

27 جولاءِ اسلام اظھر* فون ڪيو ته ڪراچي پريس ڪلب ۾ 28 تاريخ تي ساڍي ٽين وڳي شام جو گڏجاڻي آهي، جتي شريعت آرڊيننس، حدود آرڊيننس ۽ نئين قانون شهادت جي مذمت ڪئي ويندي. منهنجي طبيعت نيڪ نه هئي، پر هن جي اصرار تي هن کي لنوائي نه سگهيس. هن چيو ته 28 تاريخ تي هو يا نسرین يا حوري نوراني مون کي گهران ڪندا. دراصل مون اڳ ئي ڄاتو ٿي ته اڪثر مقرر چوندا ته هيءُ يا اهو آرڊيننس شريعت مطابق ناهي، اسلام جي روح جي منافي آهي ۽ ان ڪري منسوخ ڪيو وڃي. مون لاءِ مسئلو ايترو دقيق نه هو. سڌي ڳالهه هئي، شريعت آرڊيننس، حدود آرڊيننس يا قانون شهادت (Law of Evidence) شريعت مطابق آهن يا نه، اهي سارا قانون اقوام متحده جي انساني حقن تي ٺهرائن (Declaration on Human Rights) ۽ ان سان لاڳو اقوام متحده جي انساني حقن تي ويهاريل ڪميٽيءَ جي پروانن (Charaters)، اقرارن (Covenants) ۽ عهدنامن (Protocols) جي خلاف آهن، ۽ ڇاڪاڻ ته پاڪستان اقوام متحده ۾ شامل آهي، اهي مٿي ڄاڻايل شريعت وغيره جا قانون بحال نٿا

* اسلام اظھر۔ ڀٽي صاحب جي دؤر ۾ پاڪستان تي ويءَ جو ڊائريڪٽر جنرل هو. هن بلراج ساهنيءَ وانگر ڪراچيءَ ۾ ”دستڪ“ نالي سان پيپلز ٽيٽر شروع ڪيو آهي. جرمن ڊرامانويس بريخت جا ڪجهه ڊراما، جنهن ۾ هن جو ڊرامو گئليلو به شامل آهي، اسٽيج تي آندا اٿائين. هو ڪاٻيءَ ڌر جي تحريڪن ۾ سرگرم حصو وٺندو آهي ۽ نوجوانن ۾ ڪافي اُتساهه ڦوڪيو اٿائين.

نسرین: اسلام اظھر جي زال.

حوري: ”مڪتبہ دانيال“ جي مالڪيائي، مرحوم ملڪ نورانيءَ جي ڌيءَ حورا نوراني.

ڪري سگهجن. مون اسلم اظهر کي چيو ته ڪراچيءَ ۾ بارش کان پوءِ مون کي زڪام ۽ ڪنگهه ٿي پئي آهي ۽ مان ساندھ ڳالهائي نٿو سگهان. جنهن تي هن چيو ته تون ڳالهائين يا خاموش رهين، هر صورت ۾ تنهنجي موجودگي ضروري آهي. مون کي اهو سوچي ڪل آئي ته ڪيئن نه ترقي پسند هر ماڻهوءَ کان ڪم وٺي جائن ٿا! 1970ع ۾ سارتر (Sartre) ۽ سيمان دي بيو (Simone de beauvoir) فرانس جي سياست ۾ ڪاٺي مرڪزي حيثيت نه رکندا هئا، پوءِ به نه رڳو هو ڪاٺيءَ ڌر جي اخبار "La Cause de people" (عوام جو مقدمو) جا مدير بڻايا ويا هئا، پر اُن جا پرچا پئرس جي چونڪ چونڪ تي وڪڻڻ لاءِ به آماده ڪيا ويا هئا، ۽ اهڙا پرچا ورهائيندي هنن جا فوتو گراف ڪڍيا ويا هئا، جي نه رڳو اخبارن ۾ ڇاپيا ويا هئا، پر نوجوانن ۾ اُتساهه پيدا ڪرڻ لاءِ انهن ۾ ورهائيا به ويا هئا. مون به اُهي فوتو گراف ڪنهن ڪتاب ۾ ڏنا آهن، جن ۾ ٽوٽريل ۽ ڪرٽوڊ سيمان کي اخبارون هٿن ۾ آهن ۽ ڏٺو ۽ پوڙهو سارتر هن جي ڀرسان بيٺو آهي. فوتو ڏسي، مون کي ڪل به آئي هئي ۽ هنن لاءِ بي انتها عزت به پيدا ٿي هئي. پيريءَ ۾ جوانيءَ سان ساٿ ڏيڻ جو اهو بهترين طريقو آهي. نوجوانن جي سڌ تي، زندگيءَ کي بدلائڻ لاءِ پيرسن دانشورن جو اهو ساٿ، هُنن لاءِ دل ۾ عزت ئي پيدا ڪري سگهي ٿو. مان به جيتوڻيڪ وهيءَ جي هن موڙ تي سارتر ۽ سيمان وانگر پنهنجو زياده تر وقت لکڻ پڙهڻ کي ڏيڻ ٿو چاهيان، ڇو ته اهو ئي مون لاءِ دنيا کي بدلائڻ جو بهترين وسيلو آهي ۽ مان ان ريت ئي پنهنجي ڳالهه وڌيڪ اثرائتي طور پيش ڪري سگهان ٿو. پر مان نوجوانن سان پنهنجو طبعي ساٿ صفا ٽوڙڻ به نه ٿو چاهيان، ۽ ڪڏهن ڪڏهن اُنهن جي صحبت ۾ رهي، دنيا کي هُنن جي اکين سان ڏسي، پنهنجي ديدو وڌل کي تروتازه ڪرڻ چاهيان ٿو.

اڄ 28 تاريخ صبح کان وٺي، مينهن جون اوڙڪون وسي رهيون هيون ۽ رستن تي پاڻي ريلا ڪري ٿي وهيو. حوري نوراني بيمار هئي ۽ پنهنجو ڏير موڪليو هئائين ته مون کي ڪار ۾ پريس ڪلب وٺي وڃي. هو ساڍي ٽين بجي شام جو پهتو. اڃا زوردار بارش پئجي رهي

هئي. جڏهن پريس ڪلب پهتاسين تڏهن به بارش ٿي پئي ۽ نه رڳو احاطي ۾ رکيل ڪرسيون آليون ٿي ويون هيون، پر انهن جي مٿان لڳل پنڊال جتي ڪٿي ٽپڪي رهيو هو. اسلم اظهر ۽ هن جي زال نسرين پنڊال هيٺان بيٺا هئا ۽ منهنجي آجيان ڪري هنن هڪ ڪرسي مون کي آڇي. نسرين چيو ته جيڪڏهن مان تقرير نه ڪرڻ چاهيان ته پنهنجو ڪوئي نظم پڙهان، پر مون هن کي چيو ته ”منهنجو گلو خراب آهي ۽ جيڪڏهن مان ڪجهه به پڙهندس ته ڪنگهه اُڀرندي“ پريس ڪلب جو هال ٻيءَ ڪنهن ميٽنگ لاءِ چئڻ بجي کان مخصوص رکيل هو ۽ هونئن به انهيءَ ننڍي هال ۾ سڀ آيل ماڻهو ماڻهي نه سگهن ها. هونءَ ته شايد بينظير به اچي ها، پر ساڳئي وقت ڪنهن هوٽل ۾ هن کي انساني حقن لاءِ آسٽريا حڪومت جي برونو ڪريسي انعام (Bruno Kriesky Award) ملڻ تي ڪائي تقريب رکيل هئي. ليڪن ٻيا ڪجهه سياسي ليڊر اچڻا هئا. ايتري ۾ سپريم ڪورٽ جو اڳوڻو جج، جسٽس دوراب پٽيل، جنهن پٽي صاحب، تي پنهنجي اختلاف راءِ سان فتويٰ (Dissenting Judgement) ڏني هئي ۽ ان ڪري پنهنجي نوڪري وڃائي هئي، اچي ويو ۽ هن کي استيج تي صدارت لاءِ سڏيائون. ان کان پوءِ مون کي ۽ ڪجهه ٻين کي سڏ ڪري چيائون ته ”استيج تي اچي ويهو“ ٻيا استيج تي سڏايل هئا: ڪوئٽا يونيورسٽيءَ جو سابق وائيس چانسلر پروفيسر ڪرار حسين، قومي محاذ آزاديءَ جو چيئرمين معراج محمد خان، جو ويجهڙائيءَ ۾ جي. ايم سيد سان سنڌ نئشنل الائنس ۾ شامل ٿيو آهي. پاڪستان ڪميونسٽ پارٽيءَ جو نمائندو ڄام ساقي، جنهن ويجهڙائيءَ ۾ جي. ايم. سيد سان احتجاج ان ڪري ڪيو آهي، جو الائنس جا ٻه ميمبر، محمود هارون ۽ الاهي بخش سومرو مرڪزي وزير ٿاڻيا ويا آهن، غلام مصطفيٰ جتوئيءَ جي اين. پي. پي جو اهم رڪن ڪمال اظفر، عاصم جهانگير، اعتزاز احسن، افتخار جيلاني، اسلم اظهر، نسرين اظهر، ۽ زهرا دائودي، سيني شريعت آرڊيننس وغيره جي ۽ جنرل ضياءُ الحق جي خلاف نهايت شدت سان ڳالهايو. انهن نه رڳو پاڪستان ۾ هندو مسلم، سک،

عيسائي، پارسي وغيره جي هڪجهڙن حقن تي زور ڏنو پر ڪن ته اهو به چيو ته جي فرض ڪجي ته شريعت ۾ اُهي قانون هئا، تڏهن به کين اهي قبول نه هئا، ڇو ته اُهي اقوام متحده جي تسليم شده حقن جي خلاف هئا. اهو به بار بار دهرايو ويو ته ”زالون هر ڳالهه ۾ مردن جي برابر آهن ۽ ڪوئي به صحيح دماغ ماڻهوان موضوع تي ڳالهيون ڪري ٿو ۽ وڃي قبول ڪري ٿو.“ برسات جي باوجود، پندال ۾ هزار ڪن زالون ۽ مرد ڪنا ٿيا هئا. جلسي ۾ ڪيترائي اشتهار ورهايا ويا، جن مان هڪ ويجهي ۽ چڪ ۾ گلگت ۽ بلتستان ۾ ظلمن جي باري ۾ هو، جي اُتان جي عوام تي افغان مجاهدن ڪيا هئا. افغان مجاهدن ڪوشش ڪئي هئي ته افغانستان جي ڀرسان اهڙي جاءِ حاصل ڪري ويهن، جتان هو افغانستان جي اندر وڃي حملا ڪري سگهن؛ پر ڇاڪاڻ جو گلگت ۽ بلتستان جي مقامي ماڻهن سندن مخالف ڪئي هئي، گلگت ۽ بلتستان ۾ رتو ڇاڻ ڪئي وئي هئي، جنهن تي پاڪستان جي حڪومت چشم پوشي ڪئي هئي. ان ڏس ۾ ”گلگت ۽ بلتستان جمهوري محاذ“ جو رسالو ”جمهور“ به ورهايو ويو. ”بلوچ اسٽوڊنٽس آرگنائيزيشن“ به هڪ اشتهار.

”On shariat and Hudood ordinance and politico- Constitutional Dilemmas of Pakistan.“

ورهايو جنهن ۾ جنرل ضياءُ الحق جي غير جمهوري حڪومت، ملٽري بيورو ڪريسيءَ ۽ ملا شاهي گن جوڙ ۽ ملڪ جي گهڻ قومي، گهڻ ثقافتي ۽ گهڻ مذهبي ڪردار کان انحراف تي نهايت سخت تنقيد ٿيل هئي. ”بلوچ اسٽوڊنٽس آرگنائيزيشن“ جو رسالو ”سهب“ به ورهايو ويو جنهن ۾ هوچي منهن ۽ قومي جمهوري آزاديءَ تي چڱيڙا مضمون هئا.

مان اٽڪل 9 بجي رات جو موٽي آيو آهيان. لڳاتار برسات جون اوڙڪون وسي رهيون آهن. چاهيان ٿو ته آندري گائيد Andre Gide وانگر روزنامچا (Journals) لکان، پر پهريون 25 جون کان (جڏهن کان مان ڪراچي آيو آهيان) اڄ تائين سربستو احوال لکان. هاڻي ڪجهه ويسر ٿي پئي آهي، ۽ وقت پوي ٿو ته گهڻو ڪجهه وسري ٿو وڃي.

مان هونءَ ڪراچيءَ هر سال پهرين جولاءِ تي يا ان کان هڪ ٻه ڏينهن پوءِ ايندو آهيان، ڇو ته پهرين جولاءِ کان 7/6 آگسٽ تائين نه رڳو هاءِ ڪورٽ بند هوندي آهي، پر سيشن ڪورٽ ڪي به وٽڪيشن هوندي آهي. هيل 22 جون تي منهنجي پٽ سليم ويانا مان فون ڪيو ته هو ۽ هن جي زال لبنا 25 تاريخ تي موٽي رهيا هئا، ڇو ته لبنا جو پيءُ سهيل لاهور ۾ ڪار جي حادثي ۾ فوت ٿي ويو هو. سليم گذريل سال پوسٽ گرنجويٽ تعليم لاءِ ويانا ويو هو ۽ هن کي غالباً پهرينءَ جون تي ڊيلوما ملي هئي، ان ڪري هن لبنا کي سير تفريح لاءِ گهرائي ورتو هو. لبنا جو سؤت، شوڪت خواجہ، بان (جرمني) ۾ وڻج واپار ڪندو آهي، ۽ سندس مامي، محمود پرويز ناروي ۾ پنهنجي مستقل رهائش اختيار ڪئي آهي. شوڪت جي ته زال به جرمن آهي. لبنا جو پيءُ، سهيل، جولاهور ۾ ڪنهن خانگي فرم ۾ ملازم هو. جون جي ٻئي هفتي ۾ ڪار جي حادثي ۾ گذاري ويو. جڏهن لبنا سليم سان گڏ بان ۾ هئي. سهيل چئن ڀينرن جو هڪ ٿي پيءُ هو ۽ ان ڪري مصلحتاً لبنا جي پيءُ لبنا کي فون تي اهو اطلاع نه ڏنو هو. اهو سوچي ته متان لبنا کي بيحد صدمو پهچي ۽ هو ۽ پرديس ۾ دلگير ٿي پوي. مون کي سليم وڌيڪ فون تي ٻڌايو ته لبنا جي پيٽ، نينا، جا مڙس سان گڏ قطر ۾ رهندي آهي، تنهن پنهنجي مامي کي ناروي ۾ اهڙو اطلاع فون ذريعي ڏنو هو ۽ هن جي مامي جڏهن اهڙو اطلاع شوڪت خواجہ کي فون تي ڏنو ته هن کي خبر نه هئي ته سليم ۽ لبنا شوڪت وٽ رهيل هئا. هو ٻئي اڃا رڳو ويانا، بان، ڪلون، سٽزلينڊ، زورچ، جنيوا ۽ ميونخ گهمي سگهيا هئا.

تہ ھُنن کي اطلاع ملندي ئي 25 تاريخ واپس ورڻو پيو (سليم روس کان سواءِ سارو يورپ اڳ ئي ڏسي چڪو هو). سليم سان منهنجي ننڍڙي پوٽي، نين تارا، به گڏ هئي، جا ٽن سالن جي آهي ۽ هن جي ماءُ هن کي پيار مان ”ٺٽو“ چوندي آهي. سليم 25 جون تي اچڻو هو ان ڪري مان ۽ زرينه سکر مان شاليمار ايڪسپريس ۾ 25 تاريخ تي رزرويشن ڪرائي، پر ڇاڪاڻ جو لبنا روئي روئي بيحال ٿي پئي هئي، مون سليم کي ويانا فون ڪيو ته هو اسان لاءِ نه ترسي ۽ لبنا کي پيءُ ماءُ وٽ سڌو لاهور وٺي وڃي. مون اهڙو اطلاع هن جي سهري کي لاهور فون تي ڏيئي ڇڏيو، جو اُتي ڪامرس ڪاليج جو پرنسپال آهي.

شاليمار ۾ اسان سان منهنجي ڌيءَ ياسمين، ۽ هن جون ڌيئر به گڏ هيون، جي حيدرآباد موٽي رهيون هيون. ياسمين، محمد ابراهيم جويي جي فرزند سان پرڻيل آهي، ۽ هن جي وڏي ڌيءَ روماسا، منهنجي اثر هيٺ رهي آهي ۽ ڏاڍي ذهين آهي. ان ڪري اسان معمول وانگر بوٽنگ ۾ رزرويشن نه ڪرائي هئي ۽ هن پيري ڌيءَ ۽ ڏوهتين سان گڏ شاليمار ايڪسپريس ۾ وياسين. روماسا تي اهو نالو به مون رکيو آهي. هوءَ يارهن ورهين جي آهي ۽ لکڻ پڙهڻ جو ڏاڍو شوق اٿس. حيدرآباد اسٽيشن تي منهنجو نياڻو مظفر جويو، جو انجنيئر آهي، ياسمين ۽ پنهنجين ڌيئرن کي وٺي ويو. مان حيدرآباد کان ڪراچي تائين زرينه سان ڳالهائيندو ويس. هوءَ ڪجهه اگهي هئي ۽ هن کي دل جو دهمڪو ٿي پيو هو. مون هن کي چيو ته هينئر لهندي سڄ جا پويان پاڇاوان آهن، پر انهن کي به پنهنجي خوبصورتي آهي. سرءُ جي مند ڪنهن وقت ته بسنت کان به پياري لڳندي آهي. هن زندگيءَ جو پل پل غنيمت آهي ۽ بهتر آهي ته ان لاءِ انهيءَ قوت جو احسانمند رهجي، جا اسان کي هلائي رهي آهي. هينئر ته پٽ ڌيئر، پوٽا پوٽيون، ڏوهڻا ڏوهتيون آهن، جن جون زندگيون اسان کان پوءِ به هلنديون ۽ جڏهن پاڻ نه هوندا سين، تڏهن به جڻ انهن ۾ هوندا سين. زندگيءَ جو سلسلو ايئن هلي ٿو ۽ بالآخر فتح زندگيءَ کي موت تي آهي ۽ نه موت کي زندگيءَ تي، مون

هن کي چيو ته منهنجي پوئين ڪتاب ”بڙ جي چانو اڳي کان گهاٽي“ جي هڪ باب ۾ موت جو ذڪر ڪجهه زياده آهي، پر اُن ۾ به مون انهيءَ سلسلي جو ذڪر ڪيو آهي، جو مون کان پوءِ به جاري ساري رهندو. ماهتاب محبوب اهو ڪتاب پڙهي، مون کي فون تي چيو هو ته هن کي هيٺيون نظم پڙهي، اکين ۾ لڙڪ اچي ويا هئا:

ڪڏهن هوا دروازو کولي،
منهنجي گهر ۾ پيهي ايندي
۽ مون کي ڪرسيءَ تي ڳولي،
مايوسيءَ سان موٽي ويندي
منهنجيءَ ميز مٿان سَوَ ڪاغذ
پڪڙيل هوندا، آءُ نه هوندس!
گيت اڏورا، آءُ نه هوندس!
۽ ٻيو ڇاڇا، آءُ نه هوندس

مان ڀانيان ٿو ته جڏهن هوءَ به چار مهينا اڳ منهنجي گهر سکر آئي هئي، تڏهن هن منهنجي کاڌي جي ميز تي ڪيئي ڪتاب، نوٽ بوڪ ۽ ٻيا ڏنا هئا. مان انهيءَ ميز تي لکندو به آهيان ۽ مانيءَ وقت ڪتاب سوري پوري، پليٽون به رکندو آهيان (اها عادت مون ۾ حشو ڪيولراماڻيءَ مان پئي هئي. هن جي فلٽ ۾ چوڌاري ڪتاب، رسالا، اخبارون، جنڊيءَ ۽ ڪاشيءَ جون شيون، جهونا سِڪا وغيره پيا هوندا هئا ۽ هو اُهي سوري سمهڻ لاءِ جاءِ ٺاهيندو هو. اُها لا اُبالِي زندگي Bohemian life مون کي اڄ تائين وڻندي آهي) پر اُهو زندگيءَ جي لازمي خاتمي جي پوڏر، جنهن جو ذڪر مون مٿئين نظم ۾ ڪيو آهي، مون ۾ ٿورو وقت هلندو آهي ۽ ڪنهن صوفيءَ وانگر فنا جو تصور منهنجي زندگيءَ تي هميشه لاءِ چانئجي نه ويندو آهي. مون شاليمار ايڪسپريس ۾ ڪجهه پنجابي چوڪريون ڏٺيون، جي اسان جي ڀرسان ويٺيون هيون. جوانيءَ کي ڪيتري نه ڪشش آهي! هڪڙي ته رقيه عتيق وانگر هئي، جا مون کي منهنجي دوست، احمد سليم، واقف

ڪرائي هئي. هُن کي شفتالوءَ جهڙا ڳل هئا ۽ هُن جي اکين ۾ ڪٽڪليءَ جي ويدنا هئي. هڪ پيري اسين اسلام آباد ۾ راول ڊئم تي ڪشتيءَ ۾ ويٺا هئاسين. هُن مون کان روس جي سفر جي باري ۾ ٿي پڇيو ته مون هُن کي ڳالهائون ڪندي ٻڌايو ته روس جون عورتون ايئن آزاد هيون، جيئن هوا ۾ پڪي هوندا آهن. هڪ پيري اسان سمرقند کان تاشقند وڃي رهيا هئاسين ته ڏٺوسين ته تاجڪ مزدور عورتون هڪ ترڪ ۾ ڳائينديون نچنديون ٿي ويون. بانوءَ قدسيه هنن کي هٿ ڏيکاري ترڪ بيهاري، ۽ اسان جي تڪين همسفر، خاطر غزنويءَ، هنن کي پارسيءَ ۾ چيو ته ”مهرباني ڪري اسان کي ترڪ مان لهي نچي ڏيکاريو!“ ان تي هو ترڪ مان لهي، زمين تي نچڻ لڳيون هيون! مان ڄامشوري ۾ ايئن پڪي گدامڙيءَ جي وٺ تي نچندا ڏٺا هئا. اجهل، بي پرواه، بي فڪر ۽ آزادا! ان کان پوءِ مون هُن کي پنهنجي روسي ڳائيد، ارينا، جي باري ۾ ٻڌايو. هوءَ ”ڌارين ٻولين جي اداري“ (Institute of Foreign Languages) جي گريجوئيٽ هئي ۽ ڪجهه وقت فرانس ۾ روسي سفارتخاني ۾ رهي هئي ۽ پاسترناڪ جو ناول ”ڊاڪٽر زواگو“ فرانسيسي ترجمي ۾ پڙهيو هئائين. مون جڏهن هُن سان پاسترناڪ جي ناول ۽ شاعريءَ تي ڳالهايو ته هوءَ واٽڙي ٿي وئي ۽ حيران ٿي چيائين: ”تو سنڌ ۾ رهي پاسترناڪ جو ايترو گهرو مطالعو ڪيئن ڪيو آهي!“ پوءِ اسان روسي شاعريءَ تي وڌيڪ گفتگو ڪئي ۽ آندريئي ووزنيسينڪي، رسول حمزاتوف، ايوگيني يوتوشينڪو وغيره جي شاعريءَ تي ڳالهايو مون هن کي ٻڌايو ته اٽنا اختمووا ٿي لينن گراڊ جي گهيراو ۾ ڇا گذريو هو ۽ شاعر مينڊلسٽام کي چواستالن مارايو هو. اهو ٻڌي هوءَ مون سان ڪافي گهري ٿي وئي ۽ اسان تاشقند هٽل جي ڪمري ۾ روسي شمعپين به پيئندا رهياسين ۽ شاعرن، سرگئي بيسين ۽ ولاديمير ميا ڪوفسڪيءَ ۽ الڪساندر بلوڪ، جي دور ان جي افراتفريءَ ۽ نئين ماحول ۾ ڳڻڻ جي نهايت ڏکيءَ ڪوشش تي اڌ رات تائين ڳالهائيندا رهياسين. شمعپين جي ٽين بوتل ارينا جي

چھري تي موٽڻي جي گلن وانگر تڙي پئي هئي ۽ روسيءَ ۾ ڪجهه
 ڳالهائيندي هن منهنجي ڳچيءَ ۾ ٻانهون وڌيون هيون. اهو ٻڌي رقيه
 عتيق* مون کي ٿورو رکائيءَ سان چيو هو: ”مون کي معلوم نه هو ته تو ۾
 ايتري ”Male Chavinism“ آهي.“ ۽ مان اهو ٻڌي لڄي ٿي ويو هوس.
 شاليمار ايڪسپريس ۾ مون اُن وقت سوچيو ته پڪي جڏهن هم عمر
 خوبصورت چوڪرين کي ڏسندا هوندا ته اهي هُنن کي هڪجهڙيون
 لڳنديون هونديون. جيئن اسان کي رنگين جهرڪيون (Canaries)
 هڪجهڙيون لڳنديون آهن. پر جي اُنهن کي ويجهو وڃي ڏسو ته انهن
 جون طبيعتون ڪيتريون نه مختلف لڳنديون! ڪيئن نه راحت مون
 کي هڪ پيري پسرايو هو: ”تون ڇا ٿو سمجهين، مون وسڪي نه پيتي
 آهي يا ڪنهن غير مرد سان وقت نه گذاريو آهي؟ مان پيٽ ڏي ساوٿ
 آفريڪا پاڻيءَ جي جهاز ۾ وڃي رهي هيس ۽ هڪ انگريز سان اڌ رات
 تائين هن سان ڪٽين ۾ وسڪي پيتي هيم.“ اهو چئي، هُن مُرڪي،
 پنهنجي چوٽي منهنجي مُنهن سان گسائي هئي. هوءَ چڱي مصور هئي،
 مان هن جي بيحد عزت ڪندو هوس، پر جڻ ته هن کان اهو ٻڌڻ لاءِ تيار
 نه هيم ته هُن اڪيلو اڌ رات تائين ڪنهن غير مرد سان جهاز جي
 ڪٽين ۾ وسڪي پيتي هئي. مان جنهن پاڻ اهو گناهه ڪيئي ڀيرا
 ڪيو هو! اُن وقت مون اهو محسوس ڪيو هو ته هوءَ ساري منهنجي نه
 هئي ۽ پنهنجو ڪجهه حصو ٻئي ڪنهن وٽ ڇڏي آئي هئي. زندگي
 ڪيتري نه تيزيءَ سان گذري ٿي وڃي! شاليمار ايڪسپريس جي رفتار
 ته ڪجهه به نه آهي! ايڊگرايلن پو جو نظم ”Never More“ منهنجي
 ڪنن ۾ گونجڻ لڳو. فقط يادگيريون ويهي رهن ٿيون ۽ اُهي من ۾ ايئن
 رهن ٿيون، جيئن ٻانڊيون ٻار ۾ لڙهنديون وينديون آهن ۽ نيٺ ڪنهن
 ڪُن ۾ ڦيرائون ڪائي غرق ٿي وينديون آهن. مون سوچيو ته ڇا اهڙو به
 ڪوئي انقلاب آهي، جنهن جي اچڻ کان پوءِ ڪڏهن به انسان جي

* مون پاڪستاني نالا ٿورو ڦيرايا آهن

چين تي ٿڌو ساهه نه اچي! رشيد ڀٽي مري ويو. هن جي چاليهي تي رسول بخش پليجي جي رفيق، عالم شاهه، مون کي چيو ته ”روٽل اڃا آهي. هن موت کي قوت ۾ بدلايو وڃي!“ مون دل ۾ چيو ”تون هن جي موت کي قوت ۾ ڀلي بدلاءِ، خود رشيد ڀٽي به ايئن چاهي ها. هو سمجهندو هو ته زندگي پنهنجي ليکي بي معنيٰ آهي ۽ ان ۾ انسان کي معنيٰ پاڻ پيدا ڪرڻي آهي، ۽ تون سمجهين ٿو ته موت پنهنجي ليکي بي معنيٰ آهي ۽ ان ۾ معنيٰ پيدا ڪرڻي آهي. پر مون لاءِ بي ڳالهه زياده اهم آهي. رشيد ڀٽي مري ويو. ڪيڏانهن وري موتي به ايندو يا نه!“

اهي ئي خيال هئا، جي ماهتاب محبوب کي ”ڀڙ جي چانوَ اڳي کان گهاٽي“ جي ڪجهه نظمن ۾ نظر آيا هئا. پر اهو سوداءِ مون ۾ ٿوري وقت لاءِ رهندو آهي ۽ وري زندگيءَ جو سفر شاليمار ايڪسپريس وانگر تيز هلندو آهي. اڃا تائين منهنجي فرائڊ (Freud) ۾ اڳي وانگر دلچسپي آهي. آئڊلر (Adler) ۽ انسان جي نفسيات ۾ اختيار جي هوس ۾ منهنجي دلچسپي رڳو ايتري آهي ته جي به صاحب اختيار آهن، انهن جون منشائون ۽ مقصد سمجهي سگهان. باقي جُنڱ (Jung) جي نفسيات ۾ منهنجي دلچسپي وڌي وئي آهي ۽ هن جي زندگيءَ جي آخري گهڙين تي هن جو لکيل ڪتاب مون ڏاڍي ڌيان سان پڙهيو آهي ۽ جي واقعا هن جي زندگيءَ ۾ آيا هئا، پر حل طلب آهن، انهن تي سوچيندو رهيو آهيان. ڇا، حالات جو اڳ ۾ علم (Pre-Cognition of events) هڪ حقيقت آهي؟ ماديت جو فلسفو ته ان کان بنهه انڪاري آهي، ڇو ته حالات جو اڳ ۾ علم ٿي سگهي ٿو ته پوءِ ماضي، حال، مستقبل ساڳئي وقت موجود آهن، ۽ اسين وڃي تصوف جي ڪنهن اوڙاهه ۾ ڪرون ٿا. پر جُنڱ (Jung) وانگر ڪيتريون ئي ڳالهيون منهنجي زندگيءَ ۾ آيون آهن، جي حل طلب آهن. مثال طور روشن منهنجي گهري دوست هئي. ايئن چئجي ته هوءِ منهنجو پهريون پيار هئي. هن جي شادي ڪراچيءَ ۾ ٿي چڪي هئي، جتي هوءِ رهندي هئي ۽ سال ڏيڍ ۾ هڪ ڀيرو ماءُ وٽ شڪارپور ايندي هئي. هڪ ڀيري مان

سکر کان جيڪب آباد ڪنهن قتل جي مقامي هلائڻ لاءِ ويو هوس. جڏهن جيڪب آباد کان موٽندي سکر-شڪارپور جي چؤڌڳي ۽ وٽ پهتس ته مون ڊرائيور کي چيو ته هو شڪارپور روشن جي گهر ڏانهن هلي. جيتوڻيڪ ايئن سمجهڻ لاءِ ڪو به سبب نه هو پر مون کي پڪ هئي ته هو شڪارپور آئي هئي. هو ۽ ويجهو آمريڪا مان موٽي هئي ۽ مون کي ڪجهه تحفا به موڪليا هئائين، ان ڪري مون پانيو هو ته هن جو غصو مون تي گهٽجي ويو هوندو جو هن کي منهنجي بي وفائي تي هو. مان هن جي گهر ويس ته هو موجود هئي، پر هن کي اڃا تائين مون تي غصو هو ۽ مون سان رخ ڏيئي نه ڳالهائين. روشن مون لاءِ ڇڻ شڪارپور هئي. اُهي باغ جن ۾ ڪيئي ڪرني جا وڻ هوندا هئا، جن ۾ تيز خوشبو هوندي هئي، اُهي ڪو هن تي نار ۽ انهن جي ڀرسان توت ۽ شهتوت، جي وڻن تي طوطن ۽ هيڙهن جون اڏارون، مينهن جي واڙن ۾ تازي ڪير جا گوها ۽ اُنهن جي هيٺان رکيل ٽامي جون باتليون، ۽ اُهي رابيل جون ڪنڊيون، جي هر شام مان هن لاءِ وڻي ويندو هوس. جڏهن هو مان سان گڏ پڙهندي هئي. روشن وٽان موٽڻ وقت ۽ ان جي ٻئي ۽ نئين ڏينهن تي، مون کي هن جو سودا هو ۽ ان تي ڏک به هو ته مان هن سان دل کولي ڳالهائي نه سگهيو هوس. ان ڳالهه جي چوٿين ڏينهن منهنجي هڪ دوست جي سکر مان ڪراچي ۽ بدلي ٿي. اسان ان رات گڏجي ماني کاڌي ۽ مان هن کي پنهنجي ڪار ۾ روهڙي ريلوي اسٽيشن تي ڇڏڻ ويس. مان اڃا پلٽ فارم تي بيٺو هوس ته مون روشن کي ويتنگ روم مان ايندي ڏٺو. هو ڪراچي ۽ واپس وڃي رهي هئي. جڏهن گاڏي ۾ وڃي ويئي ته مان هن جي ڪيڊ ويس ۽ گاڏي جي در ۾ هٿ وجهي هن کي سڏ ڪيم: ”روشن!“ هو مان کي ڏسي لهي آئي ۽ مون کي چيائين: ”تون پيٽل آهين. هتي ريلوي اسٽيشن تي تماشو وجهندي ڇا؟ دراصل مون کي اڃا توتي ڪاوڙ آهي. هاڻي مان شادي شده آهيان، مون مان ڇا ٿو چاهين؟“ مان شڪي ٿي، هن جي گاڏي کان هتي ويس.

انهيءَ کان پوءِ روشن ڪي سنڌ سرڪار سريلنڪا موڪليو هو جتان موتي، هوءَ پنهنجي آتم ڪهاڻي لکي رهي هئي. منهنجو دوست ڪهاڻيڪار شيخ حفيظ، روشن سان اڪثر ملندو رهندو هو. تن چئن مهينن کان پوءِ مان هاءِ ڪورٽ ۾ ڪوئي ڪيس هلائڻ لاءِ ڪراچيءَ ويس، جتي شيخ حفيظ مون کي ٻڌايو ته روشن تمام تيزيءَ سان پنهنجي آتم ڪهاڻي پوري ڪري رهي آهي، جنهن تي مون هن کي چيو: ”اڃا ته حياتي پئي اٿس، ايڏي تڪڙ ڇا لاءِ؟ پوءِ مون هن کي روشن لاءِ نياپو ڏنو. ٻئي ڏينهن تي حفيظ چيو ته هُن کي سخت بخار هو ان ڪري هُن کيس نياپو نه ڏنو هو. مان تئين ڏينهن تي سکر موٽي وڃڻ وارو هوس. سامان ٽئڪسيءَ ۾ رکائي، مون حفيظ کي چيو ته ”هل ته ڪاري در روشن جي گهر هلون!“ جڏهن ٽئڪسي ڪاري در وٽ پهتي، تڏهن حفيظ چيو ته ”تون اتي ٽئڪسيءَ ۾ ترس، مان هن کان پڇان ته توکي مٿي وٺي اچان يا هوءَ پاڻ توسان گهر جي پٺئين دروازي کان ملندي.“ ٿوريءَ دير ۾ هو موتي آيو ۽ چيائين: ”هن کي ته هوش ئي ڪو نه آهي ۽ هوءَ بخار ۾ وڻلي ٿي. مون کي مناسب نه ٿو لڳي ته تون مٿي هلين.“ مون روشن جي گهر کي ائين ڏٺو جڏهن ان کي آخري پيرو ڏسي رهيو هوس. ريل ۾ مون کي ساري رات نند نه آئي هئي. سکر ۾ ٻئي ۽ تئين ڏينهن مان صبح شام پيئندو رهيو هوس. تئين ڏينهن شام جو مون وٽ رشيد پٽي ۽ مقبول صديقي آيا ۽ چيائون ته ”رات ڪراچيءَ ٿا وڃون ڪو ڪم هجيئي ته ٻڌاءِ.“ مون هنن کي چيو ته ”مون کي سوڌاءَ تي پيو آهي ته روشن مري ويندي جڏهن ته مون کي ان ڳالهه جو علم سابقه آهي.“* اوهين پهچڻ شرط شيخ حفيظ کي چئجو ته هومون کي هن جي صحت جي باري ۾ تار ڪري“ ٻئي ڏينهن تي مان پنهنجي آفيس ۾ ويٺو هوس ته شام جو حفيظ جي تار پهتي:

”گل مرجھائجي چڪو آهي. ڏاڍي دير ٿي وئي آهي.“

* علم سابقه، اڳيات پريزنٽا (Pre-Cognition of events)

روشن ٿوھ جوانيءَ ۾ مري چڪي هئي. اُن وقت تہ مون لاءِ جڻ
ڪائنات جو انت ٿي چڪو هو. پر ڇا، هڪ پورڙي چوڪري ڪائنات
جو انت ٿي سگهي ٿي؟ رابيل جا گل اُن کانسواءِ به رات جو ٽڙي ٿي پيا
۽ پرھ جو پوپٽ ساڳيءَ ريت اُڏري رهيا هئا!

مون ٿڌو ساھ ڀري سعديءَ جي غزل مان هيٺيون ستون جهونگار يون:

”اي سارباں آهسته راں کارام جانم می رود

وان دل که باخود داشتم، بادلتانم می رود

من مانده ام مہجور ازو بیچاره و رنجور ازو

گوئی کہ نیشی دور ازو در استخوانم می رود.“

(اي اونار آهستي هل، جو منهنجي جان جو آرام وڃي ٿو
جيڪا دل مون وٽ هئي، اها دل جي لتيندڙ سان گڏ وڃي ٿي
مان هن کان نه رڳو وڇوڙيل رهيو آهيان، پر ويچارو ۽ ڏڪارو به رهيو
آهيان.

جڻ تہ هن کان پري رهي پيڙا منهنجي هڏن جي مک تائين پهتي آهي.)
ريل گاڏي ”مستفعلن متفعلن“ ڪندي، جنگشاهي ٽپي چڪي
هئي. هڪ ٻي تصوير اکين اڳيان اُڀري آئي. بارش پئجي رهي هئي.
اسان گل مهر جي وٺ هيٺان بيٺا هئاسين، ته راحت مون کي چيو
هو: ”سچ ٻڌاءِ، تون مون ۾ روشن تلاش ڪري رهيو آهين، تون مون سان
محبت ٿو ڪرين يا روشن جي اولڙي سان ٿو ڪرين!“ ”چري! روشن
کي مٽي ڪيئي سال ٿيا. هوءُ مون کان وسري چڪي آهي. تون
پنهنجي ليکي حقيقت آهين، تنهنجو روشن سان ڇا؟“ راحت مون سان
ڪيڏو وقت گڏ گذاريو هو! مون کي اڄ به اها رات ياد آهي، جڏهن ڀٽ
شاهه تي هوءُ مون سان ويٺي هئي ۽ علڻ فقير منهنجي وائي ڳاتي هئي:

عشق اسان وٽ آرائينءَ جئن آيو جهول ڀري!

ڪوئي ڪيئن ڪري!!

۽ هوءُ سچ پچ منهنجي زندگيءَ ۾ موتين ۽ مڱرن جون جهوليون
ڀري آئي هئي، جن جي هڳاءِ ۾ مان اڃا تائين ويڙهيل آهيان. صبح جو

هڪي بارش پئجي رهي هئي. جڏهن مون سان راحت جي پهرين ملاقات ٿي هئي. مون کي ايئن محسوس ٿيو هو ته اهو تقدير ۾ اڳي طئي ٿيل هو ته اسين ملون. جڏهن مون هن کي ڏٺو. تڏهن مون پانيو ته اها هيءَ ئي آهي. جنهن کي مان ڪيتري وقت کان ڳولي رهيو آهيان. هن کي ڏسي چڻ منهنجو تن من جرڪي اٿيو هو. هوءَ ساندھ چار سال منهنجي ڪُنڊيءَ ۾ ڦٽڪندي رهي هئي ۽ پوءِ اها ڪُنڊي اوچتو ڪٽجي وئي ۽ هوءَ درياھ جي لهرين ۾ ترندي دور هلي وئي هئي. پر مون هن جو قرض چڪايو آهي ۽ هن کي پنهنجي شاعريءَ ۾ امر بڻائي ڇڏيو آهي. مون ”رڻ تي رم جهم“ ۾ هن تي اسي ڇھ سٽا لکيا آهن. پر اڃا تائين هن جو قرض مون تي آهي ۽ مان سوچيان ٿو اهو قرض ڪيئن لاهيان؟ ڪنهن وقت مان سوچيندو آهيان ته مان حجاب لاهي چو نه ٿو لکان؟ محبوبائن جا ڪڏهن ڪڏهن نالا چو ٿو ڦيرايان؟ روسو کي صديون گذري ويون آهن، پر مون ۾ هن جيتري جرئت به پيدا نه ٿي آهي! ڇا، مان هن سماج جا پرڇا اڏائي نٿو سگهان؟ ڇا مان جاگيرداري دور مان اڃا نه نڪتو آهيان؟ پنهنجي عشق کي ويڙهي سيڙهي، مان عورت کي پرده نشين ڪري چو ٿو پيش ڪريان؟ ڇا، مان هنن جي امانت ۾ خيانت ڪرڻ کان گھربريان ٿو؟ ڇا سڄو سچ لکڻ خيانت آهي؟ نه معلوم مون ۾ سرمد وانگر برهنڪيءَ جي جرئت ڪڏهن پيدا ٿيندي؟ گاڏي جهٽڪو ڏئي، جهمپير وٽ بيٺي. سامهون اڃ جي حقيقت ويٺي هئي. ان سان مون ساري زندگي گذاري هئي ۽ هن کي اڃا پئجي ويا هئا! منهنجي پٽ انيس جڏهن دبئي ۾ ماءُ جي تصوير (ڪلاش پرڪاش) کي ڏيکاري هئي ته هوءَ کيس ڏاڍي وڻي هئي. زرينه پيريءَ تائين هڪ خوبصورت عورت رهي آهي. هن کي ڪاريون گھريون هڪ مصور جي خواب وانگر اکيون آهن. اسان جي گھر جڏهن سندري ۽ اُتم آيا هئا ته سندريءَ کي زرينه تي ڏاڍو پيار آيو هو ۽ چڻ تنبيهه لاءِ هن مون کي بمبئيءَ مان هڪ ڪتاب Tolstoy's Wife پوسٽ ذريعي موڪليو هو جنهن ۾ ڏيکاريل هو ته ٽالسٽاءِ

جينيس (Genius) ته هو پر هن سان هن جي زال جو گذارو ڪيترو نه ڏکيو هو!

ڪيڏا ماڻهو منهنجي زندگيءَ ۾ آيا آهن؟ ڪيڏا ڇهرا؟ ڪيڏيون هٿ جون ريكائون؟ هر ڪنهن جو پنهنجو دڳ آهي. هر ڪنهن جو پنهنجو ماڳ آهي. هيءَ زرينه، جا اينجلز جي ڪتاب (Origin of Family) کي ثابت ڪري رهي آهي. اڃا مون سان ساٿ آهي. رڳو زندگيءَ جي آخري اسٽيشن تي ڪوئي ڪنهن جو ساٿ نه ٿو ڏئي. هر ڪو پنهنجي دڳ هليو ٿو وڃي. ڪيڏانهن؟ ڪيڏانهن؟ اهو جواب ڏسجي ته روس جا سائنسدان "Perestroika" کان پوءِ ڪهڙو ٿا ڏين!

انيس ڪراچي اسٽيشن تي يارهين بجي رات جو بيٺو هو. هن جا پٽ شيري (شهرار) ۽ سني به هن سان گڏ بيٺا هئا. ڪار ۾ هن جي گهر پهتاسين. هن جي زال جنا کي ڪيڪ ڪري، مان بتي وسائي سمهي رهيس.

مان ٻئي ڏينهن تي Thomas and Thomas واري ڪتاب گهر تي ويس. جنهن جو مالڪ سفارتڪار صمد شاهين جو ڀاءُ ۽ اردوءَ جي مشهور افسانه نويس ممتاز شيرين جو پيٽيو آهي. جوانيءَ ۾ صمد شاهين ۽ ممتاز شيرين سان منهنجي پهرين ۽ آخري ملاقات بيچ لگزي هوندي ۾ ٿي هئي، جتي اسان برصغير جي ادب تي تفصيلي گفتگو ڪئي هئي، جنهن جي باري ۾ مان ڪنهن ٻئي پيري لکنديس. ان وقت مان ڪراچيءَ ۾ وڪالت ڪندو هوس ۽ اڪثر شامون بيچ لگزي هوندي ۾ گذاريندو هوس، جو سمنڊ جي ڪناري تي آهي. "مون ٿامس اينڊ ٿامس تان ڏهه ٻارهن ڪتاب ورتا. انهن ۾ چيڪو سلوواڪيا جي شاعر، جئروسلف سيفرت (Jaroslav Seifert) جي چونڊن نظم جو انگريزيءَ ۾ ترجمو به هو. جنهن تي هن کي 1984ع ۾ نوبل انعام مليو هو. ٻين ڪتابن ۾ فلسطين جي جلاوطن شاعر، محمود

درويش، جي منتخب نظمن جو انگريزي ترجمو روسي اديب، اوان بيونن (Ivan Bunin)، جون ڪهاڻيون، ۽ شوا نيبال ۽ نين تارا سهگل جا ڪجهه ڪتاب هئا.

مون سيفرت ۽ محمود درويش کي نه پڙهيو هو. محمود درويش جي ڪتاب جي سرورق جي پنئين پاسي هيٺيون نظم هو. جنهن منهنجي حال جي ترجماني ٿي ڪئي:

”ٻه پريمي

پنهنجو دڳ ڳولي لهن ٿا

هو هڪ ڳجهي نئن ڳولي لهن ٿا

۽ هڪٻئي کي چون ٿا

واريءَ جي پڪيٽ ڪيتري نه ٿوري آهي!

اوچتو مون کي هوءَ ياد آئي، جنهن جو سرير سسئيءَ جي تازي ڌوتل بيجڪي وانگر ٿي لڳو. جنهن ۾ درياھ جي ٿڌاڻ هئي ۽ جنهن سان مان دل کولي ڳالهائي به نه سگهيو هوس ۽ جا اڄ به مون کي ايئن ويجهي آهي، جيئن منهنجي مستقبل جو تصور مون کي ويجهو آهي.

اندر ڪتاب ۾ مون کي محمود درويش جي شاعري ڪافي وڻي. دراصل شاعري جيترو ڪنهن پيڙا جو پٽلاءُ ٿئي ٿي، اوترو ئي اها اوچائيءَ تي پهچي ٿي ۽ ان ۾ مهانتا اچي ٿي. محمود درويش 1943ع ۾ فلسطين ۾ ڄائو هو ۽ جڏهن هو ڇهن ورهين جو هو ته اسرائيلي فوج هن جي ڳوٺ، آلبروا، کي تباھ ڪيو هو. هو جو پنهنجي ديس ۾ پرديسي هو گئليليءَ ۾ اچي رهيو هو ۽ لکڻ لڳو هو. هن حيفا ۾ صحافي ٿي ڪم ڪيو هو. پر جيئن جيئن هن جي شاعري مقبول عام ٿيندي وئي تيئن تيئن اسرائيلي فوج هن سان اُچائي ڪنيو. ان ڪري 1970ع ۾ محمود درويش کي ديس ڇڏڻو پيو ۽ بيروت ۾ ڪنهن رسالي جي ايڊيٽري ڪيائين. 1982ع ۾ لبنان تي اسرائيلي حملي کان پوءِ هن کي بيروت به ڇڏڻو پيو. هاڻي هو جلاوطنيءَ ۾ يورپ ۾ رهندو آهي، ۽ ”الڪارمل“ رسالو ڪيندو آهي. محمود درويش هن وقت عربيءَ جو نهايت با اثر

شاعر آهي. نظمن جا يارهن ڪتاب ۽ نثر جا پنج ڪتاب تخليق ڪيا اٿائين. هن کي لينن انعام سوڌا ٽي ٻين الاقوامي انعام مليا آهن. مون کي مٿئين مجموعي ۾ هڪ نظم جو هيٺيون بند ڏاڍو وڻيو:

دنيا

ڪنهن سنهڙيءَ چيلهه مان

تلوار جي پار وڃڻ کان به

وڌيڪ ننڍي آهي

۽ هڪ پيغمبر جي خيمي کان به

وڌيڪ ڪشادي آهي.

مان پنهنجي پٺيان به ڪنهن کي نه ٿو ڏسان،

پنهنجي اڳيان به ڪنهن کي نه ٿو ڏسان،

مان ميٽر ۾ اڪيلائي ٿو محسوس ڪريان،

منهنجو ديس، منهنجو پويون لکيل نظم آهي.

ڄڻ ته هن منهنجي ساري ڪتاب ”بڙ جي چانو اڳي کان گهاتي“

کي هڪ ست ۾ سمايو آهي: ”منهنجو ديس منهنجو پويون لکيل نظم آهي.“

1986ع ۾ چيڪوسلواڪيا جي شاعر، سيفرت، جو انگريزي

ترجمو اڃا ڇپجي رهيو هو. ته هو نمونيا ۾ مري ويو. 1984ع ۾ جڏهن

هن کي نوبل پرائيز مليو ته چيڪو سلواڪيا کان ٻاهر ماڻهو هن جي

نالي کان به واقف ڪونه ٿا. هو چيڪو سلواڪيا جو قومي شاعر هو ۽

اُتان جو عوام يورپ جي ٻين قومن کان وڌيڪ شاعريءَ سان محبت

ڪندو آهي. چيڪ قوم جا ماڻهو جيتوڻيڪ فقط ڏهه ملين آهن، تڏهن

به چيڪو سلواڪيا ۾ شعر جا ڪتاب آمريڪا کان گهڻو وڌيڪ

ڇپبا آهن، توڙي آمريڪا ۾ ويهه ڀيرا وڌيڪ ماڻهو رهندا آهن.

آمريڪين کان پنجاهه ڀيرا وڌيڪ چيڪ ماڻهو شاعريءَ جا ڪتاب

خرید ڪندا آهن. جڏهن سيفرت ڏاڍو بيمار هو ته ڪيئي هجور هن

جي گهر جي ٻاهران ڪٺا ٿي ويا هئا. چيڪ شاعر نه رڳو محبت،

فطرت ۽ موت جي باري ۾ نظم لکندا آهن، پر انهن مسئلن ۽ تنازعن تي به لکندا آهن، جن ۾ عوام جي دلچسپي هوندي آهي. سيفرت جي شاعريءَ پٺيان چيڪ ادب جي لنبي تاريخ آهي. وچولو دور (ازمنه وسطي: Middle Ages) سترهين صدي، رومانوي دور ۽ اڻويهين صديءَ جو پويون حصو. جديد چيڪ شاعريءَ ۾ تصور ۽ جذبات جو اظهار پنهنجي ڪمال تي آهي. پهرين جنگ عظيم (18-1914ع) اڃا پوري نه ٿي هئي ۽ چيڪو سلوواڪيا اڃا آسٽريا، هنگريءَ جو هڪ صوبو هو ته 13، 14 ورهين جي عمر ۾ سيفرت پنهنجا پهريان نظم لکيا هئا، جن ۾ پرولتاريٽ سان همدرديءَ جو اظهار هو ۽ جي نراجوواڊي (Anarchistic) هئا. جڏهن چيڪو سلوواڪيا 1918ع ۾ خودمختيار ٿيو، تڏهن هو سوشل ڊيموڪريٽڪ پارٽيءَ ۽ پوءِ 1921ع ۾ ڪميونسٽ پارٽيءَ جو ميمبر ٿيو. سيفرت جي نظمن جو پهريون مجموعو ”لڙڪ لڙيندڙ شهر“ پهريون پرولتاري مجموعو هو ۽ هو هر سياستدان کان وڌيڪ چيڪ عوام تي اثر انداز ٿي رهيو هو. هن جي شاعريءَ ۾ محبت کي انقلاب کان به وڌيڪ اهميت هئي، جنهن تي ترقي پسند هن جي نظمن تي اعتراض ڪندا هئا. مثال طور ههڙا نظم:

”محبت وڏي شيءِ آهي

اوهين ڏسندا

ته جڏهن ساريءَ وسيع دنيا ۾ انقلاب اچي ويندو

تڏهن به سائي گاهه ٿي

پيار ۾ جوڙا هڪٻئي جا هٿ جهلي

۽ هڪ ٻئي تي ڳاٽ رکي ويٺا هوندا.“

هن جي شاعريءَ ۾ محبت سان گڏ نفرت جو اظهار به هو. نفرت،

جا هن کي موجوده ماحول سان هئي، ۽ محبت، جا آخر ۾ انسان کي

انسان سان ڪرڻي آهي. انقلاب هن جي نظر ۾ مستقبل جي خوشيءَ

جو سرچشمو هو: ڇا نه نظم آهي!

”مون کي هڪ ڪڙڪي آهي

جنهن مان بسنت ايئن ترندو ايندو آهي
 جيئن ڪائي ٻيڙي ڳاڙهيءَ جهنڊيءَ سان
 درياھ ۾ ترندي آئي هجي،
 مون کي هڪ ڪُٽرو آهي،
 جنهن کي انسان جهڙيون اکيون آهن،
 مون کي هڪ نيرونوٽ ٻُڪ آهي،
 ۽ ان ۾ آهن
 نيتيه خوبصورت چوڪرين جا نالا.

پر مون کان اهو نه و سرنڊو
 ته مون وٽ بوت پالش جي هڪ خالي دٻي به آهي،
 ۽ هڪ اُداس، سڪل گلن جي ڪونڊي به
 منهنجيءَ دريءَ جي چوڪٽ وٽ رکي آهي
 ۽ منهنجي ڪوٽ جي ڪاڇ ۾ هڪ گل به آهي،
 ۽ منهنجي دل ۾ لڙڪ آهن.

هُن آرٽ کي زندگيءَ ۽ زندگيءَ کي آرٽ بڻائڻ چاهيو. 1929ع ۾
 هن جو چيڪ ڪميونسٽ پارٽيءَ سان ثقافت جي اظهار تي اختلاف
 ٿي پيو ۽ هن کي پارٽيءَ مان ڪڍيو ويو. پوءِ هن جا شاعريءَ جا
 ڪيترائي ڪتاب ۽ الڪساندر بلوڪ، اپالي نيئر، پال ورلين،*
 نروڊا** وغيره جا ڪيل ترجما ڇپيا.

1937ع ۾ هن جي شعر جو ڪتاب ”اٺ ڏينهن“ چيڪو
 سلوواڪيا جي پهرئين پريزيڊنٽ ٿامس مسارڪ (Thomas Masaryk)
 (جو راڄ نيتيءَ جو ڄاڻو ۽ فيلسوف هو ۽ چيڪو سلوواڪيا جي
 جمهوري آزاديءَ جي علامت به هو) جي موت تي غم جو اظهار هو.
 جڏهن 1938ع ۾ نازي جرمنيءَ چيڪو سلوواڪيا کي قبضي هيٺ

* پال ورلين ۽ اپالي نيئر: فرانس جا مشهور شاعر
 ** نروڊا، پبلو نروڊا: چليءَ جو شاعر

آندو ته هن جو مجموعو ”بتيون وسائي ڇڏيو“ ڇپيو. ٻي جنگ عظيم هلندي، سيفرت شاعريءَ جا ٽي جلد ڇپايا ۽ قوم جي پھ ڪي وڌيڪ پڪو ڪيو ته ”جيئڻو آهي، ته خودداريءَ سان جيئڻو آهي!“ 1939-1945ع واري دور ۾ هو قومي شاعر سمجھڻ ۾ آيو. اُن وقت هن، جا خطرناڪ زندگي گذاري هئي، اُها هن جي ”سرگذشت“ ۾ ڏنل آهي. 1956ع ۾ جڏهن استالن جي موت کان پوءِ سويت يونين ۾ تحرير جي وڌيڪ آزادي ڏني وئي، تڏهن هن چيڪو سلوواڪيا جي اديبن جي يونين جي ڪانگريس* ۾ چيو: ”اسين پنهنجي عوام جو ضمير هوندا هئاسين. پر مون تي ويساهه ڪريو اسان ڪجهه وقت اهو ضمير ٿي نه گذاريو آهي، اسان عوام جو ضمير ٿي نه گذاريو آهي. لکن ماڻهن جو ضمير، اسين پنهنجو ضمير به ٿي نه سگهيا آهيون. جيڪڏهن پيو ڪوئي سچ جي باري ۾ خاموش رهي ته اها هن جي حڪمت عملي (Tactical manoeuvre) ٿي سگهي ٿي، پر اديب لاءِ سچ تي ماڻ ڪوڙ جي برابر آهي.“

سيفرت گهر ڪئي ته استالن جي دور جي زيادتين کي ننڍيو وڃي، جي به بي انصافيءَ جو بکُ ٿيا هئا، انهن کي عيوضو ڏنو وڃي، نه رڳو سيفرت جي بيباڪ تقرير جو پر هن جي ذاتي موجودگيءَ جو به ٻڌندڙن تي اثر ٿيو. ان وقت هو ٿورو ڏکيائيءَ سان گهمي رهيو هو ۽ لڪڻ تي ٽيڪ ڏئي رهيو هو. جڏهن هو ويهي رهيو ته هو هڪ ٻهاڙ وانگر نظر آيو. اڏول، اٿل، پختو ۽ پائدار. اُتي موجود اديبن محسوس ڪيو ته هنن سان هڪ شاعر گڏ هو جنهن جو پيغام ٿلهجي چڪو هو، جو هڪ قوم جي جينيس جي جيئري جا ڳنڍي ثابتي هو ۽ هيئن ماڻهن جي سگهه ۽ وڌائي هو.

* مون رسول بخش پليجي کي ڪجهه مهينا اڳ پنهنجي گهر چيو هو: ”تون سياستدان آهين. تون ڪو به افاديت پسند سمجهوتو (Pragmatic Compromise) ڪرين ته توتي ميار ناهي. مان شاعر ۽ اديب آهيان، مون کي سچو سچ چوڻو آهي. مان ڪنهن به سمجهوتي لاءِ تيار نه آهيان.“ هو وڏو ڏاهو آهي ۽ هن اها ڳالهه بنا هڪ جي قبول ڪئي هئي.

اڻ وسرندڙ ستون آهن هن جون:

”اڃا بوائي اُڀري رهي آهي

انسان ذات جي هڏن جي مک تائين،

۽ هڪ دندان ساز جي ڏاڪڻ تي

لهوءَ ۾ لوڻ لڻڪ وانگر ٽڪجي رهي آهي.“

ڏهاڪو سالن جي بيماريءَ کان پوءِ سيفرت وري هڪ نئون

ڪتاب لکي پڙهندڙن کي حيرت ۾ وجهي ڇڏيو. آگسٽ 1968ع ۾

جڏهن چيڪوسلواڪيا ۾ روسي فوج دست اندازي ڪئي ته سيفرت

پنهنجي بيماريءَ مان اُٿي تنڪسي ڪئي ۽ اديبن جي يونين ۾ ويو.

جتي اديبن گڏجي هن کي آزاد اديبن جي يونين جو پريزيڊنٽ چونڊيو.

پوءِ هو پراگ ۾ پنهنجي گهر ۾ رهندو هو ۽ پنهنجي آتم ڪهاڻي

لکندو هو. هن جي آتم ڪهاڻي، جڻ پراگ جي ثقافتي زندگيءَ جي

انسائيڪلوپيڊيا* آهي. وقت گذرڻ سان سيفرت جا ڪتاب چيڪو

سلواڪيا ۾ ٻيهر ڇپيا آهن. هاڻي ته پيرسٽرائڪا (Perestroika) **

جو دور آهي ۽ دنيا بدلجي وئي آهي. موت جي باري ۾ مون کي هن جو

هڪ نظم پڙهي، اهو سوچي ڪل آئي ته ڪڏهن ڪڏهن شاعر ڪيئن

نه هڪٻئي وانگر سوچن ٿا:

موت منهنجي دروازي کي لت سان کولي

اندر هليو ايندو

ان وقت پوڏر کان

مان ساهه منجهائي ان کي ڏسندس

۽ مون کان اهو وسري ويندو

ته مون کي ٻيهر به ساهه ڪٽڻو آهي.

هن شاعر جي زندگي منهنجي زندگيءَ سان ڪيترو نه ملي ٿي!

دنيا ۾ مون کي ڪيترا نه ڀائر ۽ پيئرون آهن! مان ڪهڙو نه خوشنصيب

* انسائيڪلوپيڊيا: وڏي لغت، وشوڪوش، ڄاڻيڻي

** (پيرسٽرائڪا - روسي لفظ آهي، جنهن جي معنيٰ آهي نئين تشڪيل)

انسان آهيان!

مان انيس جي پتن شيريءَ ۽ سنيءَ سان دل وندرائي رهيو هوس ته تاجل بيوس جو فون آيو ۽ هن چيو ته مان هن کي ڪجهه وقت ڏيان. هن مون کي پنهنجي شعر جي ڪتاب ”سنڌ منهنجي امان“ جو مسودو سکر پوسٽ ڪري خط لکيو هو ته مان اُن تي مهاڳ لکان. پر مون کي اڳ ئي مشتاق باگاڻيءَ، اڌل سومري ۽ اياز گل جي شعري مجموعن تي مهاڳ لکڻا هئا، جي به مان پنهنجين بي انتها مصروفيتن ڪري اڃا تائين لکي نه سگهيو هوس، پر هن سان منهنجي دوستي هئي ۽ هن اڳ به پنهنجي ڪتاب ”جڏهن پونءِ ٻڻي“ جي مهورت لاءِ مون کي ڪراچيءَ اچڻ جي دعوت ڏني هئي پر مصروفيتن سبب مون اها قبول ڪان مجبوري ڏيکاري هئي، سو مون هن کي چيو ته هو ڀلي هليو اچي. هو پنهنجي ڪتاب جو مسودو به کڻي آيو ۽ تحفي طور قرت العين حيدر جون نون ناول ”گردش رنگ چمن“ به آندائين، جو پاڪستان ۾ مڪتبہ دانيال وارن نهايت خوبصورت گيت اپ سان ڇپايو آهي ۽ جنهن تي تبصرو مون بي بي سي تي ٻڌو هو ۽ جنهن کي پڙهڻ جو مون کي ايترو اشتياق هو جو مون ”سڳند ڪتاب گهر“ جي مالڪ، زيب سنڌيءَ کي چيو هو ته هو جڏهن ڪراچيءَ وڃي ته اهو ڪتاب مون لاءِ وٺي اچي. مون زندگيءَ ۾ فقط هڪ ئي ناول به پيرا پڙهيو آهي ۽ اهو آهي قرت العين حيدر جو ”آڱ کا دريا“، مون اهو ڪتاب تڏهن پڙهيو هو جڏهن ان تي زبردست مباحثو ۽ واويلا هلي رهي هئي ۽ پاڪستان جا رجعت پرست حلقا قرت العين تي پاڪستان دشمنيءَ سبب ڪارروائي ڪرڻ جو مطالبو ڪري رهيا هئا ۽ صدر ايوب جو سيڪريٽري ۽ رائيٽرس گلب جو سيڪريٽري جنرل، قدرت الله شهاب ۽ جميل الدين عالي، وغيره قرت العين جا حمايتي هئا، ۽ نيٺ نفرت وچان قرت العين پاڪستان ڇڏي هندستان هلي وئي هئي، جتي هن جو وڏو آڌر پاءُ ڪيو ويو هو ۽ جتي هن ڪيترائي ڪتاب لکيا آهن. مون اهو ڪتاب ٻيهر 1970ع ۾ سکر جيل ۾ پڙهيو هو. جڏهن گهران ٻين ڪتابن سان

گڏ مون کي اهو ڪتاب به موڪليو ويو هو. مون کي هن جو ٻيو ناول ”آخر شب کي هم سفر“ به وڻيو آهي. باقي هن جا پهريان ٻه ناول ”ميري بهي صنم خاني“ ۽ ”سفينه غم دل“ ۽ آتم ڪهاڻي ”ڪار جهان دراز هي“ جا ٻه جلد بور ڪندڙ هئا. هن جا ٻه سفرناما ”ڪوه دماوند“ ۽ ”گلگشت“ به مون پڙهيا آهن ۽ اهي اڪثر سنڌي سفرنامن وانگر (ماهتاب محبوب جي سفرنامي کانسواءِ) ٽڪائيندڙ آهن. ڪيئي سال اڳي مان هينري جيمس جي مشهور ناول ”پورٽريٽ آف اي ليڊي“ جو اردو ترجمو پڙهيو هو. جو قرت العين ڪيو هو ۽ جو مون کي وڻيو هو. ان کان پوءِ هن ٻيا به ترجما ڪيا آهن، جي نهايت چڱا آهن، خاص ڪري ميخائيل شولوخوف جي ”ماڻهوءَ جو مقدر“ (Fate of Man) جو ترجمو. قرت العين جي مون سان پهرين واقفيت سکر ۾ ٿي هئي. هوءَ ايوب ڪرمانِي ۽ علي احمد بروهيءَ سان گڏجي آئي هئي ۽ شيخ رشيد ايگزيڪيوٽو انجنيئر جي جاءِ تي لٿل هئي. ايوب ڪرمانِي تنهن وقت سنڌ جو ڊائريڪٽر انفرميشن هو ۽ علي احمد بروهي خيرپور ۾ انفرميشن آفيسر هو. قرت العين خود مون سان ملڻ تي چاهيو ڇو ته هن ٻڌو هو ته مون شاھ لطيف جو منظوم ترجمو اردوءَ ۾ ڪيو آهي. ڳالهيون ڪندي هن ٻڌايو ته ويجهڙائيءَ ۾ هوءَ ڊاڪيومينٽري فلم ٺاهڻ لاءِ ڍاڪا وٺي هئي. اُتي هن راس ليلا جي فلم ٿي ڪڍي ته ڪنهن پنجابي بيوروڪريٽ اعتراض واريو ۽ چيو ته اها هندوانه تهذيب جي عڪاسي آهي. جنهن تي قرت العين هن کي جواب ڏنو ته جي ڪرشن جيءَ کي تهمد ٻڌنداسين ته رانجهو ٿي پوندو ۽ ڊاڪيومينٽري اسلامي تهذيب جي عڪاسي ڪندي نظر ايندي“

منهنجو دوست ايوب ڪرمانِي، جو لاهور ۾ فيض صاحب سان گڏ روزانه ”امروز“ جو ايڊيٽر هو. گورمانِيءَ جي گورنريءَ واري زماني ۾ ڊائريڪٽر انفرميشن ٿيو هو. هو منهنجي دوست اشرف (ڪامريڊ شرف جي پيءُ) جو گهرو دوست هو ۽ ٻئي گڏ ڪائيندا پيئندا هئا. هڪ رات سکر ۾ هو مون وٽ مهمان ٿي آيو هو ۽ ڏاڍو پيتو هئائين. ڪجهه

دير کان پوءِ هو سکر جي مشهور طوائف، ڏري بوزدار کي پنهنجي نئين
 واکسال کار ۾ وٺي آيو. ايوب کرمانِي ۽ ڏري بوزدار کار ۾ اڳيان
 وينا ۽ مون کي ۽ منهنجي هڪ دوست کي پٺيان ويهاري، رات جو ٻين
 وڳي سکر بئراج جي کاٻي پاسي آيو ۽ اتي ستر ميلن جي رفتار تي
 کار هلائڻ شروع ڪيائين. هلندي کار ۾ هن ڏريءَ سان جاءِ بدلائي
 ۽ اسٽيئرنگ ويل هن کي ڏنائين ۽ وٺي ايڪسيلٽر ڊپائين، کار
 پنجاسي/نوي ميلن جي رفتار تي هلڻ لڳي. مون کي پڻ ٿيو ته جي
 ڪوئي گذريا ٻي ڪا شيءِ کار جي آڏو آئي ۽ ايوب بريڪ هنيو ته
 کار ڪلتيون کائيندي، وڃي درياھ ۾ پوندي. مون رڙ ڪري چيو:
 ”ايوب توکي خودڪشي ڪرڻي آهي، ته اسان کي ڇو ٿو مارين؟“
 اوچتو هن هڪ جنوني تهڪ ڏنو ۽ کار کي بريڪ هنيو ۽ کار
 ڪيهه ڪندي ڪجهه پنڌ تي وڃي بيٺي، ۽ پوءِ ايوب کار جي شيشي
 سان مٿو ٽڪرائي چوڻ لڳو: ”عيني! عيني!“ عيني، قرات العين کي
 چوندا هئا. مهيني پن کان پوءِ هن ڪراچيءَ جي ڪنهن فلٽ مان ٻيءَ
 يا نينءَ منزل تان ٽپو ڏئي خودڪشي ڪئي ۽ ٽپي ڏيڻ مهل ”بچاؤ!
 بچاؤ“ جون رڙيون ڪيون، جنهن ڪري فلٽ ۾ رهندڙ هن جو دوست
 مصيبت ۾ اچي ويو، ڇو ته پوليس ان واقعي کي خودڪشي نه، پر قتل
 سمجهڻ لڳي هئي. دراصل ايوب کرمانِيءَ وانگر ڪيئي ڪامريڊ
 ورهاڱي کان پوءِ پنهنجو توازن وڃائي وينا هئا. منهنجو دوست مونس به
 انهن مان هڪ هو. هونءَ ته هونهايت ذهين هو ايل. ايل. بي پاس ڪئي
 هئائين، ۽ جي وڪالت ڪري ها ته ڏاڍو چڱو وڪيل ٿئي ها. مون هن
 جو ذڪر ”ساهيوال جيل جي ڊائريءَ“ ۾ ڪيو آهي. جڏهن هو 1950ع
 واري ڏهاڪي ۾ مون وٽ رهندو هو تڏهن هن کي ننڊ بلڪل نه ايندي
 هئي ۽ يا ته هو ساري ساري رات دوستو وسڪيءَ وغيره جو ڪوئي ناول
 پڙهي پورو ڪندو هو يا ايترو پيئندو هو جو بيهوش ٿي ويندو هو يا
 ڪلاڪن جا ڪلاڪ پنهنجيءَ سوٽ کي فون ڪندو هو جا
 ڪراچيءَ ۾ ايترو هوسٽيس هئي، جنهن هن کي صاف جواب ڏئي پئي

ڪنهن سان شادي ڪئي هئي. هونءَ جڏهن هوش ۾ هوندو هو، تڏهن مونس پاڪستان، هندستان ۽ دنيا ۾ جي سياست ۽ ادب تي ڳالهائي سگهندو هو. خاص ڪري ڪميونسٽ انقلاب جي تاريخ ۽ هندستان جي ڪميونسٽ پارٽيءَ جي حڪمت عمليءَ ۽ پاڪستان ۾ ڪميونسٽ تحريڪ ۽ اردوءَ ۾ ترقي پسند ادب جي ناڪاميابيءَ جي سببن تي ڪيئي ڪلاڪ لڳاتار ڳالهائي سگهندو هو، ۽ جي چڻڪي به موجود هوندي هئي ته رنگ ۾ اچي ويندو هو. مون وٽ هن سان شڪارپور واري مرحوم قاضي ڳلي جي واقفيت ٿي، جو مون وٽ ڪنهن ڪيس جي سلسلي ۾ آيو هو. قاضي ڳلو پڪو فاشسٽ هو. ”مين ڪئف“ (Mein Kampf) پڙهيو هئائين. يهودين تي ٿيل هٽلر جي ظلمن جون ساريون خبرون، جرمنيءَ جي بدنام ڪئمپن مٿان ڪ Maidanek ۽ آوشوٽس (Auschwitz)، جن ۾ يهودين کي بنين ۾ جيئري جلايو ويو هو، انهن جي باري ۾ خبرون، گوئبلز جي زال گولڊا جي باري ۾ ۽ اتليءَ جي فوج جي سپهه سالار فيلڊ مارشل ڪيسرلنگ، جي باري ۾ خبرون وغيره، اخبارن جي تراشن ۾ هن وٽ محفوظ هيون ۽ هن پاڻ وٽ انهن تراشن جا فائيل ٺاهي رکيا هئا. جرمنيءَ جي شڪست کان پوءِ هن جو دماغ تڙڪي پيو هو ۽ ڪنهن ڪنهن وقت هو بهڪي ويندو هو. هڪ ڀيري هو ۽ مونس منهنجي بينڪ ۾ ڪُنياڪ (Cognac) جي پوري بوتل پي ڪري، اوچتو ٻاهر نڪري ويا. ٿوري دير کان پوءِ مون کي ڪنهن اچي چيو ته قاضي ڳلو ڪئپٽنس روڊ تي ڀرڻ ڪري رهيو آهي ۽ جي به ماڻهو روڊ تان لنگهي رهيا آهن، انهن کي بيهاري سئليوٽ ٿو ڪري ۽ ”هيل هٽلر!“ (Heil Hitler) ٿو چوي. مان انهن جي ڪڍ ويس ته ڏٺم ته قاضي ڳلو مونس کي چئي رهيو هو: ”غدار! مون کي پهرين انگريزن کي ختم ڪرڻو هو ۽ پوءِ توکي! مون تڏهن ته پولينڊ خلاف توسان روسو-جرمن پئڪٽ ڪيو هو!“

جڏهن مان هنن وٽ پهتس ته قاضيءَ مون کي سئليوٽ ڪري ”هيل هٽلر!“ چيو ۽ وڌيڪ چيائين: ”وڪيل صاحب! ڪيس تيار

ڪيواٽئي نه؟ سياڻي ايس ايس ٽروپس * (S.S Troops) وٺي، سول جج جي ڪورٽ تي حملو ڪنداسين.“

قاضي گلوچرس چڪي چڪي مري ويو ۽ مونس پان ۾ تماڪ جا چيٽا وجهي کائيندو هو ۽ لاهور ۾، نشي ۾ ڏاڪڻ تان لهي رهيو هو ته دل جو دورو پيس ۽ ڪري مري ويو. تڙڪي مان به پوان ها، پر شعر و ادب سان بيحد لڳاڻ پنهنجي ديس سان بيحد محبت ۽ آزاديءَ جي اڻٽ جڙبي مون کي بچائي ورتو ۽ ڪجهه سال فرار کان پوءِ وري حقيقت جي دنيا ۾ موٽي آيس ۽ پنهنجن آدرشن جي ڪلڊ پريور زندگي گذارڻ لڳس. جڏهن مان وائيس چانسلر هوس ته سنڌي شاعر مائيڻي اوني. سنڌوءَ ۾ پل تان ٽپو ڏئي خودڪشي ڪئي هئي، ڇو ته ڪنهن چوڪريءَ جي محبت ۾ هونا ڪام ٿيو هو. عبدالقادر جوڻيجو جو پنهنجن ٽي. وي ڊرامن ڪري ساري پاڪستان ۾ مشهور آهي، مائيڻي اوني سان گڏ سنڌالاجيءَ ۾ ملازمت ڪيائين ٿي، مائيڻي اوني جي خودڪشيءَ کان پوءِ هو مون وٽ آيو ۽ مون کي چيائين ته ”هڪ ڏينهن اڳ مون مائيڻي اوني کي پسرائيندي چيو ته ”مائيڻي ڀر به ”ن“ نڪر ته اوني ڀر به ”ن“ نڪر، تون ڇا عاشقي ڪري سگهندين؟“ ان تي مون عبدالقادر کي چيو هو ته ”انسان ڀر ها ”ن“ نڪر ٿي ته آهي، جا هن کي خودڪشي ڪرائي ٿي. هو پار وڃي نٿو سگهي ۽ ڪچي گهڙي وانگر وڃ ۾ ٽٽي ٿو پوي“ ٻيو ته نهيو پر مون هيمنگوي ۽ مياڪوفسڪيءَ جي خودڪشيءَ کي به چڱيءَ نظر سان نه ڏٺو آهي.

تاجل منجهند جي ماني مون وٽ کاڌي شام جو گڏجي ڪلفٽن ۾ جمالستان ڪتاب گهر تي وياسين، جتي ڪتاب سستي اگهه تي ملي رهيا هئا. مون سولزي نٽسن تي ڊٽوڊ برگ/جارج فيفر جو لکيل ڪتاب

* (ايس ايس ٽروپس: نازي جرمنيءَ جا محافظ دستا)

ورتو جو 1972ع ۾ ڇپيو هو. دراصل اهو ڪتاب ڪافي پراڻو هو ۽ مون سولزي نٽسن تي ڪافي تازا ڪتاب پڙهيا هئا. مون کي سولزي نٽسن جي حالات ۽ زندگيءَ جو بهترين تجزيو طارق عليءَ جي استالن تي لکيل ڪتاب The Stalin Legacy ۾ مليو. هن ڪتاب جي آخر ۾ صفحي 517 کان 547 تائين سولزي نٽسن تي Solzhenitsyn, the witness and the prophet جي سري سان لکيو آهي. مون کي اڃا تائين انهيءَ ڪتاب ۾ سولزي نٽسن جون هي دهر ايل سٽون ياد آهن:

”نه، نه! ماضيءَ کي نه ڪوٽ! ماضيءَ جي باري ۾ سوچيندين ته تنهنجي هڪ اک هلي ويندي. پر پهاڪو اڃا ڪجهه وڌيڪ چئجي ٿو. ماضيءَ کي وساريندين ته تنهنجون ٻئي اکيون هلي وينديون.“
نه ڄاڻان مون سولزي نٽسن جا هيٺيان لفظ ڪٿي پڙهيا هئا، جي مون پنهنجي ڊائريءَ ۾ نوٽ ڪري ڇڏيا آهن:

”ڇا، اديبن جو اهو فرض نه آهي ته هو ڪجهه سيڪارين؟ ڇا ايئن ئي هميشه نه سوچيو ويو آهي؟ ۽ ڪنهن ملڪ ۾ هڪ وڏي ليکڪ جو هئڻ، چرڪي نه وڃو مان سُس پُڻس ۾ ٿو چوان. هڪ ٻيءَ سرڪار جي هئڻ برابر آهي. انڪري ئي حڪومتون وڌن ليڪن سان نه، فقط ننڍن ليڪن سان پيار ڪنديون آهن.“

جمالستان ڀرسان هڪ ٻيو ڪتاب گهر آهي، جتان مون بئپسي سڌوا (Bapsi sidhwa) جو ناول Ice Candy Man خريد ڪيو جنهن جي باري ۾ مڙن پاڪستان ٿي. وي تي بئپسيءَ جو انٽرويو ٻڌو هو. مون هن جو Crow Eaters اڳيئي پڙهيو هو. بئپسي ڪراچيءَ ۾ ڄائڻي هئي ۽ لاهور ۾ نپني هئي. ڪتاب ۾ طنز مزاح به آهي ۽ ورهاڱي کان پوءِ جو دڪ به هن پنهنجي حساب سان ڏنو آهي. دراصل مان کي غير معروف اديب ڪن خاص سببن ڪري به پڙهندو آهيان.

تاجل ۽ فقير محمد لاشاري گڏجي آيا. فقير محمد ”هلال پاڪستان“ جو هفتيوار ادبي نمبر آندو جنهن ۾ ڪنهن ”اتراڌيءَ“ جي

فرضي نالي سان مون لاءِ لکيو هو ته مون پنجويه سال اڳ روسي بيوروڪريسيءَ تي تنقيد ڪئي هئي، جا اڄ صحيح تسليم ڪئي وئي آهي. دراصل منهنجي نظر ۾ گورباچوف، لينن کان پوءِ روس جو وڏي ۾ وڏو ليڊر آهي ۽ اڳتي هلي مان هن جي دور تي لکندس. في الحال مون فقير محمد کي چيو ته مون ڪيترائي ڪتاب روس ۾ گهٽ پوسات تي پڙهيا هئا ۽ اُهي سڀ ته ڪوڙا نه ٿي، ٿي سگهيا! مون کي روس جي اقتصادي ترقيءَ ۽ روسي عوام جي اقتصادي خوشحاليءَ جي باري ۾ ته ڪوئي شڪ شبهو ڪو نه هو. مون پاڻ روس ۾ عوام جي خوشحالي اکين سان ڏٺي آهي. روسي ٻئي ڪنهن جي رت تي نه ٿا پلجن ۽ پيداوار جا ذريعا هنن جا پنهنجا آهن. مون کي رڳو اهو اعتراض هو ته اتي فن ۽ فڪر جي پوري آزادي نه آهي ۽ خاص ڪري استالن جي دؤر ۾ ته اها بلڪل ڪسي ويئي هئي. هينئر گورباچوف ايترو فرق آندو آهي، جو منهنجو ڪميونزم سان ڪوئي اختلاف نه رهيو آهي ۽ اوهين مون کي ڪامريڊ چئي سگهو ٿا. مان ڪميونسٽ پارٽيءَ جو ميمبر ته نه ٿيندس، ڇو ته مان پاڻ تي ڪا به پابندي رکڻ نه ٿو چاهيان، پر مان ان جو همسفر ضرور آهيان. دراصل مون کي فهميده رياض جي ڪتاب جو نالو ”هم رکاب“ ڏاڍو وڻيو هو ۽ ڪميونسٽ مون کي پاڻ سان هم رکاب سمجهي سگهن ٿا. فقير محمد لاشاريءَ چيو ته ٻئي پيري هو مون سان روس ۾ تبديليءَ تي تفصيلي گفتگو ڪندو ڇو ته هاڻي هو ۽ تاجل سنڌي ادبي سنگت ڪراچيءَ جي ميٽر ۾ وڃي رهيا آهن، جتي سراج جي ناول ”مرڻ مون سين آءُ“ (جو هن جي پهرئين ناول ”پڙاڏو سوئي سڏ“ جو ٻيو ڀاڱو آهي) تي ورڪشاپ آهي. هن مون کان پڇيو ته ڇا مان هنن سان هلڻ چاهيندس! مون ٿورو سوچي هن کي چيو ته ”ادبي سنگت به منهنجي آهي، سراج به منهنجو هلڻ ڇو نه چاهيندس!“ پوءِ اسان گڏجي تاجل جي ڪار ۾ رمپا پلازا پهتاسين،

جتي هڪ ڪمري ۾ اڳ ٿي ورڪشاپ هلي رهيو هو. نقاش ° استيج تي ڪمپيوٽرنگ ڪري رهيو هو ۽ مون کي ڏسي ڪجهه حيرت ۾ اچي ويو ۽ پوءِ خوشيءَ جو اظهار ڪندي سڀني کي چيائين ته ”اياز صاحب آيو آهي“ ۽ منهنجا ڪجهه شعر پڙهيائين. هو ڪافي ذهين ٿي لڳو ۽ هر تقرير ڪندڙ کي سڌڻ کان اڳ منهنجو ڪوئي شعر ٿي پڙهيائين. ڏسڻ ۾ اين ٿي آيو ته هن منهنجي شاعريءَ جو ۽ خاص ڪري ”گير تو ڪُن ڪري“ جو ڪافي گهرو مطالعو ڪيو هو ۽ منهنجا ڪيئي بيت هن کي برزبان ياد هئا. صدارت سنڌي ادبي سنگت جي سيڪريٽري جنرل، غلام حسين رنڱريز ٿي ڪئي، جنهن جي مشهور ڪتاب جو سرو ”سرمڊ ڇا تو سوچي“ منهنجي هڪ نظم تان ورتل آهي ۽ جنهن ۾ هن ”سرمڊ ڇا تو سوچي“ وارو سارو نظم شامل ڪيو آهي. ورڪشاپ ۾ تاجل بيوس ۽ فقير محمد لاشاريءَ به حصو ورتو. ڪتاب تي خاص اعتراض اهو هو ته ناول ۾ آيل واقعا عام زندگيءَ ۾ نه ٿيندا آهن ۽ بعيد از قياس آهن. مون سراج کي چيو ته ”سماج ۾ بعيد از قياس واقعا به ٿيندا آهن ۽ ماڻهو ڪنهن وقت اچرج ۾ ايندو آهي ته اهي ڪيئن ٿيا!“ ڪنهن ٿي ڄاتو ته سکر جيل تي ٻاهران حملو ٿيندو ۽ ڪجهه سپاهي زخمي ڪري ۽ ماري ايڏي اوچي جيل جي ڀت ٽپي سٺ قيدي، جن ۾ ڪيترا ڦاسي گهاٽ ۾ هئا، ڀڄي ويندا، جيئن ويجهڙائيءَ ۾ ٿيو هو. جڏهن غوث علي شاه سنڌ جو چيف منسٽر هو! انهن قيدين مان هڪڙو وري گرفتار ٿيو هو جنهن جي ڦاسيءَ جي سزا جي خلاف مون هاءِ ڪورٽ ۾ رٿ-پنٽيشن اڳيئي داخل ڪئي هئي، جا اڃا تائين هلندڙ آهي. جڏهن مون جيل مان فرار جي تفصيلي حقيقت معلوم ڪئي، تڏهن مون کي شڪاگو جي جيل ۽ آمريڪا جي ٻين جيلن مان قيدين جي ڀڄڻ تي ٺهيل فلمون ياد اچي ويون، جي به ايترو ئي بعيد از قياس لڳنديون آهن، جيترو سراج جي ناول ۾ آيل واقعا.

♦ عبدالرحمان نقاش

ميٽنگ کان پوءِ سراج مون کي ۽ تاجل بيوس کي پنهنجي بنگلي تي وٺي هليو جو ڪلفٽن ۾ هڪ پُرفضا جاءِ تي آهي. بنگلي ۾ خوبصورت لان آهي، پر بارش جي ڪري اسين اندر ويناسين. مون سراج کي چيو ته ”اهو اسان جو وڙ نه آهي ته وڪالت ڪندي مري وڃون. اسان ان کان بهتر ڪم لاءِ پيدا ٿيا آهيون. ايئن نه ٿئي ته موت اوچتو مٿان اچي بيهي ۽ دل جي دل ۾ رهجي وڃي. اڃا اسان کي گهڻو ڪجهه لکڻو آهي. دراصل مان پنهنجو نئون ڪتاب ٻيهر نه پڙهندو آهيان، جيستائين اهو ڇپيو نه آهي، مون کي هرگز هوندي آهي ته اهو ڪڏهن ٿو ڇپجي، پر هڪ ڀيرو ڇپجي ويندو آهي ته مان ان کي اک ڪٽي به نه ڏسندو آهيان ۽ ايئن سوچيندو آهيان ته مون کي اڃا لکڻ جي شروعات ڪرڻي آهي، اڃا ٻيو ڪجهه به لکڻو آهي، جو اڳي کان وڌيڪ پائيدار هوندو جو ان کي ڏسي مان حافظ وانگر چئي سگهندس:
 ثبت است بر جريده عالم دوام ما

ٻيو ته اسين ٻٽون ۽ ڀرڻ لاءِ ته نه ٿا وڙهون، جيئن جي حق لاءِ ٿا وڙهون، ۽ بهتر ٿيندو ته سارو ڌيان ان ويڙهه تي ڏيون. آخر سون به ته هڪ بورجوا ڏاتوئي آهي!

ٻه ٽي ڏينهن پوءِ مون کي ڪنهن چيو ته سراج سنجيدگيءَ سان سوچي رهيو آهي ته هو وڪالت ڇڏي، سارو وقت لکڻ پڙهڻ تي توجهه ڏئي. هو منهنجي ذهين ترين دوستن مان آهي. اڳي مون سان عوامي ليگ ۾ گڏ هو ۽ مون سان گڏجي سنڌ عوامي ليگ لاءِ مئنيفيستو لکيو هئائين ۽ هينئر سرونٽس آف سنڌ سوسائٽي (Servants of sind society) جو محمد ابراهيم جويي سان گڏ، سرگرم ڪارڪن آهي، جنهن جو چيئرمين سنڌ يونيورسٽيءَ جو اڳوڻو وائيس چانسلر سيد غلام مصطفيٰ شاهه آهي. ڳالهين ڪندي، سراج چيو ته هو شاهه لطيف ۽ منهنجي شعر کي انگريزيءَ ۾ ترجمو ڪرڻ ٿو چاهي ۽

ترجمي ۾ مدد لاءِ هن آمريڪن بڪ اسٽور تان *Thesaurus به ورتو آهي، جو هن کي ترجمي ۾ مدد ڏئي سگهندو. مون هن کي ٻڌايو ته مون کي روسيءَ ۾ ترجمو ڪري رهيا آهن پر هنن وٽ سنڌيءَ جا ماهر اهڙا نه آهن، جي منهنجي اصل جو ڪامياب ترجمو ڪري سگهن ۽ ان ڪري مون هنن کي ٻه سؤ صفحا اردوءَ ۾ پنهنجي شاعريءَ جو منظوم ترجمو موڪليو آهي، ۽ فهميده رياض جي منهنجي چونڊ شاعريءَ جو ڪيل ترجمو ”حلقه ميري زنجير ڪا“ به موڪليو آهي، پر جي تون جلدي انگريزيءَ ۾ ترجمو ڪري هنن کي ڏين ته بهتر ٿيندو، ڇو ته ”حلقه ميري زنجير ڪا“ جي اشاعت کان پوءِ مون ڪيترائي شعر جا ڪتاب تيزيءَ سان لکيا آهن، جن مان ڪنهن به شعر يا نظم جو ترجمو نه ٿيو آهي. سراج سان مون پنهنجي نثري نظمن تي گفتگو ٿي ڪئي ته مون هن کي ٻڌايو ته ٽنگور به آخري دؤر ۾ پنهنجن ڪتابن ”پرائٽڪ“، ”سنجوتي“ ۽ ”آڪاش پرديپ“* ۾ نثري نظم Prose Poems لکيا هئا، پر تن کان پوءِ هو وري منظوم شاعريءَ ڏانهن موٽي آيو هو. نثري نظم ۾ هو اُهي بلنديون ته نه چُهي سگهيو هو جن جي هن کي تمنا هئي، پر پوءِ به انهن کي پنهنجي مهانتا هئي ۽ ڪوبه نه چوندو ته اُهي اجايا هئا. پر توڙي هن پاڻ نثري نظم لکڻ چڙي ڏنا، پر پوري ڀارت جي شاعريءَ ۾ نثري نظمن جي روايت قائم ٿي وئي. ڪي نثري نظم نه رڳو منفرد هئس، پر هن جي منظوم شاعريءَ کان به زياده متاثر ڪندڙ هئا ۽ نئين تهيءَ کي ته موهي ڇڏيو هئائين. مون به ايئن ئي 1977ع کان 1980ع تائين شاعري نه ڪئي، ڇو ته ان دور ۾ مان وائيس چانسلر هوس ۽ شاعريءَ ۾ مون اڌ سچ نه ٿي چوڻ چاهيو. مون اهو رڪارڊ نه ٿي رکڻ چاهيو ته مون شعر ۾ هڪ ست به اهڙي لکي آهي.

*Thesaurus: هڪ قسم جي لغت، لفظن جو خزانو

* (پرائٽڪ - بنگاليءَ جو لفظ پرائٽڪ سنسڪرت جي ”پرائٽڪ“ مان نڪتو آهي، جنهن جي معنيٰ آهي: Lasting to the end of life) سنجوتي - سنجها جو ڏيئو. / آڪاش پرديپ - آبِ جواهاڙ)

جنهن ۾ مان پنهنجو پاڻ نه آهيان، جنهن ۾ منهنجي نظريه حيات جو ڀرپور اظهار نه آهي، جا سڄو سچ چئي نه ٿي سگهي ۽ منهنجي سياسي، سماجي ۽ فلسفياڻي تاجي پيٽي ۾ ڪي به ٿي اچي. جڏهن منهنجي نوڪري ختم ٿي وئي ته مون ان کي ڪنگهيو به نه ۽ وري اسلام آباد جو منهن نه ڏٺو نه صاحب اقتدار اڳيان هٿ ڦهلايو. پر نوڪريءَ واري عرصي منهنجي طبيعت جي اها رواني ختم ڪري ڇڏي هئي، جا منظوم شاعريءَ جي تخليق لاءِ ضروري آهي. ”لٽريچر سڄ لکن ۾“ شايع ٿيل اڪثر وايون پتي واري دور ۾ تخليق ڪيون ويون هيون، ان ڪري نوڪريءَ مان آجي ٿيڻ کان پوءِ مون نشري نظم لکيا. انهن کي به پنهنجي رواني آهي، پر اها رواني، جا منظوم شاعريءَ لاءِ ضروري هئي، مون کان ڪسڪي ٿي ويئي. مون جويي صاحب کي ٻڌايو هو ته انهن نشري نظمن ۾ ڪٿي ڪٿي منهنجي مطالعي جو شعوري يا غير شعوري دخل به آهي. جڏهن کان شاعريءَ لاءِ ضروري رواني موتي آئي آهي، ته منظوم شاعري مون تي مينهن وانگر وسي آهي ۽ نظم ايئن ڪاغذ تي لکيا ويا آهن، جيئن ننگر پارڪر وٽان ننڍيون ارڙاڻا ڪري وهنديون آهن.

جڏهن ٽنگور جي شاعريءَ جي ڳالهه نڪتي ته مون سراج کي چيو: ”ٽنگور کي نه پتئجلي“* جي چوڻين تي پرکي سگهجي ٿو ۽ نه مارڪسي جدليات يا فرائڊ جي نظريي جي روشنيءَ ۾ انهن ڳالهين جو تجزيو ڪري سگهجي ٿو جن هن جي شاعريءَ کي اتساهيو هو. ٽنگور انقلابي ته هو پر هن قلب و نظر جي انقلاب جو ڀرچار ٿي ڪيو ۽ نه تشدد سان ڪنهن حڪومت جي تختي اونڌي ڪرڻ جو طبقاتي جدوجهد سان هن جو نراجواڊي سمجهوتو** به نه هو. مون کي فخر آهي ته مون وٽ انقلاب جو ڀرپور نظريو آهي ۽ فقط جوش مليح آبادي

* پتئجلي: مهاياشي جو مشهور مصنف

** نراجواڊي سمجهوتو—Anarchic Alliance اهي لفظ مون شايد ڪرستافر ڪاڊويل جي

ڪتاب Poetry and reality ۾ پڙهيا هئا.

۽ احمد فراز وانگر انقلاب جو ڪوڪلو نعرو نه آهي. ايئن آهي ته مون لاءِ طبقاتي جدوجهد به ثانوي حيثيت رکي ٿي: قلب و نظر جي انقلاب کي اولين حيثيت آهي ۽ مان اعتماد سان چئي سگهان ٿو ته برصغير ۾ قلب و نظر جي انقلاب جو اهڙو ڀرپور تصور ايتري جرئت منديءَ سان اهڙيءَ وائڪي ٻوليءَ ۾ ٻڌي ڪنهن به شاعر اڃ تائين نه ڏنو آهي.“

جڏهن مون پنهنجي آڀيرا ”ڀڳت سنگهه کي ڦاسي“ ڪجهه دوستن کي پڙهي ٻڌائي هئي ته انهن مان هڪ چيو هو: ڀڳت سنگهه ۽ چندر شڪر آزاد ته خوني هئا. دهشتگرديءَ سان دنيا کي ڦيرائي ته نه سگهيو آهي. سارا ترقي پسند ايئن چون ٿا. ”مون هن کي جواب ڏنو هو ته ”جي ڀڳت سنگهه ۽ چندر شڪر خوني هئا ته ڇا جليانوالا باغ ۾ ڪوس ڪرائيندڙ چڱا مڙس هئا؟ ڇا لالا لڄپت راءِ کي ماريندڙ معصوم هئا؟ جي ڀڳت سنگهه وارا اسيمبليءَ کي بم سان اڏائڻ جي نه ڪن ها، ته آزاديءَ جي تحريڪ پنهنجي ليکي اُڀري سگهي ها؟ ڇا، انهيءَ سانت ۾ ٽاڪوڙو وجهڻ ضروري نه هو جا ديس تي چائنچي وئي هئي؟ جنهن وقت مائونٽ بيٽن ارادو ڪيو ته انگريز هندستان ڇڏين، ته ان وقت به بم جا اُهي ڌماڪا هن جي ڪنن ۾ گونجندا هوندا. موت جي پوءِ کان سواءِ ظالم ڪجهه به سڪندا آهن ڇا؟ انسان بنيادي طرح جانور آهي. شينهن پنهنجو حصو زوريءَ کڻي ٿو جيستائين ٿري نات ٿري جي گولي هن جي دٻن ۾ نه ٿي لڳي، آدم خور شينهن کي ته هيرائڻ جو خيال ئي عبث آهي. هن کي آدميءَ جي رت جي چوس پئجي وڃي ٿي ۽ هو تيستائين آدميءَ جو رت پيئندو رهي ٿو جيستائين هن کي ساهه ۾ ساهه آهي.“

اتڪل هڪ بجي رات جو مان ۽ تاجل، سراج جي گهران ڪار ۾ گڏ نڪتاسين. جاءِ ته منهنجي به ڪلفتن جي ايراضيءَ ۾ هئي، پر چوڌاري روشنيون ڏسي تاجل منجهي پيو ۽ ڪار ٻئي پاسي ڪاهي ويو. سامهون رستو ڪيرڌارا وانگر وڃي رهيو هو ۽ اسين چڪر ڪائيندا ٿي رهياسين ۽ ڦري ڦري ساڳيءَ جاءِ تي موٽي ٿي آياسين.

نيٽ تاجل راهگيرن کان رستو پڇي پڇي مون کي اڍائي وڳي گهر
 پهچايو.

در تي گهنٽي وڳي، حنا اُٿي دروازو کوليو. ڏينهن جا يارنهن وڳا هئا ۽
 مان پلنگ تي ليٽيو پيو هوس ته سليم اوچتو هليو آيو ۽ اچي مون کي
 پاڪر پاتائين. ڏهه مهينا ٿيا ته هو يورپ ۾ هو ۽ اسان ٽيليفون تي
 هڪٻئي جو آواز سٽلائيٽ ذريعي ٻڌندا هئاسين. هو آئرلينڊ ۽
 انگلنڊ ته اڳي گهمي آيو هو. هيل روس ۽ ڪجهه ملڪن کانسواءِ ٻيو
 ڪيترو ئي يورپ به گهمي آيو. آسٽريا ۾ ويانا، سالن برگ ۽ انس
 ڊروڪ (Insbruck)، بيلجيم ۾ ائٽ ورپ ۽ بروسيلز هالينڊ ۾
 ائمسٽرڊم، راتن ڊئم ۽ هالن ڊئم، فرانس ۾ پئرس، هنگريءَ ۾
 ٻڊاپيسٽ ۽ پراگ، ۽ سٽنزرينڊ ۾ زورچ ۽ جنيوا گهمي چڪو هو.
 ڪجهه ملڪ لبنا جي ويڙڻ کان پوءِ هن سان گڏ ٻيهر ڏٺا هئائين، جن
 جو ذڪر مان مٿي ڪري آيو آهيان. مون هن کان پڇيو ته باقي يورپ به
 گهمي اچين ها، پر هن پريل آواز سان چيو: ”بابا، لبنا جي ڪري سفر
 اڏورو رهجي ويو.“ مون هن کان لبنا لاءِ پڇيو ته هن چيو: ”لاهور رهي
 پئي آهي ۽ پاءُ جي چاليهي کان پوءِ ايندي.“

ٿوريءَ دير کان پوءِ سليم چيو ته ”فلٽ صاف ڪرائي وٺان ته هلي
 ڪلفٽن تي رهون. هتي گرميءَ ۾ ڪيترو وقت رهنداسين؟ اوهان کي
 ته ايئر ڪنڊيشنر* به هلائڻو نه آهي.“ پوءِ ته ماءُ سان وڃي ويٺو ۽ شام
 تائين هن کي احوال ڏيندو رهيو جيستائين انيس به آفيس مان موٽي
 آيو. رات جو ڪنهن چينائي هوٽل ۾ گڏجي ماني کاڌيسين، سليم کي
 منهنجي صحت جو گهڻو اونو هو. هن ڪارڊيالاجيءَ ۾ خاص تربيت
 ورتي هئي. مون کي ڪجهه سال اڳ دل جي تڪليف ٿي پئي هئي، پر
 مون هن کي چيو ته شاعري منهنجو بهترين علاج آهي ۽ مون کي دل

* (اڳئين سال مون کي ڪراچيءَ ۾ فالج ٿي پيو هو ان ڪري ايئر ڪنڊيشنر نه هلائيندو
 آهيان)

جي تڪليف تڏهن ٿي هئي، جڏهن مون شاعري ڇڏي ڏني هئي. هاڻي ته مون ايتري شاعري ڪئي آهي، جو مون کي وري انهيءَ تڪليف ٿيڻ جو ڪوئي امڪان نه آهي. مون هن کي روميءَ جو هيٺيون شعر ترجمو ڪري ٻڌايو:

شادباش اے عشق خوش سودائے ما

اے طيب، جملہ علت هائے ما

سليم ترجمو ٻڌي ٿورو ڪليو ۽ پوءِ چيائين: ”بابا مان اوهان جو ۽ اميءَ جو ايڪو ڪارڊيو گرام (Echo Cardiogram) ضرور ڪندس. اڄ رڳو ڪارڊيو گرام ڪا شيءِ نه آهي. اميد ته اوهان ٻنهي کي ڪجهه به نه هوندو پر وهم متاثر ضروري آهي.“
بئي ڏينهن تي مان ۽ زرينه وڃي سليم وٽ ڪلفتن تي رهياسون.

پنجابي شاعريءَ ۾ منهنجي شاعريءَ جو مترجم احمد سليم رشيد پٽيءَ جي چاليهي تي سکر آيو هو ۽ چاليهي کان پوءِ منهنجي گهر آيو ويجهڙائيءَ ۾ هن انگريزيءَ ۾ امرتا شير گل* تي ۽ اردوءَ ۾ پڳت سنگهه تي ڪتاب لکيا هئا، جي هُن مون کي ڏنا. هن جا اهي ڪتاب گوهر سلطانه اعظمي ڇپايا آهن، جا خود به ڪائي ڊراما نويس ٿي ڏسجي، ڇو ته ڪجهه ڏينهن پوءِ مون هن جو هڪ ڊرامو پاڪستان تي وي تي ڏٺو هو. احمد سليم مون کي چيو ته مان هن کي پنهنجو اردوءَ جو مجموعو ڪلام ”نيل ڪنٺهه اور نيم ڪي پٽ“ ڏيان، جو هوءَ خوشيءَ سان ڇاپيندي احمد سليم جي ويڇڻ کان ڪجهه وقت پوءِ گوهر سلطانه اعظمي به اهڙو خط مون کي لکيو. ٻئي يا ٽئين ڏينهن تي ڪميونسٽ پارٽيءَ جو سرگرم ڪارڪن ۽ ڪميونسٽ اڳواڻ ڄام ساقيءَ جو جيل جو ساٿي امر لال مون وٽ آيو ۽ چيائين ته ”اسلم اظهر چاهي ٿو ته

* (امرتا شير گل - سِڪ مصوره، جا جوانيءَ ۾ مري وئي هئي)

منهنجي شاعريءَ جو روسيءَ ۾ ترجمو ڪيو وڃي ۽ ان ڪري جيڪڏهن منهنجن نظمن جو انگريزيءَ ۽ اردوءَ ۾ ترجمو موجود هجي ته هن ڏانهن موڪليان. ”سليم سولنگيءَ، جيڪو دادوءَ ۾ انگريزيءَ جو پروفيسر آهي، منهنجي شاعريءَ جا سؤ کن صفحا ترجمو ڪيا هئا، پر هن انهن جي انگريزي ترجمي ۾ به قافيا رديف ساڳيءَ طرح لکيا هئا، جيئن اصل سنڌيءَ ۾ آهن ۽ انهيءَ جدت طرازيءَ ترجمي کي مبهم بڻائي ڇڏيو هو پر ڇاڪاڻ جو مون وٽ اهو ئي انگريزيءَ ۾ ترجمو موجود هو مون کيس ڏياري موڪليو. ساڳئي وقت مون پنهنجي اردو شاعريءَ جي ڪتاب ”نيل کنڻھ اور نيم ڪي پٽ“ جي مسودي جي فوتو ڪاپي به هن کي ڏني، جنهن ۾ مون پنهنجا ڪيئي سنڌي نظم اردوءَ ۾ ترجمو ڪري به شامل ڪيا هئا، ان ۾ ”مير ڪي ديد ورو مير ڪي دانشور!“ جهڙا اصلي نظم به هئا، جنهن کي ڳائي ”انجمن ترقي پسند مصنفين“ جي گولڊن جوبليءَ جو ڪراچيءَ ۾ افتتاح ڪيو ويو هو. ”نيل کنڻھ اور نيم ڪي پٽ“ 1947ع کان وٺي 1951ع تائين منهنجي اردو شاعريءَ جو مجموعو هو جو مون ”بوئي گل، ناله دل“ جي نالي سان 1952ع ۾ ڇپايو هو پر اهو مارڪيٽ ۾ نه ڏٺو هو ۽ دوستن ۾ ورهائي ڇڏيو هو ڇو ته ان جي ڇپائي ۽ جلدسازي شايدان شان نه هئي. اردوءَ ۾ اها شاعري مون تڏهن ڪئي هئي، جڏهن ورهاڱي کان پوءِ سنڌي اديب ۽ شاعر تتر بتر ٿي ويا هئا ۽ سنڌ ۾ مون لاءِ سويي گيانچنداڻيءَ ۽ ابراهيم جويي کان سواءِ ڪوئي اهڙو اديب نه رهيو هو جنهن سان مان ڳالهائڻ چاهيان ها. ”نيل کنڻھ اور نيم ڪي پٽ“ جو ٻيو حصو 78-1973ع تائين لکيو ويو جڏهن مرحوم سبط حسن سان منهنجي دوستي ٿي هئي. ان وقت نبي بخش کوسو ڪراچيءَ ۾ ڪنهن اداري جو ڊائريڪٽر هو ۽ هن عوامي ادبي انجمن جي سھاري هيٺ انتظام ڪيو هو ته مان پنهنجو آپيرا ”پڳت سنڱھ ڪي قاسي“ اُتي ڪئي ڪيل ميڙ اڳيان پڙهان. تقريب ۾ مرحوم سبط حسن ۽ سعيد گزدر به آيا هئا. سعيد گزدر سبط حسن سان گڏ اردو ماھوار ”پاڪستاني ادب“ ڪينڊي هئي، ۽ ڪافي

افسانا ۽ نثري نظم لکيا اٿائين. پوءِ مان سبط حسن ۽ سعیده سان گڏجي سبط حسن جي گهر ويو هوس، جتي اسان چانهه پيئي هئي. اُتي اردوءَ جي مشهور شاعره فهميده رياض به موجود هئي. اسان جي واقفيت جڏهن ڪافي گهري ٿي وئي، تڏهن هڪ ڀيري (غالباً 1974ع ۾) سبط حسن مون کي خط لکيو هو ته، هو امير خسروءَ جي پنج سؤ سال ورسي تي ”پاڪستاني ادب“ جو نمبر ڪڍي رهيو هو ۽ مان هن کي ان نمبر لاءِ امير خسروءَ تي ڪوئي نظم موڪليان. مان جڏهن 1963ع ۾ هندستان ويو هوس ته مون دهليءَ ۾ امير خسروءَ جي مزار تي حاضري ڏني هئي. گيتا، راج ۽ رشيد پتي به مون ساڻ هئا ۽ اسان خسروءَ جي مزار تي شمعون ٻاري فوتو ڪڍايو هو. جو غالباً ”نعين زندگي“ رسالي ۾ ڇپيو هو. اتفاق سان مزار جي ٻاهران قوال، خسروءَ جي نقالي ”ڪافر، عشقم، مسلماني مرا در ڪار نيست“ ڳائي رهيا هئا. موتي اچي مون خسروءَ تي چار نظم لکيا هئا، جن ۾ هڪ نظم ”امير خسرو پاڻياريءَ کي“ ۽ امير خسروءَ جي طرز تي جديد دؤر جي پس منظر سان ڳجهارتون به هيون، جن کي اردوءَ ۾ ”ڪهه مُڪرنينون“ چئبو آهي. اهي نظم منهنجي شعر جي مجموعي ”وچون وسڻ آيون“ ۾ ڇپيا هئا. (امير خسروءَ جي اهميت مون هن جي پنج سؤ سال ورسيءَ کان، جا دهلي، ڪراچيءَ ۽ تاشقند ۾ ملهائي وئي هئي، ڏهاڪو سال اڳ محسوس ڪئي هئي. اڃا تائين صبح جو چانهه جي وقت مان ڪڏهن ڪڏهن امير خسروءَ جي دوهن ۽ گيتن جي ڪيسٽ ٻڌندو آهيان) مون ”تنهنجو نالو؟ ڪانتي“ وارو نظم اردوءَ ۾ منظوم ترجمو ڪري سبط حسن ڏانهن موڪليو. اهو نظم هن کي ايترو وڻيو جو هن مون کي لکيو ته جي مان هن کي اهڙا ٻيا چار نظم موڪليان ته هو مون کي ٻئي ڪنهن اردو شاعر سان شريڪ ڪرڻ لاءِ تيار نه آهي ڇو ته انهن ۾ پنهنجي دور جو شعور ڪونه آهي ۽ هو امير خسروءَ تي فقط قصيدا ٿا لکن. مون سبط حسن کي ٻيا به چار نظم اردوءَ ۾ لکي موڪليا، جي سڀ هن ”پاڪستاني ادب“ جي امير خسرو نمبر ۾ شامل ڪيا ۽ ڪنهن به

اردوءَ جي شاعر کي ان ۾ شايع نه ڪيو. ان کان پوءِ جڏهن منهنجي سبب حسن سان ڪراچيءَ ۾ ملاقات ٿي ته هن مون کي چيو: ”افسوس، جو اسان ايترو وقت ڪراچيءَ ۾ رهي سنڌي نه سکيا آهيون. توکي ٻنهي ٻولين تي عبور آهي ۽ جي تون پنهنجي شاعري پاڻ اردوءَ ۾ ترجمو ڪرين ته ڏاڍو چڱو ٿيندو.“ سبب حسن اردوءَ جو چوڻيءَ جو اديب ۽ دانشور هو ۽ هندستان جي ڪميونسٽ پارٽيءَ هن کي ۽ سجاد ظهير کي پاڪستان ۾ ڪميونسٽ پارٽيءَ کي منظم ڪرڻ لاءِ موڪليو هو. هو سجاد ظهير ۽ فيض جو گهرو دوست هو ۽ اردوءَ جا اڪثر اديب هن جي صحبت کي وڏي غنيمت سمجهندا هئا. هن جا سڀ ڪتاب، ”شهر نگاران“، ”ماضي کي مزار“، ”پاڪستان مين تهذيب کا ارتقا“، ”انقلاب ايران“، ”موسيٰ سي مارڪس ٽڪ“، ”نوڊ فڪر“ ۽ ”ڪارل مارڪس“ مون پڙهيا آهن. ڪٿي ڪٿي مون کي هن سان اتفاق نه آهي پر ان ۾ شڪ نه آهي ته سبب حسن وڏي پايي جو اردو اديب ۽ سياسي مفڪر هو. شاهه جي رسالي جي منظوم ترجمي کان پوءِ، جنهن کي سال گذري چڪا هئا، مون وري اردوءَ ۾ نه لکيو هو. سبب حسن جي اصرار تي مون ڪيترن سنڌي نظمن جو اردوءَ ۾ ترجمو ڪيو ۽ ڪجهه اصلي نظم به لکيا ۽ پوءِ اهو سارو اردو مجموعو سبب حسن ڏانهن موڪليو جنهن چيو ته اهو ڇپجڻ گهرجي. هن، ان لاءِ پنهنجي پبلشر ۽ دوست، مڪتبہ دانيال جي مالڪ ملڪ نورانيءَ سان ڳالهه ڪئي هئي. غالباً 1975ع ۾ مان ۽ سويو گيانچنداڻي، مزدور ليڊر ۽ ڪنهن وقت سنڌ اسيمبليءَ جي ميمبر قاضي مجتبيٰ جي گهر ويا هئاسين، جتي ملڪ نوراني به آيو هو ۽ چيو هئائين ته سبب حسن هن سان منهنجي اردو مجموعي جو ذڪر ڪيو هو جو هو ڇپائڻ لاءِ تيار هو. 1976ع ۾ ڀٽي صاحب مون کي سنڌ يونيورسٽيءَ جو وائيس چانسلر مقرر ڪيو ۽ مون مصلحت نه، سمجهي ته ”نيل ڪنٿه اور نيم کي پتي“ پنهنجي ملازمت جي دوران شايع ڪرايان. ڪجهه سال اڳ ملڪ نورانيءَ کي گلي جي ڪئنسر ٿي پئي ۽ آمريڪا ۾ علاج جي باوجود،

شفاياب نه ٿيو ۽ گذاري ويو. هن جي ڌيءَ، حوري نوراني، جا روس ۾ ڇهه سال تعليم وٺي، روسيءَ ۾ ڊاڪٽوريٽ ڪري آئي آهي ۽ نوراني صاحب کان پوءِ مڪتبہ دانيال هلائي رهي آهي، مون کي سکر ۾ پيغام موڪليو هو ته مار هن جي پيءُ سان ڪيل پنهنجو واعدو پاڙان، ان ڪري مان ”نيل ڪنٿه اور نيم کي پتي“ جي هڪ فوٽو ڪاپي هن لاءِ ڪئي آيو هوس. اتفاق سان حوري به ڪلفٽن تي ساڳي پرنس ڪامپليڪس ۾ رهندي آهي ۽ سليم جي فلٽ جو نمبر اي-28 آهي ته حوريءَ جي فلٽ جو بي-28 آهي. مون حوريءَ کي فون ڪيو ته هوءَ هلي آئي. منهنجي هن سان پهرين ملاقات اسلم اظهار جي جاءِ تي ٿي هئي. مون هن کي ڪتاب جو مسودو ڏنو. جو هوءَ ڇپي رهي آهي ۽ چاليهارو صفحن جو پروف مون کي ڏيکاري چڪي آهي. هن مون لاءِ ڪجهه انگريزيءَ ۾ ڪتاب به آندا هئا، جي ماسڪو ۾ ويجهي چڪ ۾ ڇپيا ويا هئا. ان ۾ Land of Soviets, Its Verse and Prose جا ٻه جلد، اليڪساندر تواردوفسڪيءَ جا منتخب نظم ۽ ڪجهه جديد روسي ناول هئا. روسي ڪتابن جي ٻها مغربي ڪتابن کان گهڻي گهٽ آهي ۽ اهي آرٽ پيپر تي ڇپيل آهن، پر ان ۾ ڪوشڪ نه آهي ته روسي ادب جا اهي انگريزي ترجما اهڙا ڇڻا نه آهن، جهڙا انگلينڊ يا آمريڪا ۾ ڪيا وڃن ٿا. مئڪس هيورڊ (Max Hayward) جا ڪيل بريس پاسترناڪ (Boris Pasternak) جي ناول ڊاڪٽر زواگو ۽ شاعر مينڊلسٽام جي سوانح حيات جا ترجما يا روسي شاعره آنا اخمتووا يا اندرئي وڙنيسينڪيءَ جا ترجما ايترا ته ڇڻا آهن، جو پڙهندي پتوئي نه ٿو پوي ته اهي ڪي ترجما آهن.

اسلم اظهار کي مون فون ڪري چيو ته روسين کي منهنجا سڀئي سنڌيءَ جا ڪتاب، ”نيل ڪنٿه اور نيم ڪي پتي“ جو مسودو ۽ فهميده رياض جو ”حلقه مير کي زنجير کا“ پهچائي ته جيئن هو انتخاب ڪري سگهن. مون هن کي ٻڌايو ته پتي صاحب منهنجي منتخب شاعريءَ جي پنجابي ۽ اردو ترجمي لاءِ سنڌالاجيءَ کي ٻه لک رپيا ڏئي مون کي چيو هو: ”ايان

مان توکي ڪوئي چڱو آمريڪي مترجم وٺي ڏيندس. مون کي توکي دنيا ۾ ڦهلائڻو آهي.“ پر نه پتو صاحب رهيو نه منهنجي تخليقن جو انگريزيءَ ۾ ترجمو ٿيو.

اسلم اظهار سان منهنجي ملاقات ٻه سال اڳ بيدل مسرور بدويءَ جي معرفت ٿي هئي. هن بيدل مسرور ۽ پنهنجي زال نسرين کي منهنجي گهر، مون کي ڪار تي کڻي اچڻ لاءِ موڪليو هو. برتالت بريخت جي ڊراما (اردو) ۾ ”گليلو“ هيو جو ڪردار خود اسلم اظهار کيو آهي، سينيوار سارتي جو ڪردار نسرين اظهار ۽ گليلو جي ڌيءَ ورجينيا جو نصرت اعظم خان ۽ دربار جي جوان خاتون جو ڪردار حوري نورانيءَ کيو آهي.

برتالت بريخت 1933ع ۾ جرمني ڇڏي هئي، جڏهن هٽلر اقتدار ۾ آيو هو ۽ 1939ع ۾ آمريڪا پهتو هو جتي هو 1947ع تائين رهيو هو. انهيءَ دور ۾ هن پنهنجو شاهڪار ”گليلو جي زندگي“ تخليق ڪيو هو. ان کان پوءِ هو يورپ موٽي ويو هو جتي هو پنهنجي موت تائين ناٽڪ لکندو رهيو هو. بريخت جي اڪثر ناٽڪن وانگر ”گليلو جي زندگيءَ“ ۾ هن جا معاشي نظريا ڪونه آهن. ناٽڪ جي پندرهن ڏيڪن ۾ ته گليلو جا غير جذباتي، غير ڊرامائي پورهئي جا ٽيهه سال ڏيڪاريا ويا آهن. جڏهن ناٽڪ پنهنجي چوٽ تي پهچي ٿو ته اسٽيج کان ڀرتي (Off Stage) ڏيڪاريو وڃي ٿو ته گليلو پنهنجا لفظ واپس وٺي ٿو. بريخت نهايت سمجهداريءَ کان ڪم ورتو آهي، جو پنهنجي مرڪزي ڪردار کي پڙايو نه آهي. هن جو گليلو عقل پرست، شڪي مزاج ۽ غير جذباتي آهي ۽ اختياريءَ وارن سان سمجهوتو ڪندڙ آهي. هو پاڻ مڃي ٿو ته هن جسماني عذاب جي پوڄا کان لفظ واپس ورتا هئا. پوءِ هو هڪ ڌيرج واري پوڙهي ۾ بدلجي وڃي ٿو جو تن آسانيءَ تي هريل آهي. هن جو هڪ شاگرد هن جي رسالي ”Treatise“ جو نقل، ديني عدالت (Inquisition) جي پهچ کان پري، چوريءَ، سرحد پار ڪئي وڃي ٿو. اُتي ڳلين ۾ ڳائيندڙ گرهن جي چرپر جي باري ۾ ڳائين ٿا ۽ ان جي

مارڪسي تاويل ڪن ٿا ۽ گڻليلو پنهنجي آخري تقرير ۾ سائنس جي ترقيءَ کي معاشي انقلاب سان ڳنڍي ٿو جو هن جي دور ۾ هو به ڪونه. انهيءَ ڪمزوريءَ جي باوجود ناٽڪ نهايت دلچسپ آهي ۽ روح کي ڪافي چڪي ٿو. دستڪ وارن ”گڻليلو جي زندگي“ ان دور ۾ اسٽيج تي آندو آهي. جڏهن رجعت پرستي پنهنجي انتها تي پهچي چڪي آهي ۽ جنرل ضياءَ ٿيو ڪريسي (Theocracy) لاءِ ٺاڻا ۽ مشائخ ڪنا ڪري رهيو آهي ۽ اسلام جي نالي ۾ نه رڳو پنهنجي اقتدار کي جهٽيو پيو آهي، پر هر ڪوڙ کي سچ ۽ سچ کي ڪوڙ چئي رهيو آهي. اها ڳالهه نه رڳو ”دستڪ گروپ“ جي مڙسي آهي، پر اها هنن جي سياسي شعور جي گهرائيءَ جو ثبوت به ڏئي ٿي. هڪ نئون دور اچي رهيو آهي، انسان جون اکيون ان جي تصور سان چمڪي اٿن ٿيون. اهو دور دنيا کي بدلائي ڇڏيندو ۽ انهيءَ توهن پرستيءَ کي جڙ کان پٽي ڦٽي ڪندو. جنهن هن وقت تائين زندگي زهر ڪري ڏني آهي. ماڻهو ٿيڻيءَ اڻ ٿيڻيءَ تي سوچين ٿا. انهيءَ امڪان ڏانهن نهارين ٿا، جنهن جو هيل تائين ڪنهن خواب به نه لڌو آهي. نئون دور اچي رهيو آهي، هو سوچين ٿا: هن وقت تائين اسان تي راڄ ڪيو ويو آهي، اڳتي اسين راڄ ڪنداسين. شاندار آهي اهو احساس ته اسان انهيءَ دور جي ابتدا ڪري رهيا آهيون، هڪ نئين سماج جو بنياد رکي رهيا آهيون، جو اڳئين دور جي غلاميءَ مان آزاد هوندو. رجعت پرست، پنهنجي دل ۾ غصي ۽ هراس جا جذبا سانڀي، انهن ماڻهن کي ڏسي ۽ سوچي رهيا آهن ته هي پاڳل سيڪجهه ڊانوا ڊول ڪرڻ چاهين ٿا، انهيءَ ساري تاجي پيتي کي چيرٺ ڦاڙڻ چاهين ٿا، جنهن جي اسان صدين کان اُٿت ڪئي آهي. هي اسان جي وجود لاءِ خطرو آهن. ديوانا آهن، انهن کي مٽايو وڃي. پوءِ هوزبردست حملو ڪن ٿا. ان ساري هنگامي جي بانيءَ کي پڪڙين ٿا، جو پنهنجيءَ شهادت کي بي معنيٰ سمجهي پنهنجا لفظ موتائي ٿو ۽ پنهنجا ڪتاب ملڪ کان ٻاهر ڏياري ٿو موڪلي، جتي اُهي ايترو شديد اثر پيدا ڪن ٿا، جو دنيا بدلجي ٿي وڃي. گڻليلو جي

پهرئين نسخي ۾ هيٺيون لطيفو آهي، جو پوءِ اُتان ڪڍي بريخت ٻئي ڪنهن ڊرامي ۾ ڏنو آهي. گئليلو هڪ ڪريٽ جي فلاسافر جي ڳالهه ٻڌائي ٿو جنهن هڪ جابر جي حڪومت جو ايجنٽ ٿي ڪم ٿي ڪيو پر جڏهن حڪومت جي ڪارپردازن هن کان پڇيو ٿي ته ”تون اسان لاءِ ڪم ڪندين؟“ تڏهن هن ڪوئي به جواب نه ٿي ڏنو. جڏهن ستن سالن کان پوءِ اهو فلاسافر مري ويو ته هن جي لاش تي واس ڏوڀ ڪيو ويو ۽ پهريون ڀيرو مٽي هنن کي جواب ڏنو: ”نه، مان توهان لاءِ ڪم نه ڪندس.“

گئليلو نائڪ 39-1938ع ۾ لکيو ويو هو، جنهن وقت جرمنيءَ ۾ نازي زور هئا. ”اونداهو دور“ بريخت جي شاعريءَ جو هڪ اهم محاورو آهي. هڪ هنڌ هن چيو آهي:

اونداهي دور ۾

ڇا هو به ڳائيندا؟

ها، هو به ڳائيندا

اونداهي دور جي باري ۾.

Ptolemaic Cosmology ۾ تالميءَ ڌرتيءَ کي ڪائنات جو مرڪز

ٿي سمجهيو ۽ هن جي علم ڪائنات کي غلط چوڻ، ڄڻ ته ڪليسا جي مُنهن تي ڇپاٽ ۽ سائنس جي معاملات تي ان جو اختيار ختم ڪرڻ جي ڪوشش هئي، ۽ اها ڄڻ اڻ سڌيءَ طرح ان اونداهي دور جي مخالفت هئي. جنهن ۾ بريخت پنهنجي وطن جرمنيءَ کي ڇڏي ويو هو. گئليلو اٽڪل ٽي سئو سال اڳ پيدا ٿيو هو. بريخت، نائڪ ۾ تاريخي سچائيءَ جو ايترو خيال نه رکيو آهي جيترو ان جي پيغام جو، جو هن جي دور جي باري ۾ آهي.

ڳالهين ڪندي، اسلم اظهر، بيدل کي چيو جديد جرمن موسيقيءَ ۽ بيٿوون ۽ باخ جي موسيقيءَ ۾ زمين آسمان جو فرق آهي. ايئن شيخ اياز جي انقلابي شاعريءَ کي ڳائڻ جو انداز شاهه لطيف جي شاعريءَ کي ڳائڻ کان بلڪل مختلف ٿيڻ گهرجي. بيدل، اسلم اظهر جي

صلاح سان ”وائسز گروپ“، پنجاب جي ترقي پسند ٿيٽر ”اجوڪا گروپ“ جي نموني تي ٺاهيو آهي. ٻنهي مون کان پڇيو ته وائسز گروپ لاءِ به مان هنن کي ڪوئي سنڌيءَ ۾ نالو ٻڌايان، پر مون کي ڪوئي نالو سڃهڻي نه آيو. پوءِ اسلم اظهر مون کي چليءَ جي راڳي شاعر ”وڪتر هارا“ جي گيتن جو انگريزي ترجمو مرتضيٰ سولنگيءَ هٿ موڪليو جو اسٽيل مل ڪراچيءَ ۾ ملازم آهي ۽ هر روسي ٽيڪنشن وانگر پاڻ کي ورڪر سڏائيندو آهي. * ٻئي پيري اسلم اظهر مرتضيٰ سولنگيءَ جي معرفت اُپتل دت جي ڪتاب Towards a Revolutionary Theatre جي فوتو ڪاپي مون ڏانهن ڏياري موڪلي هئي. مون کان جڏهن اسلم اظهر ان ڪتاب جي باري ۾ رايو پڇيو ته مون چيو ته ان ۾ جرمن ٻوليءَ ۾ ڪيترا ٽڪر ڏنل هئا، پر انهن جو ترجمو ڏنل ڪونه هو ان ڪري مون کي ڪتاب ڪجهه پاري لڳو. پر بريخت جي باري ۾ هن جي هيٺئين قول تي هن، جا تنقيد ڪئي، اها مون کي وڻي:

”Tragedy is based on bourgeois virtues, draws its strength from them and will perish along with them.“

الاجي چو بريخت تائين، ترقي پسند اديبن ۾ ٿوري گهڻي dogmatism آهي!

Dialectics of theatre تي هڪ باب لکي، هن باقي ٻه باب Political theatre ۽ In search of form تي لکيا آهن. مون کي هونءَ ڪتاب ڪافي وڻيو. هڪ هنڌ لکيو اٿائين:

India still wallows in feudal backwardness. It's bourgeoisie are illiterate, superstitious thieves, who prostrate themselves before the Monkey_god, before going out to rob workers. The petty bourgeoisie thus inherits a million

* اڄڪلهه هو ريڊيو پاڪستان جو ڊائريڪٽر جنرل آهي (ت. ج)

superstitions from its masters and has strange faith in black magic stored away in its mind. The revolutionary theatre therefore must be violently atheistic towards its practitioners.

This of course does not mean that a revolutionary theatre must directly attack the audience's religious beliefs. That would be wasteful, because the object of theatre is to rouse class hatred, to make people angry, to make them want to fight, and religion is by no means a hindrance to this struggle. Deeply religious men can be in the vanguard of the struggle.

”هندستان ۾ اڃا جاگيرداري ڪاهليءَ ۾ ليٽريون پائي رهيو آهي. ان جا بورجوازي جاهل، وهمي چور آهن، جي لنگور ديوتا اڳيان ڏنڊوت ڪري. پوءِ پورهيتن کي وڃي ڦرين ٿا. ان طرح پيٽي بورجوازيءَ کي پنهنجن ڏٽين کان لکين وهم ورثي ۾ ملن ٿا ۽ اُهي انهيءَ ڪاري جادوءَ ۾ عجب جهڙو ويساهه رکن ٿا، جو هنن پنهنجي من ۾ سانپي رکيو آهي. انقلابي ٽئيٽر کي تنهنڪري اُن جي مشق ڪندڙن خلاف الحاد جو اعلان ڪرڻ گهرجي.

”پر ان جي معنيٰ اها نه آهي ته انقلابي ٽئيٽر کي سامعين جي مذهبي اعتقاد تي سدو وار ڪرڻ گهرجي. اهو اڃا پوئين ڇاڪاڻ جو ٽئيٽر جو مقصد طبقاتي نفرت پيدا ڪرڻ آهي، ماڻهن کي غصو ڏيارڻ آهي، انهن کي ويڙهه لاءِ اُتساهڻ آهي ۽ مذهب انهيءَ جدوجهد ۾ رڪاوٽ نه آهي. مذهبي ماڻهو به جدوجهد جا سر ڪردا ٿي سگهن ٿا.“

مون کي پاڪستان جي حالتن ۾ ان پوئين فڪري سان اتفاق نه آهي، پر مان اهو مڃان ٿو ته تصوف اسان جي تاريخ ۾ هڪ انقلابي حقيقت ٿي رهيو آهي. ان ڪري مون ٻه سال اڳ اسلام اظهر سان واعدو ڪيو هو ته مان جهوڪ واري شاهه عنايت جي شهادت تي ڊرامو لکندس. ان لاءِ مون پير حسام الدين راشديءَ جا ان موضوع تي ”نئين زندگيءَ“ ۾ آيل مضمون ۽ تاريخ مان ٻيو مواد به سهيڙيو آهي، پر اڃا

ڊرامو لکي نه سگهيو آهيان. مان اڃا سوچيندو رهيو آهيان ته اهڙا انسان جڏهن گهريءَ کڏ ۾ گهوري ڏسن ٿا، تڏهن انهن کي ڇا ٿو نظر اچي؟ هو موت کي ڇا ٿا سمجھن ۽ ڇوان جو آڌرڀاءُ ڪن ٿا، موت، جو هر ڏيئي کي وسائي ٿو ڇڏي ۽ انسان کي ڪنهن ڪاري ڪارونپار ۾ ڌڪي ٿو ڇڏي ڇا، ان ڪارونپار جو ڪوئي ساحل آهي؟ ڇا اُهي شهيد پنهنجي شهادت کان اڳ ۾ ان ساحل جو شعوري احساس رکن ٿا يا پڳت سنگهه وانگر هو فقط تاريخ ۾ زندهه رهڻ چاهين ٿا، تاريخ، جا هن پوريءَ ڌرتيءَ يا ڌرتيءَ جي ڪنهن نه ڪنهن حصي جي آهي. ڌرتي جا هن ڪائنات ۾ هڪ تبڪي برابر به نه آهي! انسان ڪيئن خوشيءَ سان جيئڻ تان آسرو پلي وڃن ٿا، درختن جي ڇانوَ تان، گلن جي سڳندَ تان، پکين جي اُڏار تان ۽ نينگرين جي انهن ڀرپور ڇاتين تان، جي انگين ۾ جهنگلي سهن وانگر ڦٽڪنديون آهن!

هو اهو ڇو نه ٿا سوچين ته جڏهن گهٽيءَ ۾ شهنشايون وڃنديون، گيت گونجندا، ٽهڪڙا ايندا، تڏهن هو نه هوندا، هنن جو لاش قبر ۾ پيو هوندو. ڇا، اسان هميشه لاءِ مرون ٿا يا موت کان پوءِ به زندگي آهي؟ ڇا، اهو جواب مون کي فقط موت جي آغوش ۾ وڃي ملي سگهندو؟ ڇا زندگيءَ ۾ مان ان حقيقت کي سمجھي نه ٿو سگهان، جا ڪن ڪن انسانن پنهنجي شهادت کان اڳ سمجھي آهي ۽ شاهه عنايت وانگر ڇٽي سر ڏنو اٿائون:

سر در قدم يار فدا شد چه بجا شد

اين بار گران بود ادا شد چه بجا شد.

مان ان تي اڃا سوچي رهيو آهيان، اڃا سوچي رهيو آهيان... ۽ منهنجا وار اچي اڃا ٿيا آهن، منهنجي ديد ڪمزور ٿي رهي آهي، ۽ مان، جو پاڻ ۾ رستم دستان جي سگهه محسوس ڪندو هوس، ٿورو لکي ٿڪجي ٿو پوان!

سارتر وانگر مان هن زندگيءَ ۾ ڪائي اندروني معنيٰ ڳولي نه سگهيو آهيان. پر ادب جي مسلسل تخليق سان ان کي ڀرپور معنيٰ ڏئي سگهيو آهيان ۽ پنهنجي جيئڻ لاءِ جواز پيدا ڪري رهيو آهيان. مان ڀانيان ته مان جيستائين دلچسپيءَ سان لکي سگهندس، مان نه مرنديس، پر جنهن وقت اها دلچسپي ختم ٿي وئي، يا دلچسپيءَ جي باوجود، مون ۾ لکڻ جي سگهه ختم ٿي وئي، ان وقت عزرائيل جا گهوڙا هٿڪارون ڪندا ايندا ۽ مون کي اُن جي رت تي ڪنڀي کڻي ويندا. هن سال مئي جي مهيني ۾ مان 4 بجي صبح کان 6 بجي صبح تائين ساندھ هڪ مهينو شعر لکندو رهيس ۽ پنهنجا نثر جا ٻه ڪتاب ”آتم ڪهاڻيءَ“ جو حصو ۽ ”روس جو سفرنامو“ وچ ۾ روڪي ڇڏيم، ڇو ته شاعري سمنڊ جي وير وانگر ڪڏهن ڪڏهن ڇڙهندي آهي ۽ جڏهن لهي ويندي آهي ته مون کي منھوڙي جي ٺوڻ پهاڙين وانگر ڇڏي ويندي آهي. مون نه رڳو ڪيترائي نظم لکيا، پر ٿر جي پس منظر سان پنج ڇهه سؤ بيت لکيا، جن ۾ مون انسان جي گوناگون جذبات کي سمايو. انهن بيتن ۾ پٽائيءَ جي لوڪ ڪهاڻين جو ڪوئي پسمنظر نه آهي ۽ انهن ۾ ورلي ڪوئي اهڙو اهم لفظ ڪم آندل آهي، جو پٽائيءَ يا پٽي ڪنهن شاعر اڳ ڪم آندو آهي. مون سوچيو آهي ته ايئن سنڌ جي سمنڊ، ڪوهستان، لاڙ وچولي، اُتر جي پس منظر سان ٻيا بيت لکان جن ۾ هن ڌرتيءَ سان ”من تو شدم تو من شدي“ واري ڪيفيت پيدا ڪريان. مون ڪتاب جو نالو ”آڪن نيرا ڦليا“ رکيو ۽ ان جي هڪ ڪاپي ياسمين کي ڏني هئي ته حيدرآباد پهچڻ سان جويي صاحب کي ڏئي، ابراهيم جويو سنڌي شاعريءَ جو وڏو پارکو آهي. مان جڏهن به نئون شعر لکندو آهيان ته چاهيندو آهيان ته ان تي پهرين نظر سنڌ جي هن عظيم دانشور جي پوي ۽ اهو شعر ابراهيم کي پسند ايندو آهي ته مون کي ان جي امرتا جي پڪ ٿي ويندي آهي. منهنجي اڳئين ڪتاب ”بڙ جي چانوَ اڳي کان گهاٽي“ ۾ شامل هڪ نظم چانڊني راتين ۾ ڪنهن رابيل جي ٻوٽي جيان. تون هُئين“ جي شرح جنهن

خوبصورتِيءَ سان هُنَ ڪئي آهي، اهڙي ورلي ڪوئي ڪري سگهندو ۽ اُن ۾ آندل لفظن، ”ماڳ“ ۽ ”ڊڳ“ جي پرک پروڙ جيئن هُنَ وٽ آهي، ايئن ٻيو عظيم دانشور رسول بخش پليجو ڪري ته ڪري، باقي ٻئي جي وس جي ڳالهه نه آهي. پليجي کي جڏهن مون شاهه جي بيتن جي تشريح ڪندي ٻڌو آهي، تڏهن مون کي ايئن لڳو آهي ته شاهه جا بيت مان پهريون ڀيرو ٻڌي رهيو آهيان ۽ اُهي اڳي کان ويهه ڀيرا وڌيڪ خوبصورت ٿا لڳن. دراصل تنقيد خود هڪ تخليقي عمل آهي. پهريون ڀيرو غالب جي عظمت جو صحيح اندازو غالب تي حواليءَ ۽ عبدالرحمان بجنوريءَ جي تنقيدن پڙهڻ سان ٿيو. ٻيا سنڌ جا محقق ۽ ادب جا نقاد رڳو ”بهه مڇي ۽ لوڙهه سمڙي ويندا سوکڙي“ ۽ ”ارهه برهه ڪنڪره“ ڪندا وٽندا آهن، جو صدين ۾ سنڌ جو ڪلي سرمايو آهي.

اڄ جويي جو خط پهتو آهي، جنهن ۾ هن لکيو آهي ته هن ”اڪن نيرا ڦليا“ پڙهيو.... ”نهایت خوبصورت بيت آهن.“ ان خط سان گڏ جويي هندستان جي سنڌي اخبارن جا ڪجهه تراشا موڪليا آهن، جن ۾ اتان جي اديبن ۾ هلندڙ واد وودا به آهي ۽ اُتم جي ”ڀڳت سنگهه کي ڦاسي“ ۽ ”راج گهاٽ تي چنڊ“ جي ساراهه به آهي. ”ڪونج“ رسالي جو ايڊيٽر، هري موٽواڻي، مون وٽ سکر آيو هو ۽ هندستان ۾ سنڌي اديبن ۾ رساڪشيءَ جو ذڪر ڪيو هئائين. مون کي پوري پس منظر جي خبر نه هئي ۽ ان ڪري مون هن کي ڪوئي جواب نه ڏنو هو ۽ رڳو ايترو چيو هو ته ”ٽئين دنيا“ جيڪو سنڌي ادب ۾ ڪردار ادا ڪيو آهي، ان جو مثال ڪونهي. ذيابيطس سان طيش لازمي ٿيندو آهي ۽ مون ٻڌو آهي ته اُتم کي ذيابيطس آهي، ان ڪري هن جي طيش تي ايترو غصو نه ڪرڻ گهرجي.“

تاريخ هڪ جلاد وانگر پنجويهن سالن کان مون تي تلوار اُڀي رکي آهي، نه ته دل ڪيترو نه چاهيندي آهي ته مان وري سُندريءَ ۽ اُتم سان ملان! سالها سال اُتم ”ٽئين دنيا“ جڻ منهنجي شاعريءَ جي ڦهلاءَ

لاءِ رڪي هئي! مان هن جو ٿورو ڪيئن لاهي سگهندس؟* نه ڄاڻان سنڌي ادب تي هن جا احسان ڪيئن وساري ڇڏيا اٿائون، جو هن جا اڳيان دوست به هن سان وڙهن ٿا! ڇا، پيريءَ ۾ انسان ڏاڍا سخت دل ٿي وڃن ٿا ۽ اڳيان لڳ لاڳاپا وساري ڇڏين ٿا؟ مون ته ڪنهن به دوست لاءِ هڪ لفظ به نه چيو آهي، توڙي انهن مان ڪن ته مون سان ويل وهيا آهن!

رات جو مان سراج ۽ تاجل کي ”آڪن نيرا ڦليا“ جا سياسي پس منظر وارا بيت ڏهين بجي رات تائين پڙهي ٻڌايا، چو ته سراج جي انهن ۾ گهڻي دلچسپي هئي. ٻنهي جو رايو هو ته بيت بيمثال آهن ۽ اڳ ۾ اهڙا نه لکيا ويا آهن. هڪ بيت تي سراج چرڪ ڀري ”وهه واهه“ ڪئي ۽ اهو هو:

هٿ به اسرائيل جئن، رهندو نه رڻ پٽ!
جڏهن لاتو ڳٽ، سيڪجهه هوندو ستر و!

تاجل خود بيت ۽ وائيءَ جو شاعر آهي ۽ هن جهڙيون وايون ۽ بيت، هن جي ڪنهن به هم عمر يا هن کان گهٽ عمر شاعر نه لکيا آهن. هو نهايت لڳن سان لکندو رهي ٿو ۽ انهن شاعرن وانگر نه آهي، جي ويهه پنجويهه سال اڳ ايڪٽر پيڪٽر ست لکي، ان جي آڙ ۾ تڳندا ٿا وٺن. ابراهيم، سراج ۽ تاجل جو ”آڪن نيرا ڦليا“ جي باري ۾ رايو ڪافي هو ۽ مون فيروز کي خط لکيو هو ته اهو ڪتاب مون کان ڇاپڻ لاءِ وٺي وڃي.

پهرين جولاءِ تي آرٽس ڪائونسل ڪراچيءَ ۾ ڪئسيٽ جو مهورت هو جو وائسز گروپ (Voices Group) ڀرپو هو. وائسز گروپ جو

* اي.جي. ايمر اياز جا ڪتاب (1) اسان جي شاعر جا خط (ڪاڪ ڪڪوريان ڪاپڙي جو حصو) (2) دودي سومري جو موت (3) وڃون وسڻ آئيون، (4) ڪي جو بيجل ٻوليو وغيره ڪراڻون سائيز ۾ ڇپايا هئا (تاج جويو).

روح روان بيدل مسرور آهي، جو شڪارپور جو آهي ۽ مشهور شاعر فقير غلام علي مسرور جو فرزند آهي. هن کي قدرت هڪ خوبصورت چهرو ۽ دلڪش شخصيت ڏني آهي. وائسز گروپ ۾ ٽي نوجوان عورتون ۽ پنج ڇهه نوجوان مرد آهن. ڪئسيٽ تي ٻاهران فيض صاحب ۽ منهنجو فوتو ڏنل هو ۽ پاسي ۾ نغمن جا سرا ڏنل هئا، جي ان ڪئسيٽ ۾ شامل هئا. ان ۾ منهنجا نظم ”سچ وڏو ڏوهاري آهي“، ”مان ڏوهي هان“، ”ڏيئا ڏيئا لات اسان“، ”هٽڪ هلو هو ڏيمان هلو هو“، ”هرچو“، ”جت لڪ لڳي جت اڪ ٿين“ ۽ ”وڃو ڪنوليئو وڃو“ ۽ منهنجا اردو نظم ”آڃ به هڪڙي“ ۽ ”مير ڪي ويهه ورو مير ڪي دانشورو“ شامل هئا. فيض صاحب جا ”بول ڪه لب آزاد ٿيڻ تيري“، ”دربار، وطن مين جب اک دن“، ڀٽائيءَ جي وائي ”رات به مينهڙا اُنا“ ۽ ڪنهن نوجوان شاعر جو گيت: ”جنب جُڙي مال چڙي“ به شامل هئا. ♦

استيڇ تي مائڪروفون جي اڳيان فيض صاحب جي تصوير لڳل هئي، جنهن کان جڻ ته صدارت ڪرائي وئي هئي. استيڇ تي مون سان گڏ رسول بخش پليجو سوڀو ڳيانچنداڻي، اسلم اظهر ۽ بيدل مسرور ويٺا هئا، جن موسيقيءَ تي ۽ فيض صاحب ۽ منهنجي شاعريءَ تي تقريرون ڪيون. رسول بخش پليجو جيترو چڱو لکندو آهي، ان کان به وڌيڪ چڱو ڳالهائيندو آهي. هن کي سنڌي، پنجابي، اردو ۽ انگريزيءَ تي عبور آهي ۽ چئني ٻولين ۾ هن جي هڪجهڙي فصاحت ڏسي ٻڌندڙ دنگ رهجي ويندا آهن. مون سنڌيءَ ۾ ٻه شخص ڏٺا آهن، جي ڏاڍو چڱو ڳالهائيندا آهن ۽ انهن کي ٻڌندي ايئن لڳندو آهي ته درياھ پلٽجي پيو آهي ۽ اُهي آهن: رسول بخش پليجو ۽ عبدالواحد آريسر. پر پليجي جو بين الاقوامي سياست، حالتن ۽ نظرين جو مشاهدو ۽ مطالعو وسيع آهي ۽ نهايت چڱو ڳالهائي سگهندو آهي. هونءَ به هاڻي

♦ ”جنب جُڙي“ گيت منصور ميراڻي خيرپور ميرس واري جو آهي، جنهن اياز جي گيت ”ڪانگ لني“ جي تتبع تي لکيو هو (تاج جويو)

هو چوٽيءَ جي ليڊرن مان آهي. هُن جي سڌ تي اندرونِ سنڌ مان سوا لک سنڌي ڪراچيءَ آيا هئا، جن مان ڏهاڪو هزار ته عورتون هيون. هن کي ٻڌي مون کي ايئن لڳندو آهي ته هو جدليات هيگل مان نه سڪيو آهي، پر اها جيئي سنڌ تحريڪ جا بند پيجي هن تائين پهتي آهي. منهنجي نظر ۾ هو مارڪسٽ آهي، پر جڏهن کان چين ماڻو جي ثقافتي انقلاب (Cultural Revolution) جا پرڇا اڏائي ڇڏيا آهن، هو ڪنهن به ”ازم“ جي ڳالهه نه ڪندو آهي ۽ پنهنجي ترقي پسند نظريي کي پنهنجيءَ نهايت موثر ۽ منفرد ٻوليءَ ۾ پيش ڪندو آهي. هو لکن ماڻهن جي ميڙ ۾ ڪلاڪن جا ڪلاڪ ڳالهائي سگهندو آهي ۽ هن کي ٻڌي ماڻهو پنهنجي سڌ ٻڌ ڀلجي ويندا آهن. ڀٽي صاحب کان پوءِ پليجو پاڪستان جي هڪ گوناگون شخصيت آهي ۽ هن جو دشمن به هن جي بي انتها ذهانت، تجزيي جي انفراديت، گهرائيءَ ۽ دورانديشيءَ کان انڪار نه ڪري سگهندو آهي. ان ۾ ڪوئي شڪ نه آهي ته هن پنٿي پيل صوبي ۾ عوام جي نفسيات تي هن کي حيرت انگيز عبور آهي. عبدالواحد آريسر کي به جيئي سنڌ تحريڪ جو هڪ حصو ذري گهٽ پوڄيندو آهي. مولانا آزاد جو وڏو مداح آهي. پر مولانا نه رڳو اردو فارسيءَ ۽ عربيءَ جو وڏو ماهر هو پر هن کي انگريزيءَ تي به چڱي دسترس هئي، جا آريسر کي نه آهي. مون ٻڌو آهي ته آريسر جڏهن سائين جي. ايم. سيد جي محفل ۾ ايندو آهي ته سائين هُن سان اُتي ملندو آهي. اهو شرف سائين تمام ٿورن ماڻهن کي بخشيندو آهي. جيئي سنڌ تحريڪ ۾ جيڪي سڄا ماڻهو رهيا آهن، آءُ انهن مان آريسر کي وڌيڪ اهميت ٿو ڏيان. هڪ ڀيري هو پٿر سنڌيءَ سان گڏجي منهنجي گهر آيو هو ۽ منهنجي پيرن تي هٿ رکي مون سان مليو هو. ٻئي ڀيري سنڌ جي مسئلن تي جا هن بين الاقوامي ٽريبونل ويهارڻ چاهي هئي. ان تي منهنجو نالو به ڏنو هئائين. اها محبت به

♦ پٿر سنڌي: قاسم پٿر

طرفي آهي. پليجو ۽ آريسر پاڻ ۾ نه ٺهندا آهن. پر مون کي اميد آهي ته ڪنهن موڙ تي هو ڪٺا هوندا. اي ڪاش! سنڌ ۾ دانشور ايئن ڪٺا ٿي سگهن، جيئن ٽڪريءَ جي ڌار ۾ ڪنهن وڻ جون ڳنڍيل جڙون هونديون آهن! في الحال ٻئي سنڌ نئشنل انٽنس ۾* آهن، جنهن جو چيئرمين جي. ايم. سيد آهي ۽ ان ڪري هڪٻئي تي هلاڻ نه ٿا ڪن. فقير محمد لاشاريءَ، بدر ابڙي (جو مشهور ڪهاڻيڪار جمال ابڙي، جو فرزند آهي ۽ پيءُ تي ويو آهي) به تقريرون ڪيون. اسٽيج تان جيستائين نگاهه ٿي وئي، تيستائين عورتون ۽ مرد موجود هئا. ڪي ويٺا هئا ته ڪي بيٺا هئا. اسلم اظهار هڪ عالمانه تقرير ڪئي، جا گهريءَ سوچ ۾ وجهندڙ هئي. هن جو تقرير ڪرڻ جو انداز هڪ ٿي ويو. اداڪار جو هو، جو برو به نه ٿي لڳو. سوڀو تقرير لاءِ نه، پر منهنجي ڪري آيو هو. پر پوءِ به هن جي تقرير ۾ جي ماضيءَ جون جهلڪون هيون، تن هن جي تقرير کي دلفريب بڻايو. مون لکيل تقرير پڙهي، جا ”هلال پاڪستان“ ۽ ”برسات" ۾ ڇپي آهي. اُن ۾ مون سامعين کي ٻڌايو ته شاعري منهنجي صليب به رهي آهي ته تلوار به رهي آهي. تقرير جي آخر ۾ مون فيض صاحب سان پنهنجي محبت جو اظهار ڪيو، جو منهنجي نظر ۾ ناظم حڪمت ۽ پڄلانوڙا جي پايي جو شاعر آهي ۽ اردوءَ جي لاءِ مون چيو ته ”روسي زار جي ٻولي به هئي، پشڪن جي ٻولي به هئي. زارن کي تاريخ ملياميت ڪري ڇڏيو پشڪن اڃا تائين روس جو عظيم شاعر آهي.“ مون سامعين کي پنهنجن ڪتابن ”راج گهاٽ تي چنڊ" ۽ ”بڙ جي چانوڻي کان گهاٽي" مان ڪيترائي نظم به ٻڌايا. مان نظم ٻڌائي چڪس ته موسيقيءَ جو دور شروع ٿيو. اسين اسٽيج تان لهي هيٺ اچي ويٺاسين. منهنجي هڪ پاسي پليجو ۽ ٻئي پاسي سراج ۽ سوڀو ويٺا هئا. ٿورڙو پري اسلم اظهار ويٺو هو. مون پليجي کان پڇيو:

* سنڌ قومي اتحاد: جو 1988ع ۾ سن ۾ ٺهيو هو.

”سيد سان وقت ڪيئن ٿو گذري؟“

”ڏکيو ٿو گذري“ پليجي جواب ڏنو.

”هون“ چئي، مون خاموشي اختيار ڪئي.

مون سوچيو ته سنڌ جو ماڳ ڪيترو دور آهي؟ اُن ماڳ جي دڳ تي ڪير آهي؟ هو اتي پاڻ پهچي سگهندو به يا نه؟ مستقبل جي ڪُڪ ۾ ڇا آهي؟ انهن سوالن جا جواب منهنجي شاعريءَ ۾ ته آهن، پر ڪيترا نه مبهم آهن! ڇا، مان ولادمير مایاڪوفسڪيءَ وانگر ڪجهه ڏونڪي جي چوٽ تي چئي سگهان ٿو؟

ايتري ۾ منهنجو پٽ مونس اچي مون سان مليو. هو مون کي بيءَ زال، اقبال، مان آهي، جنهن سان منهنجي عليحدگيءَ کي اٽڪل 23 سال ٿيا آهن. مونس خيرپور يونيورسٽيءَ ۾ بين الاقوامي تعلقات جي شعبي ۾ اسسٽنٽ پروفيسر آهي. هو ڪافي ذهين آهي ۽ ڪيئي ترقي پسند نوجوان هن جا دوست آهن. هن منهنجا ڪجهه نظم انگريزيءَ ۾ ترجمو ڪري View point هفتيوار کي لاهور موڪليا هئا، جي ڏاڍي شان مان سان شايع ڪيا ويا هئا. هن کي ڏاڍو شوق آهي ته هوروس وڃي وڌيڪ تعليم حاصل ڪري، پر اڃا هن کي موقعو نه مليو آهي. هن جي پيٽ، وينگس، به ذري گهٽ ايم. بي. بي. ايس ڪئي آهي ۽ هن جو ننڍو ڀاءُ سرمڊ بئڪ ۾ ملازمت ڪندو آهي. مان انهن تنهي ٻارن تي خاص توجهه نه ڏئي سگهيو آهيان. زندگي به هڪ طوفان وانگر آهي. ڪيڏا ڌار توڙي ٿي وجهي! وري به اها ڳالهه تسڪين ڏيندي آهي ته مونس منهنجيءَ شاعريءَ کي ڏاڍي اهميت ڏيندو آهي، ۽ ان تي فخر ڪندو آهي ته هو منهنجو پٽ آهي.

زرينه به انيس، سليم ۽ حنا سان ماني کائي اٽڪل ساڍي 8 بجي آئي هئي، پر هوءَ مون کي انبوهه ۾ نظر نه آئي ۽ علالت سبب ڪلاڪ کن ۾ گهر موٽي وئي.

بيدل استيج تي ڳائي رهيو هو:

اڄ به وري هوفاشي ڪُٽا

مون کي قابو ڪن ٿا.

۽ پوءِ واري واري سان ”فاشي ڪتا،“ ”فاشي ڪتا“ دهر يائين تي
ته گوياء فاشزم لاءِ ساري ڌرتيءَ جي نفرت هن جي آواز ۾ سمائجي ٿي
وئي.

هو پنهنجون پٽي ڪرايون ايئن ڪنيون ڪري ڏيکاري رهيو هو
جن اُهي زنجيرن ۾ هيون. شاهد ۴ ڳائي رهيو هو:
گيت به جن گوريلا آهن
جي ويريءَ تي وار ڪن ٿا.

اهو شاهد ته هو جنهن کان گذريل فسادن ۾ سندس گنار ڪسي
سندس مٿي تي پڳي هڻائون! پر پوءِ به هن جو انسان مان ايمان نه ويو
هو.

اُهي باشعور آواز اهي هڪٻئي سان هم آهنگ آواز جن ۾
ڌرتيءَ جي بي پناه قوت هئي، منهنجو پليجي، سراج ۽ سويي جو من
موهي ويا. ايئن پٽي محسوس ٿيو ته هن ڌرتيءَ تي ڪجهه نئون ڳائجي
رهيو آهي، جنهن ۾ پٽ شاهه تي ڳاتل ڪلام وانگر رودن نه آهي، پر
شعلا آهن جي ڌرتيءَ تي پري رهيا آهن، اُجالو ڪري رهيا آهن، وات
ڏيکاري رهيا آهن.

اتڪل ساڍي يارهين بجي رات جو تقريب پوري ٿي. مون نڪري
تاجل کي گوڙ ۾ ڳوليو پر هونظر نه آيو. ٿوريءَ دير کان پوءِ مون ڏٺو ته هو
ٻن چوڪرين سان گڏجي ڪار طرف اچي رهيو هو. انهن مان هڪ
چوڪريءَ کي مون گذريل ادبي سنگت جي ميٽ ۾ ڏٺو هو. هوءَ عطيه
دادود هئي. ڪار جي ويجهو اچي عطيه چيو ”سائين! هيءَ منهنجي
ڀائٽي (نالو وسري ويو آهي) آهي. دير ٿي وئي آهي ۽ هن وقت اسان جي
گهر ڏانهن ڪاٽي بس به نه ٿي وڃي. جي اوهان کي اعتراض نه هجي ته
اسين به ڪار ۾ هلون.“ مون ڪنڌ ڏوٽي هائو ڪئي ته هو ڪار ۾

۴ شاهد پٽو

پنينءَ سيٽ تي ويهي رهيون ۽ مان ۽ تاجل ڪار جي اڳينءَ سيٽ تي ويٺاسين. جڏهن حسن اسڪوائر وٽ پهتاسين ته تاجل مون کي چيو: ”بک لڳي آهي. هلو ته آئيس ڪريم کائون.“ پوءِ اسين ساڍي ٻارهيون بجي تائين هوٽل ۾ ويٺا هئاسين ۽ ڪچهري ڪري رهيا هئاسين. عطيه اسٽينو گرافر آهي ۽ سنڌيءَ جي اديب به آهي. هوءَ خودمختيار آهي ۽ پاڻ کي ۽ پنهنجي ماءُ کي پاليندي آهي ۽ عورت زاد (Women's Libral Movement) تحريڪ ۾ هن جي ڪافي دلچسپي آهي. (جڏهن پرماتند ميوارام ”انگريزيءَ کان سنڌي“ لغت لکي هئي، تڏهن برصغير ۾ Feminist Movement ڪا نه هئي ۽ ان ڪري هن جي لغت ۾ Feminist لفظ جو ترجمو نه آهي. عورتا زاد لفظ ابراهيم جويي ٺاهيو آهي) تازو عطيه ٽي ويءَ جي مشهور ڊرامانگار نورالهدى شاهه جو انٽرويو ورتو هو. جو هاڻي ماهوار رسالي ”سنڌ سجاڳ“ ۾ شايع ٿيو آهي، جو فقير محمد لاشاريءَ جي نظرداريءَ هيٺ نڪري رهيو آهي. هن جي گفتگوءَ ۾ ڪا هڪ ڪا نه هئي، نه وري ڪنهن اجائيءَ لڄ هن جي اظهار ۾ گهٽ ٿي آندي. هن سارو وقت مون سان نهايت آزاديءَ سان بحث پئي ڪيو ۽ مون کي ايئن محسوس ٿيو ته پنجاب جي پڙهيل لکيل عورت وانگر سنڌ جي پڙهيل لکيل عورت به جاگيرداري اخلاق جي زنجيرن مان آزاد ٿي چڪي آهي. مون ”سنڌياڻي تحريڪ“ ۾ به سوين چوڪريون ڏٺيون آهن، جي سياسي طور باشعور آهن، مردن سان برابريءَ جي دعويٰ ڪن ٿيون ۽ مردن سان ڪلهو ڪلهي سان ملائي آزاديءَ جي جدوجهد ۾ حصو وٺن ٿيون. رشيد ڀٽيءَ جي وفات کان مهينو کن اڳي هن جي پاڙي ۾ ساريءَ سنڌ جي سنڌياڻي تحريڪ جو جلسو ٿيو هو. جنهن جي صدارت مون ڪئي هئي ۽ جنهن ۾ مرحوم رشيد ڀٽي مهمان خصوصي هو. مان سنڌ جي نئين نسل جي عورت ۾ تبديلي ڏسي ڏاڍو خوش ٿيو هوس. حيرت جي ڳالهه ته اها هئي ته انهن ۾ ڪيتريون بهراڙيءَ جون عورتون به شامل هيون، جي کيرپياڪ ٻار ڪڇن تي کڻي آيون هيون. سنڌي عورت جي

آزادي سنڌ جي ايندڙ آزاديءَ جي علامت آهي. ان ۾ پليجي جي ماتيلي ڌيءَ اختر بلوچ (مشهور گلوڪاره زرينه بلوچ جي ڌيءَ، جنهن منهنجا ڪيئي گيت، نظم، وايون ڳاتيون آهن، جن جي هڪ ڪئسيٽ ته سنڌالاجيءَ وارن پري هئي ۽ ڪافي وڪاڻي هئي) جو وڏو هٿ آهي. هونءَ ته ان ڳالهه لاءِ به ڪيرون پليجي لهڻيون، جنهن جو ذهن ان تحريڪ جي پٺيان آهي (هن جي وڏي ڳالهه اها آهي ته هن نه رڳو پنهنجو پر پنهنجن ڌيئرن، پيئرن، ڀائرن، زال، ساري خاندان جو سنڌ لاءِ بک ڏنو آهي، جنهن جو مثال سنڌ ته نهيو پر پوري برصغير ۾ ورلي آهي. هن سان ماڻهو اختلاف ته رکي سگهن ٿا، پر هن جي يگانگت کان انڪار فقط هن سان ضد جي علامت آهي).

ساڍي ٻارهن رات تاجل مون کي گهر ڇڏيو. گهٽيءَ تي سليم دروازو کوليو. مون اندر وڃي بالڪنيءَ لڳ شيشي جو در کوليو ۽ ڪرسي چڪي ٻاهر بالڪنيءَ ۾ ويهي رهيس. گهميل ٿڌي هوا ڏاڍيءَ تيزيءَ سان گهلي رهي هئي. سامهون رستي تي موٽرون اڃا قطار در قطار ٿي آيون. ڦڪي چانڊوڪي چوڌاري ڦهليل هئي. گولائيءَ تي چنڊ نيري آسمان ۾ هڪ ٺاهوڪي اُرهه وانگر لڳي رهيو هو. پريان سمنڊ ۾ بينل جهازن جا ڪوها نظر اچي رهيا هئا. مون ڪر موڙي سوچيو: ”ڇا، مان پوڙهو ٿي چڪو آهيان؟ اڃا ته منهنجو من ”انهيءَ پيليءَ لالئين وانگر نه ٿو لڏي جنهن جي روشنيءَ ۾ ڦاٽڪ وارا ريل گاڏيءَ جا پتا ڏسندا آهن، جا ڪنهن اجنبِي استيشن ڏانهن ويندي آهي.“

2 جولاءِ تي اردوءَ جي مشهور شاعره فهميده رياض فون ڪيو ۽ چيائين ته مون کي فرصت هجي ته هوءَ مون وٽ هلي اچي. هوءَ هندستان مان، پاڻ تي مسلط ڪيل جلاوطنيءَ کان پوءِ جڏهن کان واپس آئي آهي ته مون سان نه ملي آهي. شايد هن منهنجي اچڻ جي باري ۾ صبح واري روزانيءَ ”ڊان“ ۾ پڙهيو هو. ڊان منهنجي باري ۾

ڪافي وڏي خبر ڏني هئي، جنهن ۾ اهو به لکيو ويو هو ته ڪالھوڪيءَ تقرير ۾ مون چيو هو ته ”غلطيءَ سبب ڪئسيٽ ۾ اهو ڏيکاريو ويو آهي ته ” آڄ تو کڻي، آڄ تو کڻي“ وارو نظم منهنجو لکيل آهي. دراصل مون اهو نظم سنڌيءَ ۾ لکيو آهي، جنهن جو اردوءَ ۾ منظوم ترجمو اردوءَ جي مشهور شاعر هيمده رياض ڪيو آهي، جو ”حلقه ميري زنجير ڪا“ ۾ شامل آهي. ”حلقه ميري زنجير ڪا“ جي پاڪستان ۾ اهميت ان ڪري گهٽجي وئي، ڇو ته ان جي اشاعت کان ڪجهه وقت پوءِ هيمده ڀارت ۾ جلاوطني اختيار ڪئي. هڪ ڀيري جڏهن مان وائيس چانسلر هوس، هن جي گهر ويو هوس. رسول بخش پليجو جو هن جي مڙس اُچڻ جو دوست آهي، هن وٽ اڳ ئي ويٺو هو. ان وقت پتي صاحب جي اپيل هلي رهي هئي. هيمده جو چوڻ هو ته ڪنهن کي مجال ئي نه هئي، جو پتي کي سزا ڏني ۽ پاڪستان ۾ هن جي بچاءَ ۾ به هڪ بي پناهه تحريڪ اُڀرندي. پليجو به ڪنهن حد تائين هن سان متفق هو. مون هن کي صاف لفظن ۾ چيو ته ڀتو ڦاهيءَ تي چاڙهيو ويندو. ضياءُ وڏو ڪميٽيءَ ڪنور انسان آهي ۽ هو سمجهي ٿو ته جي ڀتو بچي ويو ته کيس ڦاهيءَ تي چاڙهيندو، ڇو ته هن ڪو (Coup) آڻي آئين جي خلاف ورزي ڪئي آهي. مون کي ته پتي جو موت اڪئين ڀيو نظر اچي. ان تي هيمده پاڪستان جي عوام لاءِ چيو هو ته اهو اها ڳالهه برداشت نه ڪندو. مون کي ڪل آئي ۽ مون کيس چيو: ”عوام! عوام! پاڪستان ۾ عوام فقط پنجابي ۽ مهاجر عوام آهي، جو ذهني طرح فاشزم جي چڪر ۾ آهي، ان کي امير المومنين گهرجي، هو تيرهن سؤ سال پنتي ويڙو ٿو چاهي ۽ خلافتِ راشده ۾ رهڻ ٿو چاهي، هن کي هندوءَ لاءِ ايئن نفرت آهي جيئن نازي جرمنيءَ ۾ جرمن عوام کي يهودين لاءِ نفرت هئي، هو ڀارت سان هڪ ٻي به جنگ چاهي ٿو ۽ بنگلاديش کي پاڪستان کان ٽوڙڻ جو پلڻ ڪرڻ ٿو چاهي. ان لاءِ هو فوج جو حمايتي آهي. پتي جي

♦ ظفر اُچڻ

خلاف تحريڪ انهيءَ عوام ته هلائي آهي. پهيا جام هڙتالون انهيءَ عوام ته ڪرايون آهن. لکن ۾ لاهور ۽ ڪراچيءَ جي رستن تي، ماڻهو ته نڪتا آهن. بلوچ ۽ پختون عوام کي ڀٽي پاڻ ڪاوڙايو آهي ۽ اهي به چاهن ٿا ته هو ڪنهن طرح وڃي. باقي رهيو سنڌي عوام. اهو ڀٽي لاءِ ڪجهه ڦيٽ ڪائي ته ڪائي، ڇو ته ڀٽو سنڌي آهي، پر ان ۾ ايتري جان نه آهي، جو مقابلو ڪري سگهي. مان به ڀٽي جو حمايتي آهيان، هو هن ملڪ جو چوڻديل وزيراعظم آهي ۽ فوج کي ڪوئي حق نه آهي ته هو ڀٽي کي هٽائي. ساري سازش آمريڪا جي آهي، جنهن سان نه رڳو اسان جا ساڄيءَ ۽ کاٻيءَ ڌر جا سياستدان شريڪ آهن، پر اهو جاهل عوام به شريڪ آهي، جنهن تي تون ايترو ڀروسو ڪري رهي آهين. توکي معلوم آهي ته جرمنيءَ، اٽليءَ ۽ جپان جي عوام جي ذهنييت ۾ ڦيرو ڪيئن ۽ ڪڏهن آيو هو؟ منهنجو في الحال تنهنجي عوام ۾ اعتبار نه آهي. انهن ۾ ڦيرو ايندو پر ڏاڍو دير سان. في الحال ته هو اسلامي مداريءَ جي ڊيڪيءَ تي نچي رهيا آهن. ڀٽو ڦاهيءَ چاڙهيو ويندو ۽ اهي ماڻهو مٽيون ورهائيندا. تون براتي مان براتي.

ان تي پليجي چيو ”ايا! تون موت کان ايترو ڊڄين ڇو ٿو.“ مون جواب ڏنو ”موت کان نه ڊڄان ته ڇا کان ڊڄان؟ موت هر شيءِ کي بي معنيٰ بڻائي ڇڏي ٿو. اها بي ڳالهه آهي ته ماڻهو ذلت جي زندگيءَ تي موت کي ترجيح ڏئي.“

پر فهميده رياض کي پڪ هئي ته عوام جي رد عمل جي خوف کان ڀٽي کي ڦاسي نه ڏني ويندي.

جڏهن ڀٽي کي سچ پچ ڦاسي اچي وئي، تڏهن فهميده، جا هڪ نهايت حساس شاعره آهي، جنهن جو مثال هن پوري برصغير جي ٻن هزارن سالن جي تاريخ ۾ ورلي آهي، پاڻ تي جلاوطني مسلط ڪري مڙس سان گڏجي ڀارت هلي وئي. هن مون کي ٻڌايو ته هو ڀارت ۾ هونءَ ته خوش هئي ۽ هن کي معاش جا چڱا ذريعا به هئا، پر هن کي وطن جي ياد ڏاڍو سنڌائي رهي هئي. هن جو پيءُ ماءُ ته مهاجر هئا، پر هوءَ

سنڌ ۾ ڄائي آهي، سنڌ سان بيحد محبت ڪندي آهي، سنڌي ٻولي چڱيءَ طرح ڄاڻي ۽ منهنجو ڪيترو سنڌي ڪلام ياد اٿس. اڄ به هن کي ياد هو ته جڏهن اسان پويون پيرو مليا هئاسين، تڏهن مون هن کي يقين سان چيو هو ته ”پتي صاحب کي ڦاهي چاڙهيو ويندو.“ ڀارت ۾ فهميده Pakistan, Literature and Society نالي ڪتاب لکيو هو جنهن جو هڪ باب خاص مون تي لکيو هئائين. ان ڪتاب جي فوٽو ڪاپي مون کي شڪارپور واري اياز ابڙي آڻي ڏني هئي، جو ڪڏهن ڪڏهن مون کي انهن شعرن جون فوٽو ڪاپيون به پهچائيندو رهندو آهي، جي مون تنهن عمر ۾ ڇپايا هئا، جنهن ۾ ماڻهو اهو به نه ڄاڻندا آهن ته ”شعر“ لفظ جي معنيٰ ڇا آهي. فهميده جي مٿئين ڪتاب تي پيش لفظ پيشم ساهنيءَ لکيو آهي، جو بمبئيءَ ۾ پبليز ٿيڻ جي باني بلراج ساهنيءَ جو پُٽ آهي. فهميده وڌيڪ ٻڌايو ته ظفر اُچڻ پبليز ٻارتيءَ جو نهايت سرگرم ڪارڪن آهي ۽ ڀارتيءَ ۾ ڪنهن عهدي تي آهي. ڪجهه وقت مون فهميده جي تازي ڪتاب ”همرڪاب“ جي باري ۾ اخبارن ۾ خبرون پڙهيون هيون، جڏهن ان جو مهورت سپريم ڪورٽ جي سابق جج جسٽس دوران پٽيل ڪيو هو جنهن جو ذڪر مون اڳ ئي ڪيو آهي. جڏهن مان ڪجهه وقت اڳ حيدرآباد ۾ هئس ته اُتي معلوم ٿيو هو ته وائس گروپ مون کي، فهميده کي ۽ فيض کي ڳاڻڻ جو پروگرام رٿيو آهي ۽ ان لاءِ تاريخ به مقرر ڪئي آهي، پر اهو پروگرام منسوخ ڪيو ويو ڇو ته سرڪار جلسن جلوسن تي بندش وڌي. فهميده، بينظير سان ڪيتريءَ حد تائين متفق ٿي نظر آئي ۽ بينظير ۽ جماعت اسلاميءَ جي ناهه کي هن مصلحتاً نيڪ ٿي سمجهيو. اهي مصلحتون سياست ۾ ته نيڪ هجن، پر مان انهن کي نيڪ نه ٿو سمجهان، جيستائين ته بينظير پنهنجي شهيد پيءُ وارو عوام جي فلاح ۽ بهبود جو دڳ ٿي ٻنهي ڇڏي نه ڏئي!

ڪجهه دير کان پوءِ مون کي فهميده چيو ته هن کي ”فرنٽيئر پوسٽ“ لاءِ منهنجو انٽرويو گهرجي، جا پشاور مان روز نڪري رهي

آهي. مان هن کي انڪار نه ڪري سگهيس ۽ ڪافي وقت لاءِ انٽرويو ڏيندو رهيس. منجهند جي ماني تيار هئي، جا اسان سڀني گڏجي ٻين بجي کاڌي، ڳالهين ڪندي فهميده، زرينه کي چيو ته هن کان امرتا پريتم ڀارت ۾ حيرت مان پڇيو هو: ”سنڌي عورتون به عشق ڪنديون آهن ڇا؟“ مون فهميده کي چيو: ”تون هن کي نه چيو ته اهڙو عشق به ڪنديون آهن، جهڙو کيس ساحر لڌيانويءَ سان هو!“ اسان ٻنهي کي زرينه هڪ ڦڪيءَ مُرڪ سان ٻڌي رهي هئي. لبنا ۽ سليم کلي ويٺا.

تاجل منجهند ڌاري آيو. هن جي نئين ڪتاب ”سنڌ منهنجي امان“ جو مسودو هن سان گڏ ويهي پڙهيم ته جيئن ان تي مهاڳ لکي سگهان. تاجل هڪ مصور شاعر آهي ۽ هن جي شاعريءَ ۾ فطرت جي عڪاسيءَ مون کي متاثر ڪيو. خاص ڪري هو اُتر جي ڪچي جا منظر نهايت خوبصورتيءَ سان بيان ڪري ٿو. ڪاش! هو پنهنجيءَ زندگيءَ ۾ ٿوري ڦير گهير آئي ۽ مطالعي لاءِ ڪافي وقت ڪڍي! هن وقت هو هڪ لاءِ بالي انسان آهي. نه ڄاڻان ڇو هن جي مون سان بيحد عقيدت ٿي وئي آهي!

تاجل جو مسودو ڏسڻ کان پوءِ، هن سان گڏجي يوسف شاهين وٽ ويس. جنهن مون سان اُن وقت پال پلایا هئا، جنهن وقت منهنجو وائيس چانسلريءَ جو ميعاد پورو ٿي ويو هو ۽ مان ڪراچيءَ ۾ انيس وٽ رهيل هوس ۽ اڃا پنهنجي مستقبل جي باري ۾ فيصلو نه ڪري سگهيو هوس. يوسف وٽ پئسو تڏهن به جام هو پر ايترو نه هو جيترو هن کي هاڻي آهي، ان وقت به مون سان هو ”سائين!“ چئي مخاطب ٿيندو هو ۽ هاڻي به ساڳيءَ طرح مخاطب ٿيندو آهي. منهنجي هن سان تڏهن کان واقفيت آهي، جڏهن هو مونا ليزا هونل ۾ مئنيجر هو جتي مان وڃي رهندو هوس، جڏهن تيارو سال اڳ سکر کان ڪراچيءَ ايندو هوس. ان کان پوءِ هن رات ڏينهن محنت ڪري پئسوناهيو آهي، ان حد تائين جو ڪجهه سال اڳ هو ڪراچي چيمبر آف ڪامرس جي صدارت لاءِ وڙهيو هو. پر هارايو هئائين ڇو ته هو سنڌي هو. هو ”برسات“ جو ايڊيٽر

آهي. جڏهن مان وائيس چانسلر هوس ته هن ”برسات“ جو شيخ اياز نمبر ڪڍيو هو جنهن تي ڪافي خرچ ڪيو هئائين. دولت سان محبت هن جي علم و ادب سان محبت ۾ ڪمي نه آندي آهي. يوسف سان ملي مون کي احساس ٿيو آهي ته سرمائيداري نظام ته برو آهي ۽ ان کي ختم ٿيڻ گهرجي. پر اهو ضروري ناهي ته پرولتاري انقلاب کان پوءِ هر سرمائيدار کي گوليءَ سان اڏايو وڃي. هن منهنجي نثري نظمن جو ڪتاب ”پتن ٿو پور ڪري“ نهايت محبت سان ڇاپيو ۽ اها محبت ڏسي انهيءَ ڪتاب جو انتساب مون هن جي نالي ڪيو. هن جي پنهنجي شاعريءَ جا ڪتاب ”اندر ۾ اُها ٿيو“ ۽ ”ڄام ٻانيپٽو“ ڇپجي چڪا آهن. ”ڄام ٻانيپٽي“ جو مهاڳ نهايت چڱو آهي. جو به خود يوسف لکيو آهي. دراصل تاريخ جي مطالعي سان هن جي بيحد محبت رهي آهي. جڏهن هو پنهنجو ڪتاب World Federation of the peoples لکي رهيو هو ته هن ڏيڍ ٻين لکين جا ڪتاب خريد ڪيا هئا، جن ۾ ٽي چار اينسائيڪلوپيڊيا، ۽ ڪيترائي ساليان Almanac به هئا (انهن کي ٽپڻو يا جنٽري چوڻ غلط آهي، ڇو ته ٽپڻا ۽ جنٽريون هڪ معمولي شيءِ ٿيندا آهن ۽ انهن ۾ هر ڳالهه جي باري ۾ انگ اکر نه هوندا آهن، جيئن Almanac ۾ هوندا آهن) انهيءَ ڪتاب متعلق هو ٻارهن سال سوچيندو رهيو هو ۽ مطالعو ڪندو رهيو هو. نيٺ هن اهو ڪتاب اردوءَ ۾ لکيو جنهن ۾ هن دنيا جي هڪ گورنمينٽ لاءِ ڪيئي دليل ۽ حقيقتون ڏنيون. ان موضوع تي اڳ به ڪتاب لکيا ويا آهن ۽ ان لاءِ هڪ بين الاقوامي ٻولي ايسپيرانتو (Esperanto) به ايجاد ڪئي وئي آهي، پر اهڙا انگ اکر ان موضوع تي مون ٻئي ڪنهن ڪتاب ۾ نه ڏٺا آهن. هي ڪتاب انگريزيءَ ۾ يوسف جي دوست علي اقبال ترجمو ڪيو ۽ ڏاڍي چڱي گيت اپ سان ڇاپيو ويو. پر ڪتاب ان ڪري ماريو ويو جو ان جي انگريزي بين الاقوامي معيار جي نه هئي. ڏنڌي جي سلسلي ۾ يوسف ڪيئي ڀيرا گلاسگو ويو جتي هن مشورو ڪيو ته ان ڪتاب کي جديد انگريزيءَ ۾ بدلايو وڃي ۽ Penguin Series ۾ ڇاپيو

وڃي. انگلينڊ ۾ الطاف گوهر سان به مشورو ڪيائين، جو ڪنهن وقت ايوب خان جو انفرميشن سيڪريٽري هو. هن کي منهنجو حوالو به ڏنائين جو هن کي ڏکيو لڳو هوندو ڇو ته الطاف گوهر هونءَ ته منهنجو تڏهن کان واقف آهي، جڏهن هو ڪراچيءَ ۾ ملازمت ڪندو هو ۽ حلقه احباب ذوق جي نشستن ۾ ايندو هو پر مان جو ايوب خان خلاف سنڌ ۾ هڪ طوفان اُڀاريو هو اُن هن کي منهنجي خلاف بدظن ڪري ڇڏيو هوندو. بهر صورت اهو ڪتاب ايئن ڪتاب گهرن ۾ ڏيڻ ٿيو پيو آهي. ان ڪتاب جي هڪ وڏي خوبي اها آهي ته اهو ڪتاب جيتوڻيڪ مارشل لا جي دوران لکيو ويو هو اُن ۾ فوجين جي نوڪريءَ کي نه رڳو غلاميءَ کان به بدتر ڪري ڏيکاريو ويو آهي، پر اهو به ڏيکاريو ويو آهي ته فوج دنيا جي تاريخ ۾ ئي هر برائيءَ جي جڙ ٿي رهي آهي. ان ڪتاب مان يوسف جي وسيع مطالعي جو پتو لڳي ٿو.

يوسف منهنجو ڪتاب ”پن چڻ پڄاڻان“ به ڇاپيو جنهن ۾ منهنجا سوين هائيڪو آهن. ٻنهي ڪتابن جو گيت اپ نهايت چڱو آهي ۽ منهنجو ٻيو ڪو به ڪتاب انهن جهڙو خوبصورت ڇاپيل نه آهي. اها يوسف جي محبت مون لاءِ وڏي آٿت ٿي آئي، نه ته مون جڏهن نوڪري ڇڏي هئي ته منهنجي ايتري مخالفت هئي جو منهنجي هر ڳالهه مان دل کٽي ٿي پئي هئي. مون کي ٽئگور جي زندگيءَ مان هڪ واقعو ٿو ياد اچي:

1913ع ۾ جڏهن ٽئگور سوا سال انگلنڊ ۾ رهي، ڪلڪتي واپس آيو ته هن ڏٺو ته برهمو سماج ۽ ساهتيڪ ڪيتر ۾ هن جا ويري هن تي هر قسم جي هلان ڪري رهيا هئا. ٻين چنڊر پال جهڙو ماڻهو به هن جي شاعري، فلسفي، ڌرم وغيره جي خلاف ڳالهائي رهيو هو انهن کي سطحي ۽ ڪوڪلو چئي رهيو هو ۽ ايسٽائين ويو هو جو هن جي ٻوليءَ کي نهايت مبهم ۽ سمجهه کان پري ٿي ڪوٺيائين ۽ پڙهندڙن کي هن جي ”ٽوٽي ڦيٽي ۾ ڦاسڻ“ کان روڪيائين ٿي، ٽئگور کي ان تي ڏاڍو ڏک ٿيو. ڪلڪتي ۾ جي به هن جي پوئلڳن ۽ ساهت پريمين پروگرام

رٿيا هئا. انهن ۾ شريڪ ٿيڻ کان نابري واري ٽنگور شانتِي نڪيٽن هليو ويو هو. ٿوري وقت کان پوءِ، هن کي نوبل پرائيز مليو هو ته ڪلڪتي مان پنج سؤ مڪيه ماڻهو خاص هلايل ريل گاڏيءَ ۾ هن لاءِ آيا هئا. ٽنگور کي هڪ ڪنول سنگهاسن تي ويهاريو هئائون ۽ تقريرون ڪندڙ هن جي ساراهه مان نه ٿي ڊاڀيا. ٽنگور جوابي تقرير ۾ چيو هو ته ”اوهان جيڪو ماکيءَ جو پيالو اڄ مون کي آچيو آهي، مان ان جي ميناڄ کي رڳو چين سان ڇهي ٿو ڏسان. مون کي معاف ڪجو جي مان انهيءَ مٺيءَ ماکيءَ کي ڳهي نه سگهان. مان ڪوئي عوام جو ليڊر نه آهيان، جنهن کي پاڻ ۾ يقين پيدا ڪرڻ لاءِ عوام جي تحسين ضروري آهي يا اهو ضروري آهي ته عام پلائيءَ لاءِ هن جي ڪارڪردگيءَ جي تعريف ٿئي، جيڪا هن کي وڌيڪ پلائي ڪرڻ لاءِ اڳي کان وڌيڪ اُتساهي. مان هڪ نهڻو شاعر آهيان ۽ پنهنجي پسند لاءِ لکي رهيو آهيان. ڪن کي منهنجي شاعري وڻي ٿي، ڪن کي نه ٿي وڻي ۽ ڪي ان جي باري ۾ بيپرواهه آهن. منهنجن محسن هر وطنن مون تي گل افشانيءَ کان وڌيڪ سنگ باري ڪئي آهي. مون سڀ عقوبتون خاموشيءَ سان سٺيون آهن ۽ اڳي وانگر لکندو رهيو آهيان، پوءِ هيءَ اوچتي ساراهه چو؟.....“

گذريل سال جڏهن مون سنڌي ادبي سنگت جي سالياني ميٽڙ جي، حيدرآباد ۾ صدارت ڪئي ۽ ٻئي ڏينهن تي جڏهن سنگت جي چونڊن کان پوءِ سنگت جي مرڪزي باڊيءَ جا ميمبر مون سان ابراهيم جويي جي جاءِ تي ملاقات لاءِ آيا هئا ته مون کي ٽنگور جا مٿيان لفظ ياد آيا هئا. ♦

افسوس جي ڳالهه ته اها آهي ته موهن ڪلپنا بنا ڪنهن ثبوت

♦ ان وقت آءٌ ۽ اياز گل، غلام حسين رنگريز سان گڏ محمد ابراهيم جويي جي جاءِ تي اياز سان مليا هئاسون، مون هڪ ڏينهن اڳ غلام حسين رنگريز جي حق ۾ هٿ ڪڍي، کيس سيڪريٽري جنرل چونڊرايو هو (تاج جويو)

جي لکيو هو ته ”هن وٽ ثبوت آهي ته ايان ڀٽي وٽ وڪامي ويو آهي.“ يوسف ٿي اهو شخص هو جنهن نه رڳو محسوس ڪيو پر چيو به ته هڪ ليڊر مرنڊو آهي ته ٻيو پيدا ٿيندو آهي، شاعر مرنڊا آهن ته صديون ويران ڪري ويندا آهن. ڏاڍو وقت لڳندو آهي، جو وري مٽيءَ تي مينهڙا وسندا آهن ۽ شاعري روهيڙي جي گلن وانگر تڙي پوندي آهي. غزنيءَ جي مسجد جا ڏاڪا ته سون مان ٺهرائڻ وارا ڪيئي تاريخ جا رهن ٿي سگهندا. آهن، پر فردوسي اڃا تائين هڪ ئي پيدا ٿيو آهي. يوسف بار بار مون کي ”برسات“ جي پهرئين صفحي تي ڇاپيندو رهيو ۽ تيستائين اتساهيندو رهيو، جيستائين مان ڏک جي ڌٻڻ مان نڪري، وري زندگيءَ کي تازو توانو ٿي ڏنو.

هن پيري هو ڪنهن وڏي خفي ۾ ڦاسي ويو هو ۽ ڪيتري ڀڄ ڊوڙ ۽ گوٺائيءَ کان پوءِ معاهدي موجب گلاسگو مان هن جي ستر اسي لکن جي مشينري اچي رهي هئي. مون هن کي ڏاڍو رڌل ڏسي، هن کان موڪل ورتي ۽ رڳو هن سال هن سان ملاقات مختصر رهي. تاجل هٿ مون هن ڏانهن اها تقرير ڏياري موڪلي، جا مون ڪئيسٽ جي مهورت وقت ڪئي هئي، جا وري هن برسات ۾ پهرئين صفحي تي ڇپي آهي.

اڄ هندستان جا ٻه سنڌي ڪتاب پهتا. هڪ ته دڪايل * جي شاعريءَ جو ڪتاب ”مشاهدو“ هو جنهن تي لکيل هو: ”گهڻي سنيهه مان پياري پاءِ اياز لاءِ دڪايل.“ اهو ڪتاب ڪوئي صاحب مون کي هٿئون هٿ ڏئي ويو. ٻيو ڪتاب هو نارائڻ شيام جي غزلن جو مجموعو ”ڏات ۽ حيات“ جنهن تي لکيل هو: ”شيخ اياز کي، جنهن سنڌي شعر جو ڳاٽ اوچو ڪيو آهي، نارائڻ شيام.“ اهو ڪتاب سکر ۾ منهنجي گهر پوسٽ ذريعي پهتو هو جو منهنجي سالي سرفراز مون ڏانهن

* دڪايل: هوندراج دڪايل

ڪراچيءَ موڪليو هو.

دڪايل کي پهريون ڀيرو مون ”رستم“ نالي اُتر سنڌ جي هڪ ڳوٺ ۾ ڏٺو هو. مان تڏهن ٽئين درجي انگريزيءَ ۾ شڪارپور جي نيو ايرا اسڪول ۾ پڙهندو هوس ۽ ”سنڌو“ رسالي ۾ منهنجا ڪجهه شعر شايع ٿيا هئا. غالباً ان وقت منهنجي عمر ٻارهن ورهيه هئي. اسان جي ڪلاس جو ماستر هاسانند پرسواڻي، جو مون سان بيحد محبت ڪندو هو ۽ ڪلڪتي مان ڪتاب گهرائي مون کي پڙهڻ لاءِ ڏيندو هو ۽ اُتان ”Indian Review“ رسالو به گهرائيندو هو ۽ ان ۾ آيل مضمونن جو ت مون کي ۽ ٻين ذهين شاگردن کي ٻڌائيندو هو. مٿي ذڪر ڪيل ڳوٺ رستم جو رهندڙ هو جو شڪارپور کان ڪجهه ميلن جي پنڌ تي آهي. ماستر صاحب پنهنجي ڪلاس جي سڀني ڇوڪرن کي چنڇر رات پنهنجي ڳوٺ جي دعوت ڏئي وٺي هليو هو ۽ پنهنجيءَ حويليءَ ۾ ترسايو هئائين.

ٻئي ڏينهن تي اٽڪل 10 بجي صبح جو ٻاهر ڳوٺ ۾ سياسي ميٽر هو. دڪايل آيل هو. هن سان ڪيئي نوجوان ڇوڪريون ۽ ڇوڪرا به آيل هئا ۽ هو انگريز سامراج خلاف گيت ڳائي رهيا هئا. دڪايل کي مون سندس گيت ڳائيندي ٻڌو:

گانڌي تنهنجو آواز مون ته جهوپڙن ۾ ٻڌو
تارن ستارن ۾ ٻڌو

هرڪو ڳائيندو ٿي وڌو

ديرا ناهيندو ٿي وڌو.

مون کي گيت پورو ياد نه آهي، پر ان جا ٻول اڃا به منهنجي من ۾ ڳرڻ ٿا، هو وڏي تاثير وارو شاعر ۽ راڳي هو. ان کي ڪيئي سال گذري ويا. 1947ع ۾ هو مون سان ڪراچيءَ ۾ سوامي نارائڻ مندر ۾ مليو. جتي ڪيئي هندو رهيل هئا، جي ڀارت لڏي وڃي رهيا هئا. هو اتي ڪئمپ ڪمانڊنٽ هو. گانڌيءَ کي گادسي گولي هڻي ماري وڌو هو ۽ اهو آواز ٻجهي ويو هو ۽ تارا ستارا اوندھ ۾ ٻڏي چڪا هئا.

ڪتاب ۾ آچاريه پاوي ونويا جي آشپز واد ڇاپيل آهي. مان ”يون دان يگيه“ کي ڪائي خاص اهميت نه ٿو ڏيان. 1964ع ۾ مون ان جي باري ۾ آرٿر ڪونسلي جا تاثرات هن جي ڪتاب The Lotus and the Robot ۾ پڙهيا. هئا. ان وقت اڃا اها تحريڪ هلي رهي هئي. مون کي ان وقت به ان مان ڪنهن خاص سماجي تبديليءَ جي اميد نه هئي، پر ان تي مڪمل تبصري لاءِ مون وٽ اڄ به ڪوئي خاص مواد ڪونه آهي. بهر صورت ايئن ٿولڳي ته دڪايل ان تحريڪ ۾ ڀرپور ڪردار ادا ڪيو آهي. حبيب جالب وانگر دڪايل پنهنجي شاعريءَ ۾ ڪافي اثرائتي نڪريازي ڪئي آهي.

نارائڻ شيام ساڳي دور ۾ ڊي جي سنڌ ڪاليج ۾ پڙهندو هو. جنهن ۾ مان ۽ شيخ عبدالرزاق ”راز“ پڙهندا هئاسين. هو مون کان وڌيڪ عبدالرزاق ”راز“ جو دوست هو ۽ ڪتاب جي مُهڙ ۾ جن ستن ماڻهن جي سرهي ساٿ جو ذڪر ڪيو اٿائين، تن ۾ راز ۽ منهنجا نالا به آهن. هونءَ ته شيام جي ڪلام جا پنج مجموعا شايع ٿيا آهن. ”ماڪ پنا رابيل“، ”واريءَ ڀريو پلانڊ“، ”آچيندي لڄ مران“، ”مهڪي ويل صبح جي“، ”بوند-لهرون-سمند“.

هن غزلن جي مجموعي ۾ هن جا سمورا غزل شاڪل آهن، جي هُن هن مهل تائين چيا آهن. ورهاڱي کان پوءِ جڏهن مون هن کي پاڻيءَ جي جهاز تي الوداع چئي هئي، اُن وقت کان هن وقت تائين، ايڪيٽاليهن سالن جي عرصي ۾ هو مون سان فقط هڪ ڀيرو مليو آهي. جڏهن مان 1963ع ۾ بمبئي ويو هوس ته هو منهنجي اچڻ جي خبر ٻڌي دهليءَ مان بمبئي آيو هو ۽ مون سان ڪجهه ادبي ڪچهرين ۾ ساٿ هو. ان لاءِ مان هن جو اڄ تائين ٿورائتو آهيان. هو هڪ نهايت نهڻو ۽ پيارو ماڻهو آهي. هن جي نهڻائي انهيءَ شعر مان ظاهر آهي، جو هن ”ذات ۽ حيات“ جي پوئين سرورق تي ڏنو آهي:

♦ هن وقت تائين ڏهن کان مٿي شايع ٿيل آهن (تاج. جويو)

هجي جا کاڌ خوبين جي ۽ خامين کان بنهه آجي
نه پنهنجي زندگي اهڙي نه پنهنجي شاعري اهڙي

هن جي ڪتاب جو نالو ”آچيندي لهج مران“ به هن جي نهٺائيءَ سان منسوب ڪري سگهجي ٿو. دهليءَ ۾ هن جي سرگواسيءَ پاءُ هيٺ ناگواڻيءَ منهنجي ڪافي سار لڏي هئي. مون هن جي مرتيو تي شيام کي خط لکيو هو، پر ان جي پهچ مون کي انهن ڪتابن وانگر نه ملي سگهي، جي مون وقت بوقت شيام ڏانهن موڪليا هئا. مان ڀانيان ٿو ته اُهي ڪتاب ۽ خط سي آءِ ڊيءَ وارا ڪٿي ويا هوندا. جڏهن مون کي خبر پئي ته موتي پرڪاش ۽ ڪلا پرڪاش دبعيءَ ۾ آهن، ته نه رڳو مون انهن کي پنهنجا ڪتاب موڪليا، پر نارائڻ شيام لاءِ به ڪتاب موڪليا. ديوار جي ٻئي پاسي نارائڻ شيام ادبي حلقن ۾ ايترو مقبول آهي، جو مون 1965ع واريءَ جنگ ۾ هن کي علامت بڻائي نظم لکيو هو:

هي سنگرام

سامهون آ

نارائڻ شيام....!

ان نظم جي اشاعت تي مون کي جيڪي سهڻو پيو مون خوشيءَ سان سنو ۽ اُن کان پوءِ شيام ڄڻ منهنجي وجود جو حصو ٿي چڪو آهي، ايتريءَ حد تائين، جو مون هيٺيون هائڪو هن جي باري ۾ لکيو آهي، جو منهنجي ڪنهن ڪتاب ۾ شايع ٿي چڪو آهي:

مان به ته آهيان شيام

نارائڻ، تنهنجو رڳو

ناهي اهونامُ.

اسان جون طبيعتون مختلف آهن. هو هڪ خاموش طبيعت وارو
ٿڌو ٿانهريو انسان آهي ۽ مان بقول بيدل:

شوق جوشي زدڪه مي پنداشتم ميخانه ام.*

پر پوءِ به هو مون کي سنڌوءَ تي شام جي شفق وانگر ڏاڍو وڻندو آهي. ڪجهه وقت انيس دبئي ڪنهن ڪم سان ويو ته موتي ۽ ڪلا جي گهر رهيو هو. رات جو هو ڪافي دير ڪچهري ڪندا رهيا هئا. اُتي روپا نالي هڪ چوڪري آهي، جنهن پنهنجي نهايت منڙي آواز ۾ منهنجي وائي: ”تڙي پوندا تارئين، جڏهن ڳاڙها گل. تڏهن ملنداسين.“ ڳاتي هئي ۽ ساري گفتگو ۽ ڳاتل وائيءَ جي ٽيپ پري مون ڏانهن موڪلي هئائون. ان ٽيپ ۾ موتيءَ ڪجهه شيام جا شعر به پڙهيا هئا. پوءِ موتيءَ ۽ ڪلا، شيام کي دبئيءَ گهرايو ۽ مون کي به اچڻ لاءِ خط لکيائون ۽ فون به ڪيائون، پر مان وڃي نه سگهيس ڇو ته مان هاءِ ڪورٽ ۾ ڏاڍو رڌل هوس.

نهایت افسوس جي ڳالهه آهي ته اسين هڪٻئي سان ملي نه ٿا سگهون. اسين جي شاعر آهيون، جي محبت جا پيغمبر آهيون، جي انسان ذات کي امن جو پيغام ڏيون ٿا ۽ تڏل دليون ڳنڍي سگهون ٿا، جي دلين جي وچ ۾ ديوارون ڊاهي انهن کي ملائي سگهون ٿا، اُهي هڪٻئي سان ملي نه ٿا سگهون! ايئن مون لاءِ بمبئيءَ يا دهليءَ پهچڻ ڳالهه جي ڳالهه آهي، پر مون کي خبر آهي ته ڀارت مان موٽڻ کان پوءِ مون سان ڪهڙا ويل وهايا ويندا. پنجابيءَ جا اديب اچي وڃي سگهن ٿا، اردوءَ جا اديب اچي وڃي سگهن ٿا، پر سنڌيءَ جا اديب اچي وڃي نه ٿا سگهن! ڇا اسان جي ادب جو به ورهاڱو ڪيو ويو آهي؟ هي جي اسلام اسلام ڪري اسان جي نڙگهت تي ننهن ٿا ڏين، ڇا اهو ڄاڻن ٿا ته اسان جي زبان ۽ ثقافت جي آڏو اچي، هو اسلام سان دشمني ڪري رهيا آهن؟

* (شوق جوش ۾ آيو ڇاڪاڻ جو مون پنهنجي مٿخاني کي چڱيءَ طرح ٿي سڃاتو)

اڄ منجهند جو ماهتاب محبوب حيدرآباد مان فون ڪيو ته هوءَ 8 جولاءِ تي ٿاڻلينڊ وڃي رهي آهي ۽ ان لاءِ ڪراچيءَ ايندي ۽ مون سان به ملندي. مون کي ماهتاب جي اچڻ جو ٻڌي بيحد خوشي ٿي. جي هوءَ ٻيو ڪوئي ڪتاب نه لکي ها ۽ فقط ”اندر جنين اُڄ“ لکي ها، تڏهن به هن جو سنڌي ادب ۾ پائينده مقام هجي ها. ماهتاب جون ڪهاڻيون به ڏاڍيون چڱيون آهن ۽ ڪنهن ڪنهن ڪهاڻيءَ ۾ ته هوءَ عصمت چغتائيءَ کان به وڌيڪ آهي. ڪهاڻيون ته سُندري به ڏاڍيون چڱيون لکندي آهي، پر هوءَ پاڪستان مان موٽي ”اندر جنين اُڄ“ جهڙو ڪتاب نه لکي سگهي. مان ماهتاب سان سال ۾ هڪ ٻه ڀيرو ملندو رهيو آهيان ۽ هن سان مختلف موضوعن تي گفتو ٿيندي رهي آهي، پر ڇاڪاڻ جو اُن وقت ڪوئي نه ڪوئي هن جي گهر اچي نڪرندو آهي، اسان گفتگو توڙ تائين نه پهچائي سگهندا آهيون. اهو ئي سبب آهي، جو هوءَ مون تي خاڪو مڪمل ڪري نه سگهي آهي ۽ ان ڪري مون هن کي پنهنجي زندگيءَ جي باري ۾ ڪيئي خط لکيا آهن. اهي خط منهنجي آتم ڪهاڻيءَ جو حصو آهن ۽ مان چاهيان ٿو اُهي الڳ ڪتابي صورت ۾ ڇپايان.

هن منهنجن ڪتابن ”ساهيوال جي ڊائري“ ۽ ”رڻ تي رم جهم“ تي مهاڳ لکيا آهن، جي هن جي اُڪير جي ثابتي آهن. يوسف شاهين وانگر هن به مون سان اُن وقت چڱايون ڪيون، جنهن وقت ڪيترائي پنهنجا مون کان ٽهي ويا هئا ۽ بي سبب منهنجي برائي ڪري رهيا هئا. پهاريءَ جي چوٽيءَ تي بيهي ئي ڪوئي پيءُ پهاريءَ جي چوٽيءَ تي نظر وجهي سگهندو آهي، تري ۾ بيهي ماڻهو ايترو مٿي نه ٿا ڏسي سگهن.

ماهتاب جي ڪوڙ ٻه ڇاپڙائيءَ، گلا خوريءَ ۽ خاص ڪري ڪنهن دوست جي ڀرپڻ غيبت سان نه پوندي آهي. قدرت جيترو هن کي خوبصورت چهرو ڏنو آهي، اوتري خوبصورت دل ڏني آهي. مان جڏهن به هن وٽ ويو آهيان، هن منهنجون دعوتون ڪيون آهن ۽

ڪيئي دوست گهرايا آهن ۽ جڏهن به مون هن وٽ شعر پڙهيو آهي، هن جي پٽ مُرشد ساريءَ محفل جي ڪار گذاري مووي ڪئميرا تي پري آهي. محبوب هن جي قدر و قيمت چڱيءَ طرح ڄاڻي ۽ هن جو ڏاڍو خيال رکندو آهي. * هڪ پيري مان هنن جو مهمان هيس. هنن ڪنهن خالي بنگلي ۾ منهنجي رهائش جو انتظام ڪيو هو ۽ پنهنجي دوست نور محمد (تائيم فوتوز واري) کي منهنجي سار سنڀال لاءِ اُتي رهائيو هئائون. صبح جي وقت هن جو پٽ مُرشد مون لاءِ گاڏي ڪاهي آيو ته جيئن مان هنن جي گهر وڃي سگهان. مان جيئن بنگلي مان ٻاهر نڪتس پئي، تيئن چائنٺ وٽ هڪ لسي پٿر تي منهنجو پير ترڪي ويو ۽ مون کي چيلهه جي هڏيءَ وٽ زبردست چوٽ آئي. مان موٽي اچي پلنگ تي لپتي پيس. ٿوريءَ دير ۾ محبوب سان گڏ ماهتاب پهچندي آئي. مُرشد کي Spray ڏنائين ته منهنجي سور گهٽائڻ لاءِ مون کي هڻي ۽ پاڻ تيستائين نه وئي، جيستائين مون کي ڪجهه آرام آيو. ان وقت هن جي منهن تي جا انساني همدرديءَ جي ڪيفيت نظر آئي. سا اڃا تائين مون کان نه وسري آهي، ڇو ته اهڙي ڪيفيت مون ان کان اڳ يا ان کان پوءِ ڪنهن به انسان جي منهن تي نه ڏني آهي. هوءَ نه رڳو برڪ اديب آهي، پر هن جي فطرت ۾ ادب نوازيءَ جو پهلو به بي مثال آهي. فرانس جي Madame de pompadour جي فطرت جا ڪجهه ڪمزور پهلو خيال ۾ رکي مان هن سان ماهتاب جي پيٽ ڪونه ٿو ڪريان. ماهتاب هڪ آدرشي زال ۽ ماءُ آهي ۽ هن وانگر امير طبقي مان نه آهي. پر مون کي هن جي ادب نواز شخصيت مان ايترو چڱن ملندو آهي، جيترو والٽير، کي مادام دي پامپدور جي دوستيءَ مان ملندو هو.

* محبوب شيخ، ماهتاب محبوب جو مڙس، جو ڪجهه سال ٿيندا، گذاري ويو آهي (ت. ج)

پنجينءَ جولاءِ تي مرتضيٰ سولنگي ۽ اڪبر زيدي آيا، مرتضيٰ سولنگي استيل مل ۾ ملازم آهي. معلوم نه آهي. هو اُتي ڪهڙو ڪم ڪندو آهي. هن کان اهو سوال پڇندا آهيون ته روسين وانگر جواب ڏيندو آهي ته ”مان ورڪر آهيان.“ مون اڳ ئي لکيو آهي ته هوسڪر ۾ مون وٽ اپتل دت جو انقلابي ٽيڪيٽر تي ڪتاب ڪٿي آيو هو. هن جي دوست اڪبر زيديءَ چليءَ مان هسپانوي ٻوليءَ ۾ ڊاڪٽوريٽ ڪئي آهي ۽ هو ڪراچي يونيورسٽيءَ ۾ هسپانوي زبان پڙهائيندو آهي. مرتضيٰ سولنگيءَ کي معلوم هو ته اڳ شاهد مون کي چليءَ جي اشتراڪي شاعر-راڳيءَ وڪٽر هارا (Victor Jara) جي شاعريءَ جو انگريزي ترجمو ڏنو هو ۽ بيدل مسرور پڻ ڪيترن ڪئسيٽن سان گڏ هن جي آواز ۾ هسپانوي گيتن جي ڪئسيٽ به مون کي ڏني هئي، جا مان اڪثر اسر جو چانهه پيئڻ وقت ٻڌندو آهيان. ناشتي تائين مان روز موسيقي ٻڌندو آهيان. ان ۾ بنگال جا انقلابي گيت، بينگالي لوڪ گيت، پرچم گروپ جا انقلابي گيت، بئري وائيٽ (Bary White) ۽ ڪجهه روسي ڪمپوزر نيره نور جو ڳاتل فيض جو ڪلام امير خسرو جو ڪلام اقبال بانوءَ جو فيض ۽ غالب جو ڪلام مهدي حسن جو ”نڊيا ڪناري موري ناؤ“، ۽ ڪيئي سنڌي لوڪ گيت ٻڌندو آهيان. وڪٽر هارا جو آواز مون کي ڏاڍو وڻيو هو. مان ان آواز کان ايترو ته متاثر هوس، جو وڪٽر هارا تي سنڌيءَ ۾ هڪ نظم لکيو هوم جو منهنجي ڪتاب ”راج گهاٽ تي چنڊ“ ۾ ڇپيو آهي ۽ جنهن جو انگريزيءَ ۾ ترجمو مرتضيٰ سولنگيءَ وڪٽر هارا جي بيوه جون هارا کي انگلنڊ موڪليو هو. جا وڪٽر هارا جي شهادت کان پوءِ چليءَ مان لڏي اچي انگلينڊ ۾ رهي آهي. جون هارا جواب ۾ مون لاءِ سلام موڪليا هئا ۽ شڪريي جو اظهار ڪيو هو. منهنجي وڪٽر هارا ۾ ايتري دلچسپي ڏسي اڪبر زيديءَ مون لاءِ وڪٽر هارا جي زندگيءَ تي لکيل جون هارا جو انگريزيءَ ۾ ڪتاب تحفي طور آندو هو جو هو چليءَ مان واپسيءَ تي منهنجي لاءِ ڪٿي آيو هو هن مرتضيٰ سولنگيءَ

کي چيو ته جيڪر مان پنهنجي شاعريءَ جي ڪنهن ڪتاب تي پنهنجو نالو لکي هن کي ڏيان ته هو ڏاڍو خوش ٿيندو. مون وٽ ”ڪپر ٿو ڪُن ڪري“ جي ڪاپي پئي هئي، جا مون هن کي پنهنجو نالو لکي ڏني ۽ ٿوري دير کان پوءِ هن کان چليءَ ۾ زندگيءَ جو حال احوال وٺي هنن کان موڪلايو. مرتضيٰ سولنگي هڪ ڀيرو شاهد سان گڏ مون وٽ سکر آيو هو ۽ يوناني شاعر يانس رٽسوس (Younis Ritsos) جي منتخب شاعريءَ جو انگريزيءَ ۾ ترجمو مون کي ڏنو هئائين، جنهن مون کي ڪافي متاثر ڪيو هو. رٽسوس کي ساري زندگي ڪاٻيءَ ڌر سان همدرديءَ ڪري ظلم و ستم جو نشانو بڻايو ويو آهي. 1936ع ۾ هن جو هڪ ڪتاب سٿلونیکا* ۾ زيوس (Zeus) جي مندر سامهون ٻين ترقي پسند ڪتابن سان گڏ جلايو ويو هو. ان ۾ هن هڪ محنت ڪش جي قتل تي نوحو (Lament) لکيو هو جنهن کي استرائيڪ هلندي قتل ڪيو ويو هو. ٻي جنگ عظيم ۽ يونان ۾ قومي مزاحمت جي تحريڪ (National Resistance Movement) جي خاتمي کان پوءِ رٽسوس ٻين ڪيترن ئي دانشورن سان گڏ چئن سالن لاءِ اندروني سياسي جلاوطني Internal Political exile ۾ يوناني ٻيٽن تي موڪليو ويو هو. هن جي ڪتابن تي بندش وڌي وئي هئي. 1954ع تائين هن کي ڪجهه به ڇپائڻ جي اجازت ڪانه هئي. 1967ع جي ڪوڊي تا (Coup Detat) کان پوءِ وري هن کي ساڳيءَ طرح اندروني جلاوطنيءَ ۾ موڪليو ويو هو ۽ ڪجهه وقت کان پوءِ گرفتاريءَ هيٺ رکيو ويو هو ۽ هن جا ڪتاب 1972ع تائين بندش هيٺ هئا. هن کي لينن امن انعام ۽ 1979ع تائين بيا ڪيترائي بين الاقوامي انعام مليا آهن. هن جا نظم چڻ يونان جي روزمره جي زندگيءَ جو عڪس آهن. ايئن ٿو لڳي ته هن جي شاعري چڻ ڪيترن ئي ترت عڪسي فوٽن (Snap Shots) جو ڪوئي البم آهي، جنهن ۾ ماڻهن، جاين ۽ وارداتن جا فوٽوگراف آهن، جي پنهنجي

* سٿلونیکا Salonika: يونان ۾ هڪ شهر

ليکي ته عام رواجي ۽ ڀسا آهن، پر غور سان ڏسبو ته نه رڳو اُهي يونان جي زندگيءَ جو عڪس آهن، پر انهن کي هڪ باطني (Mystical) ۽ سياسي گهرائي به آهي. مثال طور هڪ ويران ڪناري تي ڪوئي سمنڊ ۾ تڙ ٽڪڙ ۾ ٽپي ٿو هڪ اگهو ماڻهو جو ويجهي ڪلال خاني مان سنگيت ٻڌي ٿو پنهنجي بيهاريل لاريءَ ۾ هڪ ڊرائيور پنهنجن هندائن جي ڏير تي نظرداري ڪري ٿو ۽ جنهن وقت هن کي ڪجهه چوڪريون آڏيءَ اک سان ڏسن ٿيون، تنهن وقت هو ڦٽو ٿو ڪڍي وارن کي ڏٺي ٿو سمنڊ جي پاسي سان ڪنفي ۾ پوڙها مهاڻا ڪلرائين ڪڙڪين پٺيان ويٺل نظر اچن ٿا، ڪٿي ڪنو ٿيندڙ ميوو ڪنو ٿيل آهي، ڪٿي اُس ۾ چمڪندڙ پوچر آهي، هڪ زائنان تسبيح سوري رهي آهي ۽ هن جي ڀر واري ڪمري ۾ ميت رکيو آهي، هڪ درز سانجهيءَ جو پنهنجي دڪان جا روشن دان به بند ڪري رهي آهي ۽ پنهنجن ڏندن جي وچ ۾ ڪيئي سيون به جهلي بيٺي آهي. مون ڪيئي سال اڳي ”ڪلهي پاتم ڪينرو“ جي ڪجهه غزلن ۾ اهڙا تجربا ڪيا هئا، مثال طور:

سانجهي مانجهي بيت ٻڌا،
پر تي آڱ مٿان آونگه

-

آس- آ سونهان رڻ ۾ رات
گگهايل گهوڙا بيوس واڳ

-

موتئي جون مالهائون، منڌ
من- مندر جي چائنٺ، شام

-

وڻ وڻ تي ڪوماڻا ڪانو
پن پن ۾ پڙلاءُ نه ڪو.

-

ٻاهر رنگا رنگ شفق
پيڇري ۾ پنڇيءَ جي شام

نانگا، مينهوڳيءَ ۾ مڇ
ڪاريءَ نانگڻ جهڙي رات.

اندر سينخون، ڪوٽ ڪڙا
ٻاهر ڪونجون، هير هڳاءُ.

رتسوس ۾ ڪٿي مصوري وڌيڪ دلڪش، پر مشڪل آهي ۽ ان جي پوري پرڪ لاءِ يوناني زندگيءَ سان آشنائي ضروري آهي. ”سامونڊي“ عنوان سان هڪ نظم ۾ ڏڪيءَ (Wharf) تي هڪ ماڻهو مڇي ڪپي رهيو آهي. ڪافي رت هاريل آهي، جنهن کي ڏسي ٻه زالون چون ٿيون ته ڳاڙهو ڄميل رت ان ماڻهوءَ جي خوبصورت ڪارين اکين سان ڪهڙو نه ميل ڪائي ٿو! ان کان پوءِ ڌيان مٿي گهٽيءَ ڏانهن وڃي ٿو جتي ٻار ساڳئي تارازيءَ جي هڪ پڙ ۾ مڇي ۽ ٻئي پڙ ۾ ڪرٽلا وجهي توري رهيا آهن. نظم هڪ تصوير آهي، اها ڏڪيءَ کان تارازيءَ تائين وقت ۾ سفر نه ٿي ڪري، پر ٻئي شيون ساڳئي وقت پسائي ٿي، جڻ ته يوناني مصور ايل گريڪو (El Greco) جي ڪائي تصوير يا ڪائي بازنطيني مورتي (Byzantine Icon) آهي.

مئي 1966ع ۾ جڏهن سئلوينڪا هڪ ڏهاڪي لاءِ اشتراڪي تحريڪ جو مرڪز هو تڏهن پگهارن جي اضافي تي پيل آجوڳ بندش سبب هڙتال ٿي. پوليس هڙتالين تي فائر ڪيا ۽ ٻارهن ڄڻن کي ماري وڌو ۽ سون کي ڦٽي وڌو. ٻئي ڏينهن تي اخبارن ۾ هڪ ماءُ جو فوتو گراف آيو جنهن کي ڪارا ڪپڙا پيل هئا ۽ جا پنهنجي مري ويل پٽ تي روئي رهي هئي، جنهن جو لاش سئلوينڪا جي هڪ گهٽيءَ ۾ پيو هو. انهيءَ فوتو رتسوس کي ايترو ته متاثر ڪيو جو ٻن ڏينهن کان پوءِ هن اُن تي هڪ زبردست نوحو (Dirge) لکيو ۽ انهيءَ سانحي کي

ڪرست جي صليب (Crucifixion) وانگر ڏيکاريو. ان نوحی ۾
 وڇوڙيل ماءُ پنهنجي پٽ لاءِ زار زار روئي رهي آهي ۽ چوي ٿي:
 مٽي جي مهيني ۾ هڪ ڏينهن تون مون کي ڇڏي وئين،
 مٽي جي هڪ ڏينهن مون توکي هميشه لاءِ وڃايو...
 هوءُ نه ٿي سمجهي سگهي ته هن جو پٽ ڇو ماريو ويو. هن جي پٽ
 جا سياسي ارادا هن جي سوچ ۾ نٿا اچي سگهن، پر هوريان هوريان هن
 جي شعور ۾ ڦيرو اچي ٿو ۽ آخر ۾ هن کي ان مستقبل تي اعتبار اچي
 وڃي ٿو جنهن وقت انسان هڪ ٻئي سان محبت ڪندا ۽ متحد ٿي
 ويندا، ۽ اهڙي مقصد لاءِ هوءُ پنهنجي جدوجهد جاري رکڻ جي عزم جو
 اظهار ڪندي چوي ٿي:

منهنجا پٽ! مان تنهنجن رفيقن سان شريڪ ٿيان ٿي
 ۽ پنهنجو غصو هنن جي غصي ۾ شامل ڪريان ٿي،
 مون تنهنجي بندوق سنڀالي آهي، سمهي پئھ منهنجا پٽ،
 هاڻي ڀلي سمهي پٽ!

ڪيترن مهينن کان پوءِ ميٽاڪساس (Metaxas) * جي يونان ۾
 آمريت قائم ٿي ۽ انهن نظمن کي زيوس (Zeus) جي مندر سامهون
 جلايو ويو ۽ پورا ٻه ڏهاڪا اُهي وري ڇپجي نه سگهيا. اُن عرصي ۾ نه
 رڳو يونان ميٽاڪساس جي آمريت ڏٺي، پر ان عرصي ۾ يونان جرمنيءَ
 جي والار ۾ به آيو ۽ ٻه خانه جنگيون به ٿيون.

رتسوس جي شاعري نه رڳو دانشور طبقي کي متاثر ڪيو. پر
 خلاصي، ميربحر ۽ ٽئڪسي ڊرائيور به ان کان ناواقف نه هئا، دراصل
 هن جي شاعري يونان جو غير سرڪاري قومي ترانو ٿي پئي. مان يونان
 ته ڪو نه ويو هوس، پر استنبول جي ٻاهران ايجين سمنڊ (Aegean)

* جنرل ميٽاڪساس (1936ع - 1941ع) ٽين سڀيتا (Third Civilization) جو پايو وڌو. جا
 هڪ لڳ ڀڳ فاشسٽ ايامڪاري هئي، جنهن ۾ سرڪار جي مخالفت تي بندش هئي ۽
 ڪميونسٽ پارٽي زير زمين هلي وئي هئي. اپريل 1941ع ۾ نازي جرمني يونان کي والاري
 ٿي ۽ انگريز فوج کي ڪريٽ (Crete) جي رستي ڀڄي وڃڻ لاءِ مجبور ڪيائين.

(Sea) ڏٺو هئم. جو استنبول ۽ يونان جي وچ تي آهي. دراصل شيرينتن هوٽل جنهن ۾ مان لٿل هوس. ان سمنڊ جي ٻاهران چاليهارو قدمن تي هو. ان ڪري مان رتسوس جي نظم "March of Ocean" ۾ Inexhaustible song of nocturnal waves (رات جي وقت چولين جو اُڪت گيت) ۾ جا ڪيفيت آهي. سا چڱيءَ طرح سمجهي سگهان ٿو.

جيئن سياسي حالتون ابتر ٿينديون ويون، تيئن رتسوس سياسي موضوعن تي وڌيڪ لکڻ لڳو ۽ ان ڪري هن جي نظمن جي فورن اشاعت ناممڪن ٿي پئي. جرمنيءَ جي فوجي تسلط مان آزاديءَ کان پوءِ، خانہ جنگيءَ ۾ ڪاٻيءَ ڌر شڪست کاڌي، ۽ ڊسمبر 1944ع ۾ برتش ٽئڪن جي مدد سان ڪاٻيءَ ڌر کي ختم ڪيو ويو. پوءِ يونان ۾ ظلم جو راج شروع ٿي ويو. ڪاٻيءَ ڌر ۽ ساڄيءَ ڌر ۾ ويڇواڳي کان وڌي ويو ۽ ٻي خانہ جنگي شروع ٿي وئي. رتسوس، ٻين اديبن سان گڏ روس، آمريڪا ۽ برتن کي اپيل ڪئي ته جو به يونان ۾ وهي واپري رهيو آهي، هو ان تي غور ڪن.

جي به مزاحمت ڪندڙ جنگي جوڏا هارائي چڪا هئا، نه رڳو انهن جا، پر انهن کان به اڳ، جي به يونان جي آزاديءَ لاءِ وڙهيا هئا ۽ جي اڳتي وڙهڻا هئا، هن انهن سڀني جي ساراهه جا گيت لکيا ۽ جدوجهد کي اتساهڻ لاءِ ماضيءَ ۾ پنهنجا هيرو تلاش ڪيا. ان ڪري 1962ع ۾ هن جا ڪتاب وري بندش هيٺ آندا ويا. ڪيتري نه اڏول ويساهه سان هو چوي ٿو:

هاڻو دنيا خوبصورت آهي.

هي انسان،

جو وڻن جي چانور ۾ ويٺو آهي،

۽ پيار جي خوشيءَ ۾ روئي ويٺو موت کان ڏاڍو آهي.

ان ڪري ئي اسان گيت ڳايون ٿا

ڪوئي به اسان جي گيت کي خاموش نه ٿو ڪري سگهي.

دنيا خوبصورت آهي. مان ورجايان ٿو.

خوبصورت، خوبصورت، خوبصورت.

۽ اسان ڳائيندا رهنداسين.

مون رتسوس جي شاعريءَ ۽ زندگيءَ تي سکر ۾ پڙهيو هو. هيٺئر وڪترهارا جي زندگيءَ تي جون هارا جو لکيل ڪتاب شروع ڪيم. رات جو ٻارهيون بچي جڏهن مون سارو ڪتاب پڙهي پورو ڪيو تڏهن مون محسوس ڪيو ته منهنجيون اکيون پڙهي پڙهي ڏاڍيون ٽڪجي پيون آهن. ڪتاب ايترو دلچسپ هو جو پڙهڻ وقت چڻ ٿڪ جو احساس ئي نه ٿيو. وڪترهارا چليءَ جو راڳي شاعر هو جو هڪ افسانو تي چڪو آهي. هن جي زال جون هارا انگريز آهي. پيار ڪيئن ٻن پرديسين کي چڪي هڪ ٻئي جي آغوش ۾ آڻي ٿو ڪيئن هو هڪٻئي جي زندگيءَ ۾ سمائجي وڃن ٿا، ڪيئن هڪٻئي جي آس نراس ورهائين ٿا ۽ انقلاب لاءِ گڏجي ڪم ڪن ٿا، ان جو حيرت انگيز داستان آهي اهو ڪتاب. وڪترهارا چڻ ته منهنجون ننڍو پيءُ هو جنهن کي 1973ع ۾ چليءَ جي فوج قتل ڪيو هو. هن جي شاعري ان جو زندهه ثبوت آهي ته گيت انقلاب جو بهترين ساٿي ٿي سگهي ٿو. جون هارا ڪتاب ۾ اهو سارو هنگامه خيز دور اُجاگر ڪيو آهي، جنهن ۾ هُن وڪترهارا سان گڏجي ڪم ڪيو هو ۽ جنهن ۾ وڪترهارا جي شاعريءَ تحريڪ جو روپ ورتو هو. جنهن سئلويدار آلندي (Salvador Allende) کي آخر اقتدار ۾ آندو هو.

* (سئلويدار آلندي - چليءَ جو مارڪسٽ سياستدان. 1908ع ۾ ڄائو هو ۽ 1933ع ۾ چليءَ جي سوشلسٽ پارٽي ٺاهڻ لاءِ جاکوڙ ڪئي هئائين. 1942ع ۾ هو ان جو جنرل سيڪريٽري مقرر ٿيو ۽ نيٺ 1970ع ۾ چليءَ جو پريزيڊنٽ ٿيو. هو آمريڪا جي سازش سان ڪيل فوجي ڦير گهير (Coup D'etat) خلاف وڙهندي ماريو ويو. مشهور شاعر پبلونرودا هن جو دوست به هو ۽ سفير به هو. جون هارا جي ڪتاب ۾ ٻنهي جي تصوير گڏ ڏني وئي آهي. آلندي جي قتل کان ٿورو وقت پوءِ پبلونرودا مري ويو. مون کي جڏهن دل جو دورو پيو هو ته مون اسپتال ۾ هيٺيون نثري نظم لکيو هو جو ”پٽڻ ٿو پور ڪري“ ۾ شايع ٿي چڪو آهي:

”ڇا، اهو سوچي

ته آلندي جي موت کان پوءِ پبلونرودا اسپتال ۾ ڪيئن مئو

هڪ هنڌ وڪٽر هارا چيو آهي:
 ”پاڻيءَ ۾ چنڊ
 شهر مان وهي رهيو آهي،
 ڀل جي هيٺان ڪوئي ٻار
 پرواز جو خواب لهي رهيو آهي.
 شهر هن کي بند ڪيو آهي
 ڌاتوءَ جي پيجري ۾،
 ٻار اهو ڄاڻڻ ڪانسواءِ ته راند ڪيئن ڪيڏي آهي
 پوڙهو ٿي وڃي ٿو.
 توهان وانگر گهر ڪانسواءِ
 گهڻا گهوماڻيون ڪائيندا وڌندا؟
 پئسي سان آسان آهي
 محبت جو وجود،
 ڪيڏا نه تلخ ڏينهن هوندا آهن
 جڏهن اها نه هوندي آهي!
 جڏهن لاطيني آمريڪا ۾ ترقي پسند ڪئٽولڪ فرقي وارن ۽
 مارڪسٽن ۾ ويجهڙاڻپ ۽ گهري ڏيٺ ويٺ پيدا ٿي چُڪي هئي،
 وڪٽر هارا هڪ نهايت اُتساهيندڙ نظم لکيو هو جو هيٺ ڏجي ٿو:
 ”اٿي بيٺه!
 پهائڻ کي ڏس
 واءِ سج ۽ پاڻيءَ کي ڏس.
 تون، جو دريائن جا لاڙا بدلائي سگهين ٿو
 تون، جو بچ چٽين ٿو
 پنهنجي روح جي پرواز لاءِ،
 اٿي بيٺه.

مان پنهنجي موت جي ريه رسل ڪري رهيو آهيان؟
 منهنجي دل جي دوري کان ڪجهه وقت اڳ ذوالفقار علي ڀٽي کي ڦاسي اچي چُڪي هئي.

پنهنجن هٿن کي ڏس
 پنهنجي پاءُ کي پنهنجو هٿ ڏي
 ته جيئن اوهان اُسري سگهو
 اسان گڏجي هلنداسين
 خون جي رشتي ۾ متحد،
 اڄوڪي ڏينهن اسان مستقبل ٺاهينداسين.
 اسان کي پنهنجي آقا کان نجات ڏي
 جنهن اسان کي مصيبت ۾ وڃڻايو آهي.
 شال تنهنجي برابري ۽ انصاف جي بادشاهت اچي!
 گهل، ائين گهل جيئن پهاري پيچري ۾
 پاڻ ٿي پيدا ٿيندڙ گل تي واءُ گهلندي آهي.
 منهنجي بندوق جي ناليءَ کي باهه جيان صاف ڪري ڇڏ
 شال ڌرتيءَ تي تنهنجي خواهش پوري ٿئي!
 اسان کي پنهنجي سگهه ڏي ۽ جدوجهد لاءِ همت ڏي
 اُتي بيهه

پنهنجن هٿن کي ڏس!
 پنهنجي پاءُ جو هٿ وٺ ته جيئن تون اُسري سگهين.
 اسان گڏجي هلنداسين خون جي رشتي ۾ متحد ٿي،
 هاڻي ۽ پنهنجي موت جي پهر ۾:
 اهي گيت محنت ڪش طبقي ۾ باهه وانگر پکڙجي ويا. مٿئين
 ڪتاب ۾ هڪ باب آهي ”گيت لاءِ بهترين مڪتب زندگي خود آهي.“
 مون اها ڳالهه تڏهن نهايت شدت سان محسوس ڪئي هئي، جڏهن
 جي. ايم. سيد جي سالگرهه تي مون پنجاهه هزار ماڻهن جي ميڙ ۾
 پنهنجي آڀيرا ”دودي جو موت“ پڙهي هئي.

وڪٽر هارا پنهنجن گيتن ۾ پنهنجي انت جي پيش گوئي ڪئي
 آهي. 1965ع ۾ انڊونيشيا ۾ ڪميونسٽن جي قتل عام کان پوءِ چليءَ ۾
 رجعت پرستن ديوارن تي نعرا لکيا: ”جڪارتا اچي رهي آهي.“ سي آءِ

اي پنهنجون خُفيه سرگرميون چلِيءَ ۾ شروع ڪري ڏنيون. آمريڪا
جهڙي زبردست دشمن خلاف چلِيءَ جي ترقي پسند ڪاٻيءَ ڏَر ۾ پورو
اتحاد نه هو. فاشزم جي خلاف وڪٽرها را هينيون گيت لکيو جو نيٺ
اڳڪٿي ثابت ٿيو:

”هڪ ڀيرو وري هو داغدار ڪري رهيا آهن
منهنجي وطن کي عوام جي خون سان،
اُهي بظاهر ڳالهه ته آزاديءَ جي ٿا ڪن
پر انهن جا هٿ اُنهن جي جرم سان داغدار آهن.
جيڪي اسان ٻارءَ کي
پنهنجن مائن کان جدا ڪرڻ چاهين ٿا
۽ انهيءَ صليب کي وري ٺاهڻ چاهين ٿا
جا ڪرست ڪلهن تي ڪٽي هئي.
هواها بدناموسي لڪائڻ چاهين ٿا
جا هنن کي صدين کان ورثي ۾ ملي آهي،
پر هو خوني آهن ۽ اهي ٻار
هنن جي چهرن تان مٽائي نه ٿا سگهجن.
اڳيئي هزارن پنهنجورتن ڏٺو آهي
۽ اُن جا درياھ وهي چُڪا آهن،
مان هاڻي رهڻ چاهيان ٿو
پنهنجي ٻار ۽ پنهنجي ڀاءُ سان
اُنهيءَ نئين دنيا ۾
جا اسان گڏجي هر روز ٺاهي رهيا آهيون.
اوهان جا دڙڪا مون کي هيسائي نه ٿا سگهن،
اي اذيت جا بانيو!
اُميد جو ستارو
اسان جي ساٿ رهندو.
عوام جو طوفان مون کي سڏي رهيو آهي

عوام جو طوفان مون کي ساٿ نيئي رهيو آهي.
 طوفان، جو منهنجي گلي مان گونجي رهيو آهي
 ۽ منهنجي دل اوهان تائين پهچائي رهيو آهي.
 منهنجي شاعريءَ کي ٻڌو ويندو
 جيستائين موت مون کي کڻي وڃي،
 عوام جي رستي تي ويندي
 هاڻي ۽ هميشه لاءِ.

پر ”جيستائين موت مون کي کڻي وڃي“ واريءَ ست جي مايوسي
 هن کي نه وڻي ۽ ان کي،
 ”جيستائين منهنجي دل ڌڙڪندي رهندي“

پر ڦيرايائين.

هيءَ شاعري نه هئي، طوفان هئي، جنهن تائين پهتي، ان کي پاڻ ۾
 ويڙهي وئي. اهي گيت آگ وانگر ٻري رهيا هئا، ۽ جڻ سوين مشعل
 بردار جلوس پيدا ڪري رهيا هئا. ڪتاب ۾ جون هارا ڏيکاريو آهي ته
 ڪيئن انهيءَ انقلابي فضا ۾ ڪيئي فاشست، فوج جي انهيءَ حصي
 سان ملي، جو سي آءِ اي جي اثر هيٺ هو ڏهڪار پيدا ڪري رهيا هئا.
 ان ڪري جون هارا پنهنجا ٻار پنهنجي گهر مان ڪڍي وئي ۽
 پبلوروا جي ڀرسان هڪ ننڍي گهر ۾ وڃي رهي. وڪٽرها کي
 فوجي تربيت هئي ۽ ان جو امڪان هو ته خانہ جنگيءَ ۾ هن کي حصو
 وٺڻو پوي. پوئين گيت ۾ وڪٽرها لکيو:

”منهنجي ڳتار شاھوڪارن لاءِ نه آهي

نه نه، اهڙي ڪا به ڳالهه نه آهي.

منهنجو گيت اها سڙهي آهي

جا مان ستارن تائين ناهي رهيو آهيان،

ڇو ته گيت کي تڏهن معنيٰ ٿي سگهي ٿي

جڏهن اُهو رباب وانگر گونجي ٿو.

انهيءَ ماڻهوءَ جي رڳ رڳ ۾

جو ڳائيندي مري ٿو

۽ پنهنجو گيت سچائيءَ سان ڳائي ٿو.“

11 سيپٽمبر 1973ع تي فوجي جنرل، آگسٽوڀنوشي،* چليءَ تي فوجي تسلط ڪيو ۽ صدر آلندي قوم کي ريڊيو تي مخاطب ٿي، ساريون گوليون جي هن وٽ موجود هيون، دشمن تي هلايون ۽ پيش نه پيو ۽ مقابلو ڪندي مارجي ويو. وڪتر هارا ٻين هزارها ڪاٻيءَ ڏر وارن سان گڏ ماريو ويو. هو به ڏينهن گم ٿي ويو ۽ هن جي زال، جون، فون تي معلومات لاءِ تڙپندي رهي ۽ ٽئين ڏينهن تي ڪنهن ڪامريڊ (Companera) هن کي وڪتر جي موت جو اطلاع ڏنو. جون ڪيئن مرده خاني ۾ وڪتر جو لاش ڳولي لڌو ۽ ان جي پوءِ تدفين ڪئي. ان جو احوال ڏاڍو ڏکوئيندڙ آهي. مون جڏهن ڪتاب پورو ڪيو ته مون کي اها رات ياد آئي، جڏهن اسان کي جنرل ضياءَ جي مارشل لاءِ ۽ ڀٽي جي گرفتاريءَ جي خبر پئي هئي ۽ مون ۽ ربانيءَ وي، سي هائوس، ڄامشوري، ۾ جاڳي رات گذاري هئي ۽ مستقبل جي امڪانات تي سوچيو هو. ٿوري وقت کان پوءِ ڀٽو جيل مان آزاد ٿيو هو ۽ اخباري بيان ڏنو هئائين ته ”منهنجا مخالف ڪراچي يونيورسٽيءَ کي استعمال ڪري رهيا آهن، جي مان سنڌ يونيورسٽيءَ وڃان ته؟“

ٻئي ڏينهن تي مون وٽ صديق کرل آيو هو جو پيپلزپارٽيءَ جو سرگرم ڪارڪن هو ۽ هاڻي سکر ۾ وڪالت ڪندو آهي، ان مون کي ڀٽي جي بيان ڏانهن ڌيان ڇڪايو ۽ مون هن کي چيو: ”مون کي ڀٽي وي، سي ڪيو آهي. جي هو سنڌ يونيورسٽيءَ ايندو ته مون کي هن جي آجيان ڪرڻي پوندي پوءِ نوڪري وڃي ته وڃي.“

رهائيءَ کان پوءِ ٿوري وقت ۾ ڀٽو وري هڪ طوفان وانگر اُڀري رهيو هو. جڏهن هن کي وري گرفتار ڪيو ويو. پوءِ هن تي ڪيس هليو ۽ سپريم ڪورٽ تائين هن جي ڦاسيءَ جي سزا بحال ڪئي وئي. هن

* آگسٽوڀنوشيءَ کي مخاطب ڪري مون هڪ نثري نظم لکيو آهي، جو ڇپجي چڪو آهي.

جي ڦاسيءَ واريءَ رات مان مرحوم غلام مصطفيٰ شاھ، سيشن جج، حيدرآباد، وٽ ويٺو هوس. جو ڪنهن وقت منهنجو وڪالت ۾ پياڻيو رهيو هو ۽ جو ڪجهه سال اڳ گذاري ويو جڏهن هو سنڌ جو هوم سيڪريٽري هو. هو سلطان ڪوٽ جو هو ۽ آغا غلام نبي خان جو دوست هو جو ڀٽي جي دور ۾ پاڪستان جي سينيٽ جو وائيس چيئرمين هو. آغا غلام نبي خان غلام مصطفيٰ شاھ کي فون ڪيو ته ”پير بخش ڀٽي هن کي فون ڪيو آهي ته ڳڙهي خدا بخش ۾ فوج جي پراسرار چرپر آهي ۽ اڃ رات ڪجهه ٿيڻ وارو آهي.“ مون کي يڪدم ڪٽڪو ٿيو ته ڀٽي جي موت جي سزا گهٽائي ڪا نه وئي. ٻئي ڏينهن تي مان وي سي آفيس ۾ ويٺو هوس ته حيدرآباد جي ڪمشنر الله بخش سومري مون کي فون تي چيو: ”نوين بجي اوهان هندستان جو ريڊيو ٻڌو؟“ هن جو آواز ڏاڍو گنڀير هو. مون هن کي چيو: ”نه، پر هاڻي ساڍي ڏهين بجي ريڊيو پاڪستان تي سڀ ڪجهه معلوم ٿي ويندو.“ مون گهران ٽرانزسٽر گهرايو. ان وقت پروفيسر نور علي کوجو مون وٽ ويٺو هو. ٿوريءَ دير ۾ ريڊيو تي ڀٽي جي ڦاسيءَ جي خبر ٻڌي نور علي زار زار روئڻ لڳو. هن کي خواب خيال ۾ به ڪو نه هو ته ڀٽي کي ڦاسي ڏني ويندي. مون خاموشيءَ سان هن کي ڪيسي مان رومال ڪڍي ڏنو ته جيئن هو پنهنجون اکيون اڳهي سگهي، ۽ پنهنجي وائيءَ جي هيءَ ست پڙهي:

اڳهو ميان اڪيون پوي، جيئن نه پچار!

ووءِ ميان، ووو ميان!

پر نور علي سمجهي نه سگهيو ته مان ڇا ٿو چوان. دراصل مون کي ڀٽي جي موت جا پرون ڪافي وقت اڳي پوندا هئا. هيٺين وائي، جا پوءِ منهنجي ڪتاب ”لڙيو سج لڪن ۾“ ڇپي آهي، ڀٽي جي ڦاسيءَ کان اٽڪل هڪ سال اڳ ”مهراڻ“ س ماهيءَ ۾ ڇپي هئي:

ناهي موت ميار

ووءِ ميان، ووو ميان!

صليبن جي سامهون
ڪيڏي آهي قطارا!

ووءِ ميان، ووو ميان!

لُريءَ ۾ لڙڪن پيا
گنڌ نوايل يار

ووءِ ميان، ووو ميان!

آهن آڌ ڦلار ۾
ڪيڏا ڪپيل ڌارا!

ووءِ ميان، ووو ميان!

لال لَهوءَ ۾ لُونڌڙيون
ڪيڏا ڪير ڪپارا!

ووءِ ميان، ووو ميان!

اُگهو ميان اڪيون،
پوي جئن نه پچارا!

ووءِ ميان، ووو ميان!

ساني ڀري رڪو ساه ۾
پنهنجا قول قرار

ووءِ ميان، ووو ميان!

زندگي به عجيب شيءِ آهي. ڪهڙا ڪهڙا واقعا انسان جي
زندگيءَ ۾ اچن ٿا! هڪ ڀيري مان ايم پي اي هاسٽل ڪراچيءَ ۾ رهيل
هوس ۽ غير معمولي طور دير سان اُتي 9 بجي ڇانهن پي رهيو هوس ته
سراج جو فون آيو: ”ياڙا مان سراج ٿو ڳالهائين، تو رڀڊيو ٻڌو؟“ سراج
پڇيو.

”نه“ مون جواب ڏنو. ”شيخ مجيب کي فوجين گوليون هڻي ماري
وڌو!“ سراج چيو. منهنجو هٿ لڏيو ۽ ڪوپ ڌرتيءَ تي ڪري، چيهون
ٿي ويو. مان زندگيءَ ۾ پهريون ۽ پويون ڀيرو جنهن سياسي پارٽيءَ ۾

شامل ٿيو هوس، اُها هئي شيخ مجيب جي عوامي ليگ، جنهن جي آءِ
مرڪزي ڪميٽيءَ تي هوس ۽ شيخ مجيب پرائيم منسٽر ٿيڻ کان پوءِ
مون کي سنڌ جو گورنر مقرر ڪرڻ تي چاهيو. اهو سارو احوال مان
پنهنجي آتم ڪهاڻيءَ جي حصي ”ڌرتي منهنجو ديس“ ۾ لکي رهيو
آهيان.

دراصل جيترو ڪوئي شاعر تاريخ جي لپيٽ ۾ هوندو آهي، اوترو
مون کي وڻندو آهي. تاريخ کان الڳ تلڳ، پنهنجيءَ دنيا ۾ گم سم
ويڳاڻا يا واٽڙا شاعر مون کي نه وڻندا آهن.

صبح جو چئين بجي جاڳ ٿي. ڪنن ۾ پنهنجي ست ”اُت! اُت!“
لک! اُت! اُت! لک! اُت! اُت! لک! جي به آهين ڏينهن چار..“ ٻُري رهي
هئي. ڪمري ۾ اليومينم جي دريءَ مان رستي تي ويندڙ ايڪٽريڪٽر
ڪارن تي نظر پئي ٿي ۽ انهن جي بئين جون روشنيون رستي تي پيل
برسات جي پاڻيءَ ۾ چمڪنديون ٿي گذري ويون. ٻاهران ته ايئن ٿو
لڳي ته مان هن دور جي سياست کان پري رهيو آهيان ۽ پنهنجي
ڪنهن به سياسي پارٽيءَ سان ڪممينٽ نه آهي. پر مان پنهنجيءَ
جاءِ تي هڪ سياسي پارٽي آهيان. هڪ وطن آهيان. هڪ حڪومت
آهيان، جنهن انسان جي دل کي پنهنجو تخت گاهه بڻايو آهي. مون کي
يقين آهي ته تاريخ کي پنٿي ڌڪو ته ڏئي سگهجي ٿو پر اُن جي
شڪست ناممڪن آهي. سچ لڌندو آهي، ٻڌندو نه آهي. دراصل سچ
نه لڌندو آهي، نه ٻڌندو آهي. ڇا، گڏيلو لڏي ويو هو؟ محاسبي وقت هن
پنهنجي بچاءَ لاءِ زبان سان ڇا به چيو پر هن جو ذهن بلڪل صاف هو ۽
هن کي چئي رهيو هو: ”تون سچ تي آهين. هي دور جنهن ۾ ڪوڙ
پنهنجيءَ فتح تي گڏي رهيو آهي، عبوري آهي ۽ نيٺ گذري ويندو.“
منهنجي اکين اڳيان مسولينيءَ جو لاش هوا ۾ لڏي رهيو آهي. ڪالهه
مون مسولينيءَ تي فلم ڏني، ٻه ڪئسيٽ پورا ڇهه ڪلاڪ هليا. مون

کي ڪائونٽ ڪيانو* تي هلايل مقدمي ۽ هن جي موت واري سين ۽ آخر ۾ مسولينيءَ جي موت ۽ هوا ۾ لڏندڙ لاش واري سين ڏاڍو متاثر ڪيو. انسان جيستائين اقتدار ۾ آهي، ڪيڏو نه گڏي ٿو! اهو نه ٿو سوچي ته هي سڀ اک ٻوٽ جو ڪيل آهي! ڪيئي دارا سڪندر آيا ويا ۽ اڄ انهن جا هڏا به ڳوليا نه ٿا لڳن! مون اهو سوچيو ته ماڻهن وانگر ڪي ملڪ به تعصبي ٿين ٿا، ديوانا ٿين ٿا. ها، ايئن آهي ته انهن جا مقصد نلي پلي ديوانگي آهن، پر انهن جا ذريعا معقول آهن. انهن ملڪن لاءِ ڪوئي بين الاقوامي قانون نه آهي، هو پنهنجا قانون پاڻ آهن. انهن کي اندروني طاقتون ختم نه ٿيون ڪري سگهن، انهن لاءِ ٻاهرين چَٻَ اچڻ ضروري آهي. آمريڪا جي پريزيڊنٽ آمريڪا جي لحاظ کان انهن جي لسٽ ٺاهي آهي. ايران، لبيا، اتر ڪوريا، ڪيوبا ۽ نڪاراگوا، چو ته اهي آمريڪا جو چيو نه ٿا مڃين، ڇا، ٻيا ڪي ملڪ ايران کان وڌيڪ پاڳل نه آهن؟ هڪ تعصبي ماڻهو ديوانو به هوندو آهي ۽ ساڳئي وقت فرزانو به ٿي سگهندو آهي. هو هر اصول کان آزاد هوندو آهي ۽ پنهنجا ذريعا، بنا ڪنهن ضمير جي هُرڪر جي، چونڊي سگهندو آهي، چو ته هن کي يقين هوندو آهي ته هن جو مقصد نيڪ آهي. هو اهو نه ڏسندو آهي ته ذريعا صحيح آهن يا نه. هو فقط اهو ڏسندو آهي ته انهن ذريعن سان هن جي پنهنجي مقصد تائين رسائي ٿي سگهي ٿي، تعصب کي ڪنهن مهل ته ٽيڪنيڪ جي بي انتها معقوليت هوندي آهي. عالمگير برباديءَ (Holocaust) مهل ڪيئن نه جرمنيءَ ۾ گاڏيون پوري وقت تي اينديون هيون! تعصب جي وڏي ڳالهه اها آهي ته ان کي ديوانا مقصد ۽ فرزانا ذريعا هوندا آهن. اهو پنهنجن خوني ارادن تي ڍڪ رکي سگهندو آهي. جي خمينيءَ اهو فيصلو ڪيو

* (ڪائونٽ ڪيانو مسولينيءَ جوناني هو ۽ اٽليءَ جي فوج ۾ جنرل هو. هن بين جنرلن سان گڏ اٽليءَ جي فوج ۾ مسولينيءَ خلاف بغاوت ڪئي هئي، چو ته انهن کي يقين هو ته جرمني جنگ هارائيندي ۽ اٽلي خواه خواه تباھ ٿي ويندي بغاوت ناڪام ٿي ۽ ڪائونٽ ڪيانو بين جنرلن سان گڏ ڪورٽ مارشل ٿي، ماريو ويو.)

آهي ته شهادت ئي بهشت جو نهايت بهتر ذريعو آهي، ته پوءِ هن جي ڪنهن به ايراني پوئلڳ لاءِ مشين گن جي اڳيان اچڻ عقل جي ڳالهه آهي ڇو ته اهو ئي جنت الزهرا تائين پهچڻ جو رستو آهي. انهن حڪومتن کي گهٽ نه سمجهڻ گهرجي، جي انت ۾ چريون آهن. هٽلر بنهه پاڳل هو پر هن مغربي دنيا کي تباهيءَ جي ڪناري تي پهچايو هو. هو ساري يورپ تي چانئجي ويو. جيستائين روس ۽ آمريڪا هن جي ستياناس نه ڪئي. مان ڊي گال جي يا مارشل ٽيٽو جي يا بئي ڪنهن مزاحمت جي تحريڪ (Resistance Movement) جي اهميت نه ٿو گهٽايان، پر ان هوندي به اُهي ڪجهه نه ڪري سگهن ها ۽ فاشزم ساريءَ دنيا تي چانئجي وڃي ها، جيستائين اٽليءَ يا نازي جرمنيءَ يا جپان کي ٻاهران چپ نه اچي ها.

گهڻو ڪري جنوني حڪمران عوام کي اطمینان ڏيارين ٿا ته هو ۽ هنن جا ملڪ ناقابلِ فتح آهن. اها ڏؤنس ٻاهران ئي ختم ٿي سگهي ٿي ۽ اُها اندروني بغاوت کي چڱيءَ طرح ڪچلي سگهي ٿي. ميونخ (Munich) ان جو بهترين مثال آهي. جيستائين دنيا ان کان ڊني، ان کي راضي ڪندي رهي، ان جي اڳيان لڳي چپي ڪندي رهي، فاشزم اڳي کان به اڳري ٿيندي وئي ۽ جڏهن ٻاهران توپون گرجيون ۽ هوئي جهازن ۾ ڦٽي ڪيا، رڳو تڏهن مسولينيءَ ۽ هٽلر جو هوش ٺڪائي آيو. آمريڪا کي ته رڳو خمينيءَ ۽ قذافيءَ بانورائي وڌو آهي. آمريڪا گلف (Gulf) جي تيل تي ديواني آهي. دنيا ۾ ٻيو ڪيترو ظلم ٿي رهيو آهي، ان جي آمريڪا کي پرواهه نه آهي.

صبح سان چانهه جي ڪوپ پيئڻ وقت مون هميشه وانگر 6 آگسٽ جي ”ڊان“ ۽ ”جنگ“ پڙهي. جنگ ۾ منهنجي پراڻي دوست جميل الدين عاليءَ ”اعزازات کي گورڪه دهندي، ڪسايين، اور قرض وغيره“ تي لکيو آهي. هن اعزازن جي مسئلي تي لکندي چيو آهي ته

ڪڏهن هن صدر ايوب کي راغب ڪيو هو ته اديبن کي اعزاز ڏنا وڃن، ته هن تي اعتراضن جي بوجاڙ ٿي هئي ته ”اديبن کي خريد ڪيو ٿو وڃي. اديب حڪومت وٽ وڪامن ٿا.“ تڏهن گلد کي ٿورا پيسا هئا. پوءِ ڪجهه اعزازن جو تفصيل ڏئي لکيو اٿائين: ”بي شمار ٿاڻين اهڙن وڏن اديبن کي ڄاڻندا هوندا، جن کي ڪوئي اعزاز نه مليو آهي. انهن ۾ فيض صاحب، شيخ اياز، مير گل خان نصير، سرفهرست آهن. انهن کي پيشڪش ڪئي وڃي ها ۽ هو نه وٺن ها ته حڪومت وقت جي نيڪي ٿئي ها. علم ادب جي معاملي ۾ وقار جا اهڙا مسئلا نه هلندا آهن. نوبل انعام ڪميٽيءَ زان پال سارتر کي منتخب ڪري انعام جو اعلان ڪري ڇڏيو هو. هن وٺڻ کان انڪار ڪيو. نوبل انعام جو ڪجهه نه بگڙيو. اها ڳالهه تاريخ جي رڪارڊ تي رهي ته نوبل انعام ڪميٽيءَ فلاڻي سال ۾ هن کي مستحق ڄاتو هو.“

”1968ع ۾ شيخ اياز کي ”شاهه جو رسالو“ جي اردو ترجمي تي انعام جو اعلان ڪيو ويو. شيخ صاحب اُن وقت جيل ۾ هو. ٻاهر آيو ته انعام قبول ڪرڻ کان نهايت سختيءَ سان انڪار ڪيائين، ڇو ته اُن وقت هن گلد کي پسند نه ٿي ڪيو.“

جميل الدين عاليءَ اُن جي پوري وضاحت نه ڪئي آهي ته مون ان وقت گلد کي ڇو پسند نه ڪيو. بهر صورت ”هي دور اياز گذرڻو آ ۽ پنهنجو وارو ورڻو آ“ واريءَ ست تي تاريخ پيغمبريءَ جي مَهر هڻندي ۽ مون تي اعزاز مينهن وانگر وسندا. ممڪن آهي ته ان وقت مان ۽ عالي ٻئي جيئرا هجون، ممڪن آهي ته هو نه هجي، ممڪن آهي ته مان نه هجان. مان اڄ به ڏسان ٿو ته اعزاز مون تي مينهن وانگر وسي رهيا آهن. اعزاز جن جي مون سڄي عمر پرواهه نه ڪئي آهي. منهنجو ڪوئي اعزاز قبول ڪرڻ، اعزاز ڏيندڙ لاءِ اعزاز آهي. اهو دؤر اچڻو آهي، ضرور اچڻو آهي ۽ هاڻي گهڻو پري به نه آهي. جنرل ضياءَ جو اعزاز ڪهڙو اعزاز آهي؟ اهو ته اديب جي توهين آهي، اهڙي ملامت ٻي ڪا ٿي نه ٿي سگهي.

اتڪل ٻارھين وڳي تاجل بيوس سان گڏجي مشهور شاعر قمر شھباز وٽ ويس، جو پاڪستان گيهه ڪارپوريشن جو جنرل مئنيجر آھي. هن ۾ ڪجهه ڪم هو. هو شايسٽه مزاج وارو انسان آھي ۽ نهايت قرب سان مليو. هن پنهنجو ريڊيو ۽ ٽي وي ڊرامن جو ڪتاب ”واچوڙن ۾ لات“ ڏنو ۽ سووينير به ڏنا. هڪڙو ”واچوڙن ۾ لات“ جو ۽ ٻيو پنهنجي اشاعت هيٺ شاعريءَ جي ڪتاب ”چنڊ رهين ٿو دور“ جو. پويون ڪتاب قمر شھباز جو پھريون مجموعو آھي.

قمر شھباز وٽان تاجل سان گڏجي هڪ نئين بڪ اسٽال تي ويس جو بامبي هوٽل ۾ نڪتو آھي. مان روس جو سفر نامو لکي رهيو آھيان. ان ۾ حوالي لاءِ ٻه ڪتاب ورتم. هڪ دلپت سنگھ مهٽا جو U.S.S.R through Indian Eyes ۽ ٻيو Red Star and Green Crescent ميخائيل سوتيلوف جي شاعريءَ جو ڪتاب به ورتم.

صبح جو پرنس ڪامپليڪس ۾ هيٺان وڊيو لٽبرريءَ مان هيمنگوي جي زندگيءَ تي ٻه ڪئسيٽ وٺي آيس. هونءَ ته مون هيمنگوي جا سڀ ناول ۽ ڪهاڻيون پڙهيون آهن ۽ هن جي زندگيءَ تي به ٻه ٽي ڪتاب پڙهيا آهن. عورت سان محبت جي معاملي ۾ منهنجي زندگي به ڪجهه هيمنگوي وانگر گذري آھي. هن جو ناول Razor's Edge مون ڪاليج ۾ پڙهيو هو. جو پڙهڻ لاءِ مون کي حشو ڪيولراماٽيءَ ڏنو هو. جڏهن مان دل جي مرضن جي اسپتال (Vascular Institute) ۾ هوس ته مون يوسف شاهين کي منع ڪئي هئي ته هو بيماريءَ جي خبر ڪنهن به اخبار ۾ نه ڏئي، ڇو ته ماڻهن منهنجيءَ زندگيءَ ۾ ڪافي دخل ڏنو هو ۽ مون نه ٿي چاهيو ته هو منهنجي موت ۾ به دخل ڏين. بيماريءَ جي بستري تي مون انهن عورتن جي باري ۾ سوچيو هو. جي منهنجيءَ زندگيءَ ۾ آيون هيون ۽ هيمنگوي جي ڪهاڻيءَ Snogs of Kilmanjaro وانگر هڪ تصوير اکين اڳيان ڦري وئي هئي. پوءِ جڏهن مان بچي ويو هوس ته هڪ ناول لکڻ جي باري ۾ سوچيو هئم، پر اهو اڃا تائين لکي نه سگهيو آھيان، ڇو ته، هڪ

کانسواءِ ٻيون سڀ عورتون جيئريون آهن، جن مون کي ٻيو جهڙو محبت ڏني هئي ۽ منهنجي شاعريءَ کي اُتساهيو هو ۽ اڃا تائين جن جون يادگيريون منهنجي شاعريءَ جي پس منظر ۾ ايترو آهن، جيئن انهن جي باغ ۾ چانڊوڪي هوندي آهي.

مون کي هيمنگوي تي فلم ۾ هن جي تقرير مان هيٺيان به جملا ڏاڍا پسند آيا، جي هن پئرس ۾ تقرير ڪندي چيو هو:

Fascism is a lie told by bullies and a writer who tells the truth, cannot live under fascism.

”فاشزم هڪ ڪوڙ آهي، جو دهماني ڳالهائين ٿا ۽ هڪ اديب جنهن کي سچ چوڻو آهي، فاشزم هيٺ رهي نه ٿو سگهي.“
هن ساڳيءَ تقرير ۾ وڌيڪ چيو:

I am involved in mankind.

(مان انسانذات ۾ لپيٽيل آهيان.)

هيٺ به وڏيو لئبريون آهن، جن ۾ اٺ ڏهه هزار ڪئسيٽ آهن. مان جڏهن ڪراچيءَ ايندو آهيان ته ڪيئي فلمون ڏسندو آهيان، ڇو ته سکر ۾ ڪاٺي سٺي فلم ورلي ملندي آهي ۽ مون کي ڏسڻ جي فرصت به نه هوندي آهي.

شام جو حوري نورانيءَ* کي ”نيل ڪنٿهه اور نيم کي پتي“ جو مسودو ڏنم ۽ اهو طئي ڪيو ويو ته ان تي پيش لفظ فهميده رياض لکندي پوءِ حوري، حوريءَ جو ڏير ۽ مان جمالستان تي وباسين، جتي چينائي ڪتابن جي نمائش هئي. مون چو اين لائي (Zhou Enlai) ۽ مائوزي تنگ جي Profiles تي به ڪتاب، ڊينگ زياؤپنگ (Deng Xiaoping) جون تقريرون، ڪجهه ناول ۽ ڪجهه ڪهاڻين ۽ شعر جا

* (مون پهريون ”هوري“ لفظ کي ”حوري“ سمجهيو هو پر پوءِ گوته جي انسٽيٽيوٽ جو اشتهار ڏنم، جو ان گليلو جي ناٽڪ جي باري ۾ ڪيڏو هو. اشتهار ۾ ٻين ڪردارن سان گڏ هوريءَ جو نالو به هو جو ه سان لکيل هو ۽ نه ح سان. مون پراٽ (Prat) جي هندي انگريزي ڊڪشنري ڏني ته ان ۾ ”هوري“ لفظ جي معنيٰ Pure (پاڪيزه) ڏنل هئي.)

ڪتاب پنهنجي لاءِ ورتا ۽ ڪجهه سولا ڪهاڻين جا ڪتاب روماسا لاءِ ورتا ۽ ڪجهه ٻارن جا ڪتاب پوٽيءَ نين تارا ۽ ڏوهڻيءَ رابيل لاءِ ورتا، جا ڊاڪٽر روهيءَ جي ڌيءَ آهي.

مون سارو ڏينهن چينائي ڪتاب پڙهيا. چين جي گهرو ۽ پرڏيهي راڄ نيٽيءَ ۾ ڦيري جي مون کي اڳ به خبر هئي ۽ هينئر مون ان تي ڪجهه گهري نظر وڌي. چواين لاءِ جي Profile (چھري جي هڪ رُخِي تصوير) جي نائين باب جو عنوان ٿي Cultural Revolution Madness (ثقافتي انقلاب جي ديوانگي) آهي. مان ته ان انقلاب کي ڪيتري وقت کان ديوانگي سمجهندو هوس ۽ جڏهن چينين ڪنفيشنس جو مندر ڊاهي ڏير ڪيو هو ته مون ان تي هڪ نشري نظم لکيو هو. جو ”پتڻ ٿوپور ڪري“ ۾ ڇپيو آهي. ڪتاب ۾ ڏيکاريو ويو آهي ته ڪيئن Great Leap Forward جي Ultra-Leftism تي اعتراض وٺندڙن تي يارٽيءَ سان دشمنيءَ جا ۽ سوشلسٽ طرز حيات جي مخالفت جا بيجا ليبل هنيا ويا هئا ۽ اعتراض وٺندڙن کان پارٽيءَ ۾ ۽ ان کان ٻاهر پنهنجا عهدا ڪسيا ويا هئا ۽ ڪيئن انهن اديبن سان، جن سان ڪومنتانگ* (Kuomintang) به بيحد سختيون ڪيون هيون، تعذيبون

* ڪومنتانگ - چين جي قوم پرست پارٽي، جا 1891ع ۾ سن يت سين ٺاهي هئي. اُن 1911ع واري چين جي انقلاب ۾ فعال ڪردار ادا ڪيو هو ۽ 1912ع ۾ مارشل يٿان شي. ڪائي (Yuan shi kai) خلاف انقلاب جي رهنمائي ڪئي هئي. 1930ع ۾ اُن جو ڏکڻ چين تي تسلط هو ۽ 1937ع کان 1945ع تائين اُن جپان جي حملي خلاف بچاءَ جي لڙائي وڙهي هئي. 1945ع ۾ چانگ ڪائي شيڪ، سن-يت سين جو جاءِ نشين ٿيو هو ۽ اُن جي دور ۾ پارٽيءَ پنهنجا سماجي ۽ سياسي آدرش ڇڏي ڏنا هئا ۽ فوجي ڪاميابيءَ لاءِ وڙهي هئي. 1948ع ۾ ڪميونسٽ پارٽيءَ ڪومنتانگ جي جڳهه تي حڪومت برپا ڪئي هئي ۽ چانگ، ڪائي شيڪ ۽ هن جا پوئلڳ تائيوان پهچي ويا هئا. ڪميونسٽ انٽرنيشنل جي نمائندي جي حيثيت ۾ ايم اين راءِ سن يت سين سان ڳالهيون ڪرڻ چين ويو هو، جي پوءِ هن پنهنجي ڪتاب Revolution and Countre-revolution in China ۾ لکيون هيون، جو ڪتاب مون تڏهن پڙهيو هو جڏهن ڪاليج ۾ پڙهندو هوس. يٿو صاحب، جو چين کي پنهنجو ۽ پاڪستان جو بهترين دوست سمجهندو هو، ان مون کي ٻڌايو هو ته اُن ايم اين راءِ جو اهو ڪتاب نهايت دلچسپيءَ سان پڙهيو هو ۽ هُن جي خيال ۾ راءِ برصغير ۾ وڏي ۾

ڪيون ويون هيون، ڪيئن قوم جي دانشورن تي پارٽيءَ، سوشلزم ۽ چيئرمين مائو جي خلاف هجڻ ۽ انقلاب دشمن هجڻ جا الزام هنيا ويا هئا. انهن سڀني کي سرعام خوار ڪيو ويو هو ۽ هن جي ڪردار گُشيءَ جا پوسٽر نه رڳو هنن جي ڪارڪرت جي جاين تي، پر هنن جي پوري شهر ۾ هنيا ويا هئا.

مائو جي دور ۾ سُرخ محافظ دستا (Red Guards) ڪي. جي. بيءَ جو ڪردار ادا ڪري رهيا هئا ۽ گهر گهر ۾ هر شيءِ ڊانواڊول ڪري رهيا هئا ۽ ڪتاب ۽ مسودا ضبط ڪري رهيا هئا. انهن وڏو گهمسان مچائي ڏنو هو ۽ سڀئي مائو جي چرچ تي ڪنا ٿيا هئا ۽ بنا ڪنهن تميز جي، چڱي يا بُري اديب، اسڪالر ۽ موسيقار کي، ننڍي ۽ وڏي جي فرق کان سواءِ، چيچلائي رهيا هئا. هنن ايتري افراتفري ان ڪري مچائي هئي، جو مائو هنن کي چيو هو ته ”بغاوت ڪريو.“ ڪجهه وقت کان پوءِ پنهنجي حڪم نامي ۾ ترميم ڪري مائو چيو ته ”فقط رجعت پسندن جي خلاف بغاوت ڪريو.“ پر نقصان جيڪو ٿيو هو سو ٿي چُڪو هو.

مٿي ذڪر ڪيل ڳالهيون انهن ڪتابن ۾ ملي رهيون آهن، جي تازو چيني حڪومت ڇپايا آهن ۽ جيڪي سڀ مون وٽ آهن. مائوزي تنگ، جيڪو ڪنهن پيغمبر وانگر سهو و خطا کان مٿي هو ان جون ساريون خطائون وائڪيون ڪيون ويون آهن ۽ سُرخ محافظن (Red Guards) جي ثقافتي انقلاب کي ”ديوانگي“ چيو ويو آهي. اُن دور ۾ ڪيترن ئي انقلابين خودڪشي ڪئي، ڪي پڇي ويا، ڪن کي ڦاهي چاڙهيو ويو ۽ ڪن کي مختلف سزائون ڏنيون ويون.

اسان جو ملڪ چاليهن سالن کان رجعت پرستن جي ڌونس ۽ ڌانڌليءَ جو شڪار رهيو آهي. اسان جي واحد نجات سوشلزم آهي، جا هن دقيانوسي نظام جا پر خچا اڏائي ڇڏيندي، سنڌي عوام جي جيڪا

وڏو سياسي مفڪر هو پر هن ۾ ليڊر شپ جون خاميون هيون، جنهن ڪري هو ڪامياب نه ٿي سگهيو هو.

به ڀارتي ٺهندي. اها اڄوڪن رجعت پرستن ۽ اسلام جي آڙ ۾ ڇپندڙن جي ڪتر مخالف هوندي ان کان سواءِ سنڌ جي نجات جو ٻيو ڪوبه ذريعو نه آهي. اهو ڄاڻندي به مان ڪميونسٽ ملڪن جي انهن اوڻاين جو ذڪر پنڄويهن سالن کان ڪندو آيو آهيان، ڇو ته توڙي ڪميونسٽ اسان کي نظرياتي طرح ويجهي ۾ ويجهي آهن ۽ بين الاقوامي سطح تي به اسان سامراجي ملڪن خلاف انهن سان گڏ آهيون، تڏهن به اسان لاءِ انهن غلطي جو ڀرپور احساس ضروري آهي، جي هونئن هنڌ ڪري چڪا آهن ۽ اسان کي پنهنجي ملڪ ۾ اهي ڳالهيون دهرائڻيون ناهن.

مون تازو ڇپيل چيني ڪتابن ۾ اهو تعجب سان پڙهيو ته ليوشائوچي (Lui Shaogi) جو مائو جي زماني ۾ ڪميونسٽ چين جو وڏي ۾ وڏو ليڊر هو ان تي الزام هنيو ويو هو ته هو پارٽيءَ جي جنرل سيڪريٽريءَ ڊينگ زياڻوپنگ (Deng Xiaoping) سان گڏ بورجوا اڏن (Bourgeois head quarters) جو سرڪردو هو ۽ چين کي ترميم پسندي (Rrevisionism) ۽ سرماڻيداريءَ جي ڌٻڻ ۾ اڇلائي رهيو هو. اٽڪل هڪ سو الزام ليوشائوچي تي هنيا ويا هئا. هڪڙو واهيات الزام ته اهو هو ته هو ۽ هن جي زال وئنگ گئانگ مي (Wang Guang mei) عيش پرستيءَ جي زندگي گذاري رهيا آهن. قومي محافظن وئنگ کي ڪنڀي پنهنجي هڪ ”جدوجهد جي جلبي“ اڳيان آندو ۽ پنگ پانگ (Ping Pong) جا ڪينهن پوئي هن جي ڳچيءَ ۾ هار پاتائون، ڇو ته هڪ ڀيري جڏهن 1963ع ۾ هوءَ پنهنجي مڙس سان گڏ سرڪاري دوري تي انڊونيشيا وئي هئي، تڏهن هن پنهنجي ڳچيءَ ۾ موئين جو هار پاتو هو. دراصل اهو هار اڏارو ورتو ويو هو ۽ هن لاءِ ڪجهه نوان ڪپڙا وزارت خارج جي پروٽوڪول جي محڪمي جي اصرار تي ٺهرايا ويا هئا. ليوشائوچي ۽ هن جو همعصر ڇو. اين لاءِ ساڳئي وقت ڪميونسٽ پارٽيءَ ۾ آيا هئا. ليو مائوڙي تنگ ۽ چواين لاءِ جي پايي جو هڪ پيشه ور انقلابي (Professional Revolutionary) هو. هون

رڳو هڪ وڏو منتظم هو پر ڪيترن ئي ڪتابن جو مصنف به هو. ڪومنٽانگ جي سرحدن ۾ هو ويهارو سال کن انڊر گرائونڊ ڪميونسٽ پارٽيءَ جو ليڊر به رهيو هو ۽ ايترو ئي اهم هو جيترو انقلاب کان پوءِ روس ۾ ٿرائسڪي اهم هو. ليو ۽ هن جي زال کي بيجنگ ۾ الڳ الڳ قیدخانن ۾ رکيو ويو هو. هن جو تنزل نهايت تيزيءَ سان آيو. 1968ع ۾ پارٽيءَ ٺهراءُ پاس ڪيو ته هو بي ايمان، راج، ڊوهو ۽ ڦٽ جو ڪٽنب Renegade, Traitor and Scap آهي. هن کي سزا ڏئي هيٺان پرڳڻي ۾ هوائي جهاز ۾ نيو ويو هو ۽ ڪائي فنگ شهر ۾ قيد تنهائيءَ ۾ رکيو ويو هو. هو ذیابيطس جو مريض نه اڳيئي هو. وڌيڪ هن کي نمونيا به ٿي پئي هئي ۽ ان ڪري هو سفر ڪرڻ جهڙو نه هو ۽ هن کي اسٽريچر تي نيو ويو هو. اٽڪل چئن هفتن کان پوءِ هو مري ويو ۽ هن جي موت وقت رڳو هن جو جيلر موجود هو. هيٺ ليو شائوچيءَ کي ساڳيءَ عزت ۽ احترام سان ڏنو وڃي ٿو. ڊينگ زياٽوپنگ جي لفظن ۾: ”اسان اهو نٿا چئي سگهون ته مائو آزمودگار عملي (Veteran cadres) کي آزار ڏيڻ لاءِ ذميوار نه هو پر تهمت رڳو هن تي نه ٿي اچي، ڪن حالتن ۾ ته لن بياؤ (Lin biao) ۽ چئن جو ٽولو (Gang of Four) اڳيئي هاڃا ڪري چڪو هو ۽ ڪي واقعا مائو جي پريٽ ٿيا هئا. اُن جي باوجود ان ۾ شڪ نه آهي ته عملي جي گهڻي حصي جي پائمالِي مائو جي دور جي وڌن المين مان هئي.“

انهيءَ دور ۾ ليو شائوچي ۽ ڊينگ زياٽوپنگ، پنهنجي کي سرمائيداريءَ جي دڳ تي ويندڙ (Capitalist Road) سڏيو ويو هو. پهرئين کي ٻيهر اپنايو ويو آهي. ۽ ٻيو هن وقت چين جو ليڊر آهي ۽ هن لاءِ ”ڊينگ زياٽوپنگ جي ”منتخب تحريرن“ نالي ڪتاب ۾ چيو ويو آهي ته ”هن چين جي ڪميونسٽ پارٽيءَ کي وري ڪنو ڪيو ۽ اُن جون اڳيون غلطيون درست ڪيون ۽ هڪ تاريخي تبديلي آندي هن پارٽيءَ کي صحيح رستي اختيار ڪرڻ ۾ مدد ڪئي ۽ جديد سوشلزم لاءِ مارڪسزم/لينن ازم ۽ مائو زي تنگ جي فڪر ۽ چين جي

مخصوص حالتن سان ٺهڪندڙ صحيح اصول ۽ حڪمت عمليون ٺاهڻ ۾ پارٽيءَ جي مدد ڪئي.“ مان اقتصاديات جي ماهرن مان نه آهيان ۽ ان ڪري چين جي اقتصادي غلطين تي نه ٿو وڃان، جن جو کلم ڪلا اعتراف ڪيو ويو آهي.

مٿيون ڳالهيون چين جي جديد ادب ۾ اچن ٿيون. مثال طور مان هنن جو هڪ ڪتاب 81-1980ع جون انعام يافتہ ڪهاڻيون ڪٿان ٿو. ان ۾ ايڊيٽر جو نوٽ ڏنل آهي: ”جيئن چينائي ادب هڪ نئين دور ۾ داخل ٿيو، اديبن اهي اڏيتون پنهنجي تحرير ۾ واضح ڪيون، جي هنن ثقافتي انقلاب جي دور ۾ سٺيون هيون 81-1980ع جون انعام يافتہ ڪهاڻيون روح جي انهيءَ پيانڪ خواب وانگر آهن، جو هنن جو ذاتي تجربو آهي. ثقافتي انقلاب جي خاتمي کان پوءِ ”داغي ادب“ (Scar literature) جو اصطلاح وجود ۾ آيو، اُميد آهي ته پڙهندڙ انهن داغن تي نه ڪلندا. اهي ته يقينن نه ڪلندا، جن زندگيءَ جا ڏنپ سٺا آهن توڙي اهي ڏنپ ٻئي قسم جا آهن.“

ڪجهه وقت اڳ عبدالقادر جوڻيجو بيجنگ ويو هو ۽ چيني شاعر، الڪنگ (Alking)، جو ڪتاب مون لاءِ تحفي طور ڪڍي آيو هو. جو بيجنگ ۾ هن کيس مون لاءِ ڏنو هو الڪنگ چيني شراب پي رهيو هو. جنهن وقت عبدالقادر منهنجا ڪجهه نظم هن کي ترجمو ڪري ٻڌايا هئا، جي هن کي ڏاڍا وڻيا هئا. پنهنجي ڪتاب ۾ هن پنهنجو نظم ”ڪوئلي جو جواب“ هن کي نشان ڪري ڏنو هو. جو هيئن آهي:

”تون ڪٿي ٿور هيٺ؟

مان اونهي پهڙ جي ڏهن هزارن سالن ۾ ٿور هان

مان اُپيءَ ڪٽڙ واري ٽڪريءَ جي چُر ۾

ڏهن هزارن سالن کان رهان ٿو.

۽ تنهنجي عمر؟

منهنجي عمر پهڙ کان وڌي آهي

اُپيءَ ڪٽڙ واريءَ ٽڪريءَ جي چُر کان وڌي آهي.

ڪيترو وقت توکي خاموش ڪرايو ويو آهي؟
 ان وقت کان جڏهن ڊنوسار* ڌرتيءَ تي راج ڪندا هئا،
 جڏهن ڌرتيءَ پنهنجو پهريون زلزلو محسوس ڪيو هو.
 ڇا تون پنهنجي غصي ۽ تلخيءَ ۾ پائمال ٿي چڪو آهين؟
 موت؟ نه مان اڃا جيئرو آهيان
 مهرباني ڪري، تيلي ٻار تيلي ٻارا“

ان کان ڪجهه وقت پوءِ چيني سفارت خاني مون ڏانهن چيني
 ادب جو هڪ شمارو موڪليو هو جنهن ۾ الڪنگ جو مضمون
 ”منهنجي زندگي“ ڇپيل هو. الڪنگ 1910ع ۾ ڄائو هو. 1931ع ۾
 جنهن وقت جپاني حملہ آور اتر چين والاري ويا، الڪنگ اُن وقت
 پئرس ۾ هو. هن سامراج وروڌي ليگ ۾ بهرو ورتو ۽ پنهنجو پهريون
 نظم لکيو. جڏهن هو موتي آيو ته شانگهائيءَ ۾ ڪاٻي ڌر جي فنڪارن
 جي ليگ ۾ شامل ٿيو. اوچتو هڪ رات فرينچ ايراضيءَ ۾ پوليس جي
 چاڙتن هُن ۽ هن جي دوستن کي ٻڌي جيل ۾ وجهي ڇڏيو. ان تي هن
 ”لال بانسري“ نظم لکيو جنهن ۾ هن فرينچ شاعر، اپالي نيئر
 (Apollinaire) جي هيٺين ستن جو حوالو ڏنو:

”مون کي هڪ لال بانسري آهي! مان اُن کي ڪنهن فرين جنرل
 جي ڇڙيءَ (Staff) سان نه مٽائيندس.“

پوءِ هو مسلسل لکندو رهيو ۽ نيٺ هو چو. اين. لاءِ جي مدد
 سان ينان پڇي ويو جو اُتر ۾ ڪميونزم جو اڏو هو. ان کان پوءِ هن
 ڪافي سرگرم زندگي گذاري آهي، دنيا جا سفر ڪيا آهن، انقلاب کان
 اول به ڪيترو وقت جيل ۾ رهيو آهي ۽ انقلاب کان پوءِ به هن تي
 ساڇيءَ ڌر مان هٽڻ جو الزام هو ۽ ٻين اڏيتن سان گڏ، هن کي ايڪيه
 سال ڇپ ۾ رکيو ويو. ثقافتي انقلاب وقت هن جي ڪتابن ۽ نظمن جا
 مسودا ضبط ڪيا ويا. 1972ع تائين هن جي غيبت ڪئي وئي ۽ هو

* ڊنوسار (Dinosaur): لنبا ڳورا جانور جي ڪنهن زلزلي ۾ ڌرتيءَ تان گم ٿي چڪا آهن.

گليءَ گليءَ ۾ خوار ڪيو ويو. هو بيمار هو ۽ هن جو ڪوئي علاج نه ٿي
 ڪيائون. جڏهن لن پياو (Lin Biao) ملڪ سان غداري ڪئي ۽ فرار
 ٿيندي ماريو ويو تڏهن ئي هن کي اسپتال ۾ علاج لاءِ داخل ڪيائون.
 ٻن سالن کان پوءِ هو وري لڪڻ لڳو. 1954ع ۾ هن بيجنگ جي هڪ
 پوڙهيءَ زال سان پيٽ ڪئي آهي، جنهن کي سنڌن جو سور هوندو
 آهي، ۽ 26 سال پوءِ هوءَ هن کي هڪ صحتمند ۽ خوش و خورم
 نينگريءَ وانگر لڳي رهي هئي. هو رهائيءَ کان پوءِ ڌري گهٽ اڌ دنيا
 گهمي چڪو آهي ۽ پنهنجي آتم ڪهاڻيءَ ۾ خاص طرح شڪاگو
 فلاڊيلفيا، نيويارڪ، واشنگٽن، بلسٽن ۽ انڊيانا جو ذڪر ڪيو اٿائين.
 دراصل اڪثر چيني ۽ روسي اديب هينئر آمريڪا جا دورا ڪرڻ تا
 چاهين ۽ انهن جي دولت جي جهرمر ڏسي هنن جون اکيون جهانورجي
 ويون آهن. اسان جيڪي ٽينءَ دنيا جا اديب آهيون، اُهي هُنن کي
 حيرانيءَ سان ڏسي رهيا آهيون. ڇا، هو اسان جو درد اڳي وانگر
 محسوس ڪن ٿا؟ مغرب ۾ ته ڪا ئي اُميد نه آهي. آمريڪا ۽ يورپ
 ئي ٽينءَ دنيا ۾ آمريتَن کي هٿيار ڏئي، انهن کي باربار نئين زندگي ڏئي
 رهيا آهن. دنيا ۾ اسان جا وڏي ۾ وڏا دشمن اُهي آهن. پر انهن جا
 مخالف به ته ساڳيا نه رهيا آهن. عالمي جنگ جي خاطري هنن جا ڍير
 ڍرا ڪري ڇڏيا آهن. ڇا اسان پنهنجو پوتو ٻاري سگهون ٿا، پنهنجو
 پوتو ٻاري سگهون ٿا؟

الڪنگ چليءَ جي ساحل تي ڪهڙو نه چڱو نظم لکيو آهي:

”چولي، چوليءَ پٺيان اچي

پنهنجو اجهل حملو ڪري ٿي.

هر چولي پنهنجن پيرن ڀر ڪري ٿي

۽ لوڻيائي گجي پيدا ڪري، گم ٿي وڃي ٿي.

ايئن ٿولڳي ته پهڙ جي منهن تي

ڪنهن چاقوءَ سان چير ڏنا آهن.

پر اُهو اڃا تائين خاموش آهي

۽ ساڻو آهي، پر مسڪرائي رهيو آهي
۽ سمنڊ ۾ گهوري رهيو آهي.“

اڄ منهنجون ڌيئرو، ياسمين ۽ ڊاڪٽر روهي، ۽ انهن جا ٻار آيا. سارو گهر پڪين جي پيجري وانگر ڇههڇهائي رهيو آهي. هيٺ دڪان آهي، جتي رنگا رنگ پڪي وڪري لاءِ رکيا آهن. شام جو ياسمين جي ڌيءَ، ڪنول، مون سان گڏ هيٺ چڪر ڏيندي، واري سان اُنهيءَ دڪان اندر ٿي هلي وئي، پڪي ڏسي چيائين، ”بابا! اهڙا رنگين پڪي ڪٿان آندا اٿائون؟ ڪراچيءَ ۾ پڪي نه ڪونه ٿيندا آهن.“

”ڌيءَ، پڪي ڪراچيءَ مان اڏامي ويا آهن. باقي هليون * وڃي رهيون.“ مون هن کي جواب ۾ چيو، ”هي پڪي اسان جي ديس جا نه آهن.“ تن ڏينهن کان هيٺان وڊيو لئبرريءَ مان ورتل هرمن ووڪ Herman wouk جي ناول تي نڪتل ٿي وي فلم Winds of war جا اٺ ڪئسيٽ ڏسي رهيو آهيان. نهايت دلچسپ فلم آهي. ناول ته مون 1971ع ۾ پڙهيو هو، جڏهن اُن جو Fontana Books وارو ڇاپو ڇپيو هو. ناول ۾ اٽڪل هزار صفحا آهن. ان ۾ ٻي جنگ عظيم جون اُهي حالتون ڏيکاريل آهن جي وارسا (Warsaw) جي گهيرو سان شروع ٿيون ۽ جن جو انت پَرل هاربر (Peral Harbour) تي حملي ۾ ٿيو. ان ناول جو ٻيو حصو (War and Experience) جو 1978ع ۾ شايع ٿيو هو ۽ اٽڪل ٻارنهن سؤ صفحن تي ٻڌل آهي، پَرل هاربر کان هيروشيما تائين ٻي جنگ عظيم جي باري ۾ آهي، پر اُن جي باري ۾ شايد ڪاٺي فلم نه ٺهي آهي. سکر ۾ مان ڪورٽن ۾ ايترو رڌل هوندو آهيان جو مون کي وي سي آر ڏسڻ لاءِ وقت ڪونه ملندو آهي ڪراچيءَ ۾ ئي وي. سي. آر تي فلمون ڏيوتي ڏسندو آهيان.

* هِلون، هِلون: سر ٿيون

فلم ۾ ڏيکاريل نعتليءَ (Natalie) ۽ يهودي دانشور جسٽروف (Jastrow) جا ڪردار ته دل تي نقش ٿي ويا.

پاڪستان ۾ ته هڪ به ڏسڻ جهڙي فلم نه آهي. هر ڪوئي هندستاني فلمون توڙي ڏسي. ڪڏهن ڪڏهن آءُ به سميتا پاتل، شبانه اعظمي، نصير الدين شاهه ۽ اوم پوريءَ وغيره جون فلمون ڏسندو آهيان. سميتا پاتل ته مون کي خاص وڻندي هئي. هن جي سانورڙي صورت گارگيءَ وانگر هئي. جا پهرين چوڪري هئي، جا منهنجي زندگيءَ ۾ آئي هئي ۽ جنهن کي ڏسي مان ڪنهن پراڻي اردو شاعر جون هيٺيون شعر جهونگاريندو هوس. جو مان ڪنهن علي ڳڙهه مخزن ۾ اردو شاعريءَ جي انتخاب ۾ پڙهيو هو:

ديگر ڪي سائولي صورت کس متوالي کي
گو مسلمان هون، بول اُٿها هون به کالي کي

سميتا پاتل جي موت تي به مون کي ايترو ڏک ٿيو هو جيترو پاڪستان کان پوءِ گارگيءَ جي لڏي وڃڻ تي ٿيو هن.

بهر صورت پاڪستان جون سڦ في سيڪڙو بور فلمون هونديون آهن ۽ هندستان جون پنجانوي في سيڪڙو. اميتاڀ بچن کان ته مون کي آلرجي آهي. هڪ ڀيرو هن جي فلم ”ديوار“ هلي رهي هئي. منهنجي گهر جي ڀاتين جون اڪيون پردي تي کُتل هيون. غنڊن جو جتو چاٽن ۽ سائيڪلن جي زنجيرن سان اچي اسٽيوڊورن (Stevedores) (جهاز تان مال لاهيندڙن ڇاڙهيندڙن) جي پوريءَ تنخواه مان حصو گهريو. پر فلم جي اهم ڪردار وجيهه انهن کي نونشا هڻي پڇائي ڪڍيو. وجيهه اميتاڀ بچن هو. ”ديوار“ جهڙيون فلمون هڪ فريب ڏين ٿيون ته دنيا ۾ فوري انصاف آهي ۽ اهڙين فلمن ڪري هندستان ۽ پاڪستان ۾ سٺيماڻون ڄڻ هڪ قومي جنون تي ويون آهن. ٻنهي ملڪن ۾ ڪيئي مووي مڱزنون نڪرن ٿيون. هندستان ۾ سرڪاري ملازم اداڪارن کي ڪافي اهميت ڏين ٿا ۽ ڪجهه اداڪار ته سياستدان بڻجي ويا آهن. ڄڻ ته ماڻهو سٺيما جي پردي تي تصوراتي

دنيا کي سڄو سمجهڻ ٿا. هندستان جون ڪي آرٽ فلمون، ”ارڌستيا“ وغيره جهڙيون، مون کي پسند آهن. پر هيما مالنيءَ جهڙيون اداڪارائون، جي جڻ مارلن منرو جو نقل ڪن ٿيون، مون کي نه وڻنديون آهن. اميتاب ٻچن، جو مرلان برانڊو (Marlon Brando) ٿيڻ جي ڪوشش ڪندو آهي، مون کي اصل نه آٿڙندو آهي. هندستان وانگر پاڪستان ۾ به هن جا ڪيئي شائقين آهن، پر مون کي هن جون فلمون بيزار ڪنديون آهن. هونءَ ته گهڻو ڪري ساريءَ دنيا جو سٺيما ڏانهن رد عمل ساڳيو آهي، پر ايشيا، لاطيني آمريڪا ۽ آفريڪا ۾ ڪروڙين ماڻهو سٺيما جي لفظ کان متاثر ٿين ٿا. انهيءَ جا سبب جدا جدا آهن. ڪن کي اها پنهنجي مفلسيءَ جي زندگيءَ مان فرار ميسر ڪري ٿي. ڪي اها ڏسي، روزانين پريشانين مان وقتي طور نڪري وڃن ٿا، ڪن لاءِ سٺيما تعليم آهي ۽ ڳنڀير سوچ لاءِ مواد پيدا ڪري ٿي، ڪن تي اُن جو چڱو اثر پوي ٿو ته ڪن تي برو. ڪينيا کان ميڪسيڪو تائين هالي ووڊ اثر انداز آهي. سياسي ڦير گهير فلمون اتساهي ٿي ۽ فلمون سياسي ڦير گهير اُتساهين ٿيون. جي سٺيما صحيح ماڻهن جي هٿ ۾ آهي ته وڏو انقلاب آڻي سگهي ٿي. آرجينٽينا ۽ برازيل ۾ ملٽري حڪومتن جي خاتمي کان پوءِ سٺيما ۾ ڪافي فني خوبيون آيون آهن. پاڪستان ۾ اڳيئي سٺيما جو ڪارو منهن هو ويتر وي سي. آر اُن جو ستياناس ڪري ڇڏيو آهي. ڪراچيءَ ۾ سٺيمائون ڊاهي اُتي شاپنگ سينٽر ڪوليا اٿائون، جتي دنيا ۾ جون سمگل ٿيل شيون ڪليو ڪلايو ملن ٿيون. فلپينس ۾ جو ڦيرو آيو آهي، ان جي باري ۾ ڪيئي فلمون ٺهي رهيون آهن، جن ۾ مارڪوس جي انڌيرنگريءَ جي عڪاسي ڪئي وئي آهي. جيتوڻيڪ پاڪستان ۾ مارشل لا جي خلاف هڪ به فلم نه ٺهي آهي، ڇو ته جنرل ضياءَ اڃا ساڳي گهٽ ٻوسات جاري رکيو اچي، مرڳو سينسر بورڊ انگريزيءَ جون فلمون ڪيتريءَ حد تائين سينسر ڪيو ڇڏي.

پاڪستان ۾ فلمي صنعت جي ترقي فقط ترقي پسند ۽ تعقل

پسند جمهوريت ۾ ٿي سگهي ٿي. نه ته هي اسلام اسلام ڪندڙ فلمي صنعت کي نهوڙي نيندا. گوئرنگ چوندو هو ته ”مان جڏهن آرٽ جو نالو ٻڌندو آهيان ته منهنجو هٿ پستول جي ناليءَ ڏانهن ويندو آهي.“ مون کي جنرل ضياءَ ۽ گوئرنگ جي ذهني ۾ ڪوئي فرق نظر نه آيو آهي. مسولينيءَ هڪ پيري چيو هو:

Let us beat the refractory skulls with resounding blows.

(اچو ته سرڪش ڪوڙين تي گونجندڙ ڌڪ هڻون.)

هر صحيح دماغ ماڻهوءَ کي ٿي وي ۽ ريڊيو تي جنرل ضياءَ جو آواز هڪ فاشسٽ جي ڀرپور ضرب وانگر لڳندو آهي. جيستائين هو ۽ اُن جا حواري آهن، تيستائين هڪ به چڱيءَ فلم جو نهٺ نامڪن آهي. اندروني سنڌ پوليس کي جنهن وقت مفت ۾ ڪئسيٽ نه ٿا ملن يا منٽلي (ماهور رشوت) نه ٿي ملي ته هو هندستاني ۽ انگريزي فلمن جا وڊيو ڪئسيٽ ضبط ڪري وڃن ٿا. مارشل لا جي هٿ ڪان پوءِ به پاڪستان هڪ پوليس اسٽيٽ آهي، جنهن ۾ جڻ ته ڪوئي قانون نه آهي. پوليس آفيسر ماڻهن جون جيبون ۽ سوزوڪي گاڏيون ضبط ڪري فوج کي ٿا ڏين. تازو سکر ۾ هاءِ ڪورٽ ۾ هڪ رٿ پيش داخل ٿي ته ”پوليس هڪ وڪيل جي سوزوڪي کڻي وئي آهي ۽ اها هن کي موٽائي ڏني وڃي!“ جج صاحب آرميءَ جي هڪ ڪرنل کي گهرايو هن کي ڪافي دٻايو ۽ سوزوڪي واپس ڪرائي. ٻهر صورت ڪرنل چيو ته اهو ڪم پوليس جو آهي. ايئن ٿو لڳي ته مارشل لا هتي وڃڻ کان پوءِ به هتي مارشل لا لڳو آهي.

هانگ ڪانگ ۾ نيون فلمون ٺهي رهيون آهن ته جڏهن ڏهاڪو سالن کان پوءِ بينڪيت ختم ٿئي، تڏهن هانگ ڪانگ جا رهواسي چين سان تهذيبي رابطو رکي سگهن. آمريڪا ۾ Vietnam War story فلم جي پردي تي اچي چڪي آهي، پر هتي ان جا ڪئسيٽ نه پهتا آهن. ايئن ٿو لڳي ته آمريڪي، ويتنام جو ڌڪ بچائي ويا آهن. ويتنام جي جنگ ۾ آمريڪا جي هار ته ڪيئن نه هالي ووڊ خاموش رهيو

آهي! هاڻي ان موضوع تي ٻه فلمون Platoon ۽ Full Metal Jacket نڪتيون آهن. پر انهن جا ڪئيسٽ اڃا هتي نه پهتا آهن. آمريڪا ۾ ٻيون به فلمون ٺهي رهيون آهن، جن ۾ ويتنام ۾ آمريڪا جي ڪردار تي پردو وجهڻ جي ڪوشش ڪئي وئي آهي ۽ ويتنام ۾ آمريڪا جي دست اندازي لاءِ سبب گهڙيا ويا آهن.

برازيل ۾ 1985ع ۾ ملٽري حڪومت جو خاتمو ٿيو. فوج بئڪن ۾ موٽي وئي. اُتي ڪافي آرٽ فلمون ٺهيون آهن، جن کي يورپ ۽ آمريڪا ۾ ڪافي اهميت ڏني وئي آهي. افسوس جو هتي اهڙيءَ فلم جو امڪان نه آهي.

سنڌ ۾ ٽي وي ته ڪجهه ڏسڻ جهڙي آهي. باقي سئنيما جون فلمون بيڪار آهن. عبدالقادر جوڻيجو ۽ نور الهدى شاهه اردوءَ ۾ لکي رهيا آهن. ڪاش! ڪنهن وقت ڪنهن پروڊيوسر کي ايتري جرئت ٿئي، جو هو سنڌ جي جدوجهد کي پردي تي آڻي سگهي! اسان پنهنجو تشخص برقرار رکڻ لاءِ ڪيترو نه سٺو آهي! نه ڄاڻان سنڌ جا Mass Media (عوامي وسيلا) ڪڏهن سنڌ جي عوام لاءِ ڪم ايندا!

رات جا ٽي لڳا آهن. دريءَ مان ايڪڙ پيڪڙ ڪار رستي تي ويندي نظر ٿي اچي ۽ ان جي روشنيءَ تي ننڊا ڪڙيون اڪيون ڪُلي وڃن ٿيون. ڪاش، ڏينهن رات ۾ ڇهائوي ڪلاڪ هجن! وقت ڪيترو نه تيزيءَ سان گذري وڃي ٿو!

اڄ فقير محمد لاشاري پنهنجو ڪتاب ”ڌرتيءَ جي دانهن“ ڪڍي آيو. اڳ هن مون کي پنهنجو ڪتاب ”سگهارو هماليه، هيٺا ماڻهو“ ڏنو هو جو هن پنهنجي نڀال جي سفر جي باري ۾ لکيو آهي. فقير محمد لاشاري سنڌيءَ جو نوجوان اديب آهي. جنهن جو مطالعو ڪافي وسيع ۽ سياسي شعور گهرو آهي ۽ هو ڪافي وقت محمد ابراهيم جويي جي صحبت ۾ رهيو آهي. هي پيشه ور صحافي آهي ۽ روزاني ”هلال

پاڪستان“ ۾ ملازمت ڪندو آهي ۽ ان جو هفتيوار ادبي شمارو هن جي نظرداريءَ هيٺ نڪرندو آهي. هن چاهيو ٿي ته هڪ پوري ڪتاب جيترو منهنجو انٽرويو وٺي ۽ سوچيائين ٿي ته هوسوڪن سوال، مون کي ٺاهي ڏئي، جن تي سوچي مان کيس جواب ڏيان. مون کي اها ڳالهه پسند آئي. تازو مون سارتر جي انٽرويو تي هڪ ڪتاب پڙهيو هو جو سيمان دي بوا، هن کان ورتو هو جنهن ۾ سياست، معاشيات، بين الاقوامي معاملات، ادب، فلسفي، فن وغيره تي هن پنهنجن خيالن جو اظهار ڪيو هو. مون فقير محمد کي چيو ته هو ڀلي سوچي ڪري سوال لکي اچي. اڳ به فقير محمد منهنجو انٽرويو ورتو هو جو منهنجي ڪتاب ”خط انٽرويو ۽ تقريرون“ ۾ شايع ٿي چڪو آهي ۽ جنهن جو اردوءَ ۾ ترجمو ڪري مرحب قاسميءَ اردو رسالي ”تخليق“ جي سنڌي ادب شماري ۾ شايع ڪرايو آهي، جو لاهور مان ڇپيو آهي. رسالي جي سرورق تي مسرت مرزا جي تصوير آهي، جنهن ۾ ڏيکاريل آهي ته پٽ شاهه جو مينار چنڊ تائين پهچي چڪو آهي ۽ ٻه پکي چنڊ ڏانهن اُڏري رهيا آهن، پراڃا تائين پڄي نه سگهيا آهن. مسرت ۽ مرحب ٻئي سنڌ يونيورسٽيءَ ۾ پڙهائينديون هيون، جتي منهنجون واقف ٿيون هيون. رسالي جي پهرئين صفحي تي منهنجي اڪيلي تصوير ۽ مسرت ۽ مرحب ۽ ڪجهه دوستن سان ٻيون ٽي تصويرون آهن. اهورسالو جنهن ۾ اٽڪل ڇهه سؤ صفحا آهن، مون فقير محمد کي ڏيکاريو. مرحب قاسميءَ انٽرويو جو عنوان ”هڪ شاعر، هڪ شخصيت، هڪ تاريخ، شيخ اياز“ ڏنو آهي ۽ انٽرويو جي ترجمي کان اڳ هڪ صفحو پاڻ لکيو اٿائين، جنهن جي شروع ۾ لکيو اٿائين: ”شيخ اياز صرف هڪ نالو نه آهي، هڪ شاعر نه آهي، هڪ اديب نه آهي، وڪيل نه آهي بلڪ هڪ تاريخ آهي، هڪ دؤر آهي، زبان جو سفير ۽ انسان جي ڪرب ۽ آگهيءَ جو آواز آهي.“

فقير محمد، رسالي ۾ انٽرويو تي پيش لفظ پڙهي چيو ته پيش لفظ ان ڪري وڌيڪ اهميت ٿورڪي، جو رسالو لاهور مان شايع ٿيو آهي ۽

اردوءَ ۾ چوڻيءَ جو رسالو آهي ۽ اُن ۾ اوهان کي انسان جي ”ڪرب ۽ آگاهيءَ جو آواز“ ڪوٺيو ويو آهي.

فقير محمد به اڍائي ڪلاڪ ويٺو هو ۽ هن سان ڪافي موضوعن تي گفتگو ٿيندي رهي. هو ”هلال پاڪستان“ جو هفتيوار ادبي حصو به کڻي آيو هو جنهن ۾ ڪنهن ”اُتراڙيءَ“ جي فرضي نالي سان شايع ٿيل مضمون ۾ لکيو هو ته گوريا چوف روس جي باري ۾ اهي ڳالهيون هاڻي مڃي ٿو جي شيخ اياز پنجويهه سال اڳ پنهنجي ڪتاب ”جي ڪاڪ ڪڪوريا ڪاڙي“ ۾ لکيون هيون. فقير محمد سان گفتگوءَ ۾ مون هيٺيون ڳالهيون ڪيون:

- (1) وقت، ذات جي وڏي پرک آهي. پٺاڻي به سئو سالن کان وڌيڪ زندهه رهيو آهي ۽ هن دور ۾ به اسان کي اتساهي رهيو آهي.
- (2) جيڪڏهن ڪوئي شاعر سوامر ستون ڇڏي، جن کي به سو سال وقت مٽائي نه سگهي، ته هو عظيم آهي. شيڪسپيئر سو کن امر ستون ڇڏيون آهن، پٺاڻيءَ سو کان به وڌيڪ ڇڏيون آهن.
- (3) پنهنجي دؤر جي تحسين ادب جي عظمت جو معيار نه آهي. پنهنجي دؤر ۾ ته برنارڊ شا جي جيتري ساراهه ٿي هئي، اوتري ورلي ڪنهن اديب جي ٿي هوندي. ڪنهن هن کان پڇيو هو ته دنيا ۾ وڏا ماڻهو گهڻا ٿيا آهن، ته هن جواب ڏنو هو ته ”ڪُل نَو (9)“ پوءِ پنهنجو نالو نَو پيرا ورجايو هئائين. جارج برنارڊشا، جي بي شا، جي برنارڊشا وغيره، يعني دنيا ۾ فقط هڪڙو وڏو ماڻهو هو ۽ اهو هو پاڻ هو. جڏهن هو مري ويو ته ماڻهو هن کي پور سمجهڻ لڳا ۽ شايد هن جي موت کان پوءِ اڃا تائين هن جا ڪتاب بيهه نه ڇپيا آهن.
- (4) مون کي به جڏهن ٻه صديون پرکينديون، تڏهن ئي فيصلو ڪري سگهيو ته منهنجي شاعري زندهه جاويد آهي يا نه؟ (ان تي فقير محمد اشاريءَ ڇيو ته هاڻي دنيا گهڻو ئي بدلجي وئي آهي ۽ شاعريءَ جي پرک لاءِ ٻه صديون ضروري نه آهن. ويهه پنجويهه سال ئي ڪافي آهن. مون هن سان اتفاق نه ڪيو)

(5) جڏهن مان وائيس چانسلر هوس، تڏهن منهنجو پيءُ اي عطا محمد، مون وٽ پيءُ ٽپال سان گڏ جنرل ضياءُ الحق جو خط به کڻي آيو هو. جنهن ۾ هن مون کي لکيو هو ته منهنجو شاهه جي رسالي جو اردو ۾ منظوم ترجمو هن جي ميز تي پيو آهي ۽ اهو ڏسي هو عجب ۾ پئجي ويو آهي ته شاهه ۽ علامه اقبال جي پيغام ۾ ڪيڏي هڪجهڙائي آهي، ۽ وڌيڪ لکيو هئائين ته ڇاڪاڻ جو مون کي ٻنهي ٻولين تي عبور آهي، انڪري جي مناسب سمجهان ته علامه اقبال جو سنڌيءَ ۾ منظوم ترجمو ڪريان. اهو خط اڃا مون وٽ موجود آهي. مان خط پڙهي تهڪ ڏنو. اوچتو مون کي عطا محمد جي موجودگيءَ جو احساس ٿيو، جو واٽز وٽي مون کي ڏسي رهيو هو ۽ مان خاموش ٿي ويو هوس.

(6) جڏهن شاهه جي رسالي جو ترجمو شايع ٿيو هو، تڏهن مون ڊاڪٽر بلوچ جي اصرار تي اهو ايوب خان کي پت شاهه تي پيش ڪيو هو. ايوب خان مائڪروفون جي سامهون بيٺو هو ۽ مون کان پڇيو هئائين: ”ڪٿان جا رهندڙ آهيو؟“ مون جواب ڏنو، ”سنڌ جو.“ هن شايد ايئن سمجهيو هو ته مون هن جو سوال نه سمجهيو آهي. سو وري پڇيو هئائين: ”ڪٿان جا رهندڙ آهيو؟“ مون هن کي وري جواب ڏنو، ”سنڌ جو.“ ان تي ايوب خان غصي سان پڇيو هو: ”سنڌ ته وڏو علائقو آهي، ڪهڙي شهر جا رهندڙ آهيو؟“ مون جواب ڏنو هو ”سکر جو.“ اها گفتگو مائڪروفون تان چوڌاري ڦهلجي وئي هئي ۽ ٻئي ڏينهن تي ”عبرت“ روزانيءَ ۾ پهرئين صفحي تي مٿان ڏني وئي هئي. ايوب خان سنڌ جو نقشو مٿائي وٺي ڏسي ٺاهيو هو ۽ هن کي ”سنڌ“ جي نالي تي ئي غصو ٿي آيو. مون اهو چڱيءَ طرح ڄاتو ٿي. هو مون کان قد ۾ وڏو هو ۽ جڏهن ٻئي هٿ ڏئي مون سان ڪجهه جهڪي مليو هو ته مون هڪ هٿ پنهنجي پٺيءَ پٺيان ڪري هن کي ٻيو هٿ ڏنو هو. هٿ ڏيندي نڪتل فوٽو گراف به منهنجي البم ۾ آهي ۽ غالباً ”نئين زندگيءَ“ ۾ ڇپيو. ان وقت

ڀٽو صاحب ايوب خان جو وزير خارجہ هو ۽ ايوب خان جي ڀرسان ويٺو هو. هن منهنجي انهيءَ روش کي شعوري سمجهيو جا هن کي بُري لڳي. ٿوريءَ دير ۾ ڪنهن ماڻهوءَ مون کي چيو: ”ڀٽو صاحب توهان کي سڏي رهيو آهي.“ مون هن کي چيو ته ”تون پليو آهين، ڀٽي صاحب يعني ڪنهن کي سڏيو هوندو. ڀٽو صاحب مون سان اڳ ڪڏهن به نه مليو آهي.“ هو ڀٽي صاحب وٽ موٽي ويو. هن سان ڪجهه ڳالهائي، وري مون وٽ موٽي آيو ۽ چيائين ته ”ڀٽو صاحب اوهان کي ئي سڏي رهيو آهي.“ مان ڪرسيءَ تان اُٿي ڀٽي صاحب وٽ ويس ۽ هن کي چيم: ”سائين، اوهان مون کي سڏيو آهي ڇا؟“ ”نه“، ڀٽي مون کي اُچاترو ڏسي جواب ڏنو. ”مون ته زيب عاقليءَ کي سڏيو.“ مون دل ۾ چيو: ”افسوس آهي تون به مون کي ٻين شاعرن وانگر شاعر ٿو سمجهين. تون به مون کي نٿو سڃاڻين!“ ۽ پوءِ ڪيئي سال گذري ويا، ڀٽي مون کي سڃاتو. پر اُن وقت ڏاڍي دير ٿي وئي هئي.

(7) ڇا، هي فوجي آمر، امير خسروءَ ۽ ليونارڊو ڊاوينچيءَ جي نالي کان واقف آهن؟ ڇا، هو ڄاڻن ٿا ته اُهي پنهنجي دؤر جي بادشاهن کي ڪيتري اهميت ڏيندا هئا؟ ڇا، هوفن جي پابندگيءَ ۽ پنهنجي فنا پذيريءَ کي ڄاڻن ٿا؟ تڏهن ته پٺاڻيءَ نور محمد ڪلهوڙي جي منائي درياهه ۾ ڦٽي ڪري ڇڏي هئي. ان ۾ سچ پچ زهر ته ڪا نه هئي، پر اُها مني زهر جي علامت ضرور هئي. ڀٽو سيزر وانگر هو لينن وانگر نه هو. هن سوشلزم جو نعرو ان ڪري هنيو جو ان نعري عوام کي اُپاريو ٿي. مون ڀٽي صاحب سان وقت ته ٿورو گذاريو آهي، پر پوءِ به چاهيان ٿو ته هن جي عظيم الشان شخصيت تي هڪ ڪتاب لکان.

(8) آمريت کان مون کي ڪيڏي نه نفرت آهي، پر منهنجي عمر اُها نه آهي ته مان اُن جي خلاف ڪلاشنڪوف کڻان. منهنجا هٿيار ٻيا آهن. منهنجو هر لفظ هڪ گولي آهي، جا دشمن جي سيني مان پار

وڃي ٿي، منهنجي ٻولي منهنجو اسلح خانو آهي.

(9) مان شعر و ادب جي معاملي ۾ نهايت نهڻو آهيان، پر شاعرن ۽ اديبن ۾ نهايت مغرور سمجهيو ويندو آهيان. دراصل مان مغرور نه آهيان ۽ منهنجي خوداعتماديءَ کي غرور سمجهيو ويندو آهي. سمرسيت مام چونڊو هو ته ”نهڻائي، فنڪار جي روح جو فالج ٿئي ٿي.“ پنهنجي پيش رو ۽ پنهنجن همعمر شاعرن جو قد ڪاٺ مان نهايت سختيءَ سان ماڀيندو آهيان. جڏهن مان ڊي جي ڪاليج ۾ پڙهندو هوس ته سنڌي سرڪل جي هڪ ميٽر ۾ مون چيو هو ته مان شاهه لطيف کان سواءِ ٻئي ڪنهن به سنڌي شاعر کي نه ٿو مڃان، ۽ اڻڄاتائين چيو هو ته باقي شاعر ڪي به ٿي سئون پڙهڻ جهڙيون ڇڏي ويا آهن ۽ ڪي ته به ٿي به نه ڇڏي سگهيا آهن. مولانا غلام محمد گراميءَ جڏهن منهنجي شاعريءَ تي ”مشرقي شاعريءَ جا قدر ۽ رجحانات“ مضمون لکيو تڏهن هن مون کي ٻڌايو هو ته هن شاعري ڇڏي ڏني هئي، ڇو ته اها هن جي وس جي ڳالهه نه هئي. هن اهو به ٻڌايو هو ته جڏهن هو جمعيت الشعرا جو ميمبر هو تڏهن شاعر مصرع طرح ڏسي، سارا اردوءَ جا ديوان کوليندا هئا ۽ ان ساڳئي قافيه ۽ رديف تي لکيل غزل ڏسي، پنهنجو سنڌي غزل لکندا هئا ۽ نه رڳو رسمي خيال ٻين جي اردو غزلن تان وٺندا هئا، پر قافيه به انهن تان کڻندا هئا. روايت هنن جي ميرن ٻاراڻن هٿن ۾ اُجهائڻ موڙ ٻٽيءَ وانگر هئي. مولانا گراميءَ جو خيال هو ته شاعر، جي واقعي شاعر آهي، ته هن جي شاعريءَ جي زد ۾ ساري ڪائنات آهي ۽ شاعريءَ لاءِ نهايت وسيع مطالعو ۽ مشاهدو گهرجي، جيئن پنهنجي دور ۾ شاهه لطيف کي هو.

ابراهيم خليل ۽ واصف وغيره کي مان شاعر ٿي نه سمجهندو هوس. هو فقط ٿڪ بند هئا. اردوءَ ۾ اهڙا غزل گو شاعر لکنئو ۽ دهليءَ جي گهٽيءَ گهٽيءَ ۾ پيدا ٿيا هئا. انهن کان چڱو شعر ته خوشنودي لکندي هئي، جا رامپور جي نواب جي داشته هئي ۽ هن جي درٻار ۾

ڳائيندي هئي. پاڪستان کان پوءِ اردو اديب اشرف (ڪامريڊ شرف جو پيءُ) ۽ مان نبييئر روڊ تي هن جي ڪوئي تي ويندا هئاسين ۽ هن جي واٽان هن جو هيٺيون غزل ٻڌي حيرت ۾ پئجي ويندا هئاسين:

خطا معاف، يه الزام آپ پر تو نهين
شڪايت غم دوراں ہے ناگوار نه هو
غم حيات سے تنگ آگئي هوں خوشنودى
ڪرم بهي ڪجهه اتنا ڪه مجھ پہ بار نه هو.

10- لکڻ وقت مون کان اهو وسري ويندو آهي ته مون اڳ به ڪجهه لکيو آهي. ايئن لڳندو آهي ته مان زندگيءَ ۾ پهريون ڀيرو لکي رهيو آهيان ۽ منهنجو پنڌ ڏاڍو پري آهي، ڏاڍو پري آهي.

11- پٽائيءَ چيو آهي:

جي تون بيت پائين، سي آيتون آهين،
نيو من لائين، پريان سنڊي پار ڏي
غالب به ساڳي ڳالهه ڪئي آهي:

آتے ہیں غيب سے يہ مضامين خيال میں
غالب سرير، خامہ نوائے سروش ہے.

ساڳي ڳالهه انگريز شاعر وليم بليڪ (William Blake) Moment, Eternal, ۽ Divine Vision جي باري ۾ چئي آهي.

وليم بليڪ انهيءَ نظريي جو مخالف هو ته شاعري يادگيريءَ ۾ پيدا ٿئي ٿي، يادگيري ئي هڪ نظم کي صورت ڏئي ٿي، يادگيريءَ مان ئي شاعر تصور اُڀاري ٿو جو مخصوص اظهار ۾ بدلجي وڃي ٿو. وليم بليڪ کي بيڪن (Bacon) جي فلسفي کان نفرت هئي. هو سترهين صديءَ جي ذهين انقلاب ۽ ارڙهين صديءَ جي فلسفہ محسوس پسنديءَ (Sensationalism) جو مخالف هو ۽ همعصر سائنس جي ماديت پرستيءَ جو قائل نه هو. غالب وانگر وليم بليڪ لاءِ به فرشتا غيب مان ابدي مضمون شاعر جي ڌيان ۾ آڻيندا هئا. عيسيٰ چيو آهي ته هو ڪلام الاهي پنهنجن ناپاڪ چپن سان تيستائين ادا ڪري نه سگهندو

هو جيستائين ڪوئي فرشتو هن جي چپن کي ٻرندڙ آڱرن سان پاڪ نه ڪندو هو.

ان جي برعڪس ٻيا چون ٿا ته شاعر جو وجدان (Inspiration) هن جي ذهني عدم توازن (Disequilibrium)، خوابن ۽ لاشعوري مشغوليءَ جي پيدائش آهن. افلاطون هڪ پيري چيو هو ته ”جنهن کي به روح ۾ ديوانگي نه آهي، تنهن کي Muses (شعر جي ديويون) جي دروازي تي اچي سوچڻ گهرجي ته هو مندر ۾ گهڙي سگهندو يا نه، مان چوان ٿو ته هن کي اندر اچڻ نه ڏنو ويندو.“ شيڪسپيئر به ديواني، عاشق ۽ شاعر ۾ هڪجهڙائي ڳولي هئي. شلر به ساڳي ڳالهه ڪئي آهي. ان ديوانگيءَ کي عارضي ديوانگي چيو ويو آهي يا ديوانگيءَ جي صورت ۾ چيو ويو آهي.

پهرئين امڪان تي مون توجهه نه ڏنو آهي، پر مان ڪنهن حد تائين نه رڳو بئي امڪان جو ڦاٽل آهيان، پر عيني شاهد به آهيان. مئي 1988ع ۾ مون ڇهه سؤ کن بيت لکيا هئا، جن کي ٿر جو پس منظر آهي. مان ٿر ۾ 1963ع ۾ ويو هوس ۽ وري نه ويو آهيان. اُهي بيت پنجويهه سال منهنجي روح ۾ ترسيل هئا ۽ اوچتو شب برات جي روشنين وانگر ظاهر ٿي پيا. مان صبح جو 4 بجي کان 6 بجي تائين لکندو هوس ۽ پوءِ وهنجي سهنجي عدالتن ۾ ويندو هوس ۽ شام تائين پنهنجي ڪاروبار ۾ مصروف رهندو هوس. رڳو خسيس جو پويون اڌ ڏينهن ۽ جمعي جو سارو ڏينهن لکندو هوس. ۽ مون کي دنيا ۽ مافيا جي خبر نه رهندي هئي. اهي بيت مينهن وانگر ايندا هئا، اوچتو ئي اوچتو گذريل مشاهدو مطالعو ۽ تجربو روپ وٺندو هو ۽ مان حيران ٿي پنهنجي نوٽ بُڪ کي ڏسندو هوس ته اهي بيت مون لکيا آهن! ڪڏهن ڪڏهن ته مون کي اڌ رات جو جاڳ ٿي ويندي هئي ۽ مان قلم ۽ ڪاغذ کڻي ڪجهه بيت لکي سُمهي پوندو هوس ۽ چئين بجي ٻيهر جاڳندو هوس ته مون کي اهو ياد نه رهندو هو ته مون ننڊ مان اُٿي ڪجهه لکيو آهي، جيستائين لکيل ڪاغذن تي منهنجي نظر نه پوندي هئي. مان ڪوئي

جواب گرد (Somnam bulist) نه آهيان، پر پوءِ به اها خواب ۾ رچيل شاعري هڪ حقيقت آهي. پر اُن جي معنيٰ اها نه آهي ته شاعر تي پنهنجي ارد گرد جو پنهنجي ماحول جو پنهنجي ديس ۽ دنيا ۽ ان جي عوام جو اثر نه ٿو پوي، ولیم بلیک نه رڳو هڪ کشف وارو انسان هو پر هڪ انقلابي به هو جنهن ٻئي هڪ انقلابيءَ کي انگلينڊ مان فرار ٿيڻ ۾ مدد ڪئي هئي ۽ اُن لاءِ هن تي مقدمو به هليو هو. هو هيٺين وچولي طبقي ۾ پيدا ٿيو هو. ڪاٺي صنعت هن جي روزگار جو ذريعو هئي ۽ ان وقت لنڊن ۾ صنعتون ترقي ڪري رهيون هيون. مون هن جو هڪ شعر سچل سرمست تي تقرير ڪندي درازا ۾ پڙهيو هو:

مان هر گهٽيءَ ۾ ڦران ٿو
جتان ٽيمس ندي وهي ٿي،
۽ جنهن به چهري کي ڏسان ٿو
ان ۾ ناتواني ۽ غم ڏسان ٿو.

ان نظم ۾ ولیم بلیک اسان کي انهيءَ همعصر انگريز شاعر وانگر لڳي ٿو. جنهن کي انگلينڊ جي دارالحڪومت ۾ ڪنهن خلا جو احساس ٿئي ٿو ۽ زير زمين برقي ريل ۽ پڙهجوم رستا جهنم وانگر لڳن ٿا. ساڳيءَ طرح ٿي. ايس. ايليت جو اهو تصور جو ڊانٽي ۽ بودليئر کان متاثر آهي، جڏهن هو لکي ٿو:

”موهوم شهر

سياري جي باڪ ۾ ناسي ڌنڌه هيٺان :

لنڊن جي پل تان هڪ هجوم وڃي رهيو آهي
مون کي معلوم نه هو ته موت ايترن کي نهوڙي چڪو آهي.
مٿين ستن مان ظاهر آهي ته بورجوازيءَ جي دنيا لاءِ ولیم بلیک ۽ ٽي. ايس. ايليت، ٻنهي ۾ نفرت ملي ٿي.

اهو ممڪن نه آهي ته شاعر جي لاشعور تي هن جي شعور جو اثر نه ٿئي. مون بار بار چيو آهي ته شعر جي تخليق ته هڪ پراسرار ڳالهه آهي، پر پوءِ به شاعريءَ جي مشاهدي، مطالعي ۽ تجربي جو نتيجو

ٽي آهي. ويهين صديءَ پنهنجي ديس ۾ ۽ عالمي سطح تي ڇا ڇا نه ڏٺو آهي! ڪيڏا نه لاها ڇاڙها، ڪيڏي نه سماجي ڪشمڪش، ڪيڏيون نه جنگيون ۽ انقلاب، جوانمرديءَ ۽ انسان دوستيءَ جا ڪارناما، ڪيتريون نه انسان دشمن ڪارروايون، جوهرِي بم، ڌرتيءَ جي چوڌاري ڦرندڙ مصنوعي سيارا (Sytellites)، زندان جي سيخن پٺيان ظلم جي زنجيرن ۾ جڪڙيل انسان ۽ خلا ۾ پرواز ڪندڙ پکين کان هزارين ڀيرا وڌيڪ تيز خلا باز! ڇا، ان مشاهدي جو شاعر جي شعور تي اثر نه ٿيندو! ڇا جيڪي اسان جي ديس ۾ ٿيو آهي، دلين جون جڏايون، محبتن ۽ رفاقتن جا ورهاڱا، خونريزيون، زالن جا ڪپيل ٿڻ ۽ ڪوڙيل مٿا، ابھمن جا سنگينن تي اڏو اڏ بدن، ريل گاڏين تي حملا، سرحدن تي ننگا، بڪايل، لُٽيل ڦريل قافلا، فوجي تاني شاهيون، ڪتابن تي بندشون، نظربنديون، قيد، سياسي قتل، مذهب جي آڙ ۾ هر آزاديءَ جي گھٽ پوسات، ڌرتيءَ جي دالان جي چھري تي سرخوشي، افسر شاهيءَ جي ڦرلٽ، لوت ڪسوت، ڇا اهو سڀ شاعريءَ تي اثر نه وجهندو؟ شاعر گونگا، ٻوڙا ۽ انڌا ته نه هوندا آهن. مون به فيض وانگر ڏٺو آهي ته مغرور حسينائن جا برف جهڙا جسم ڪيئن نه گرم هٿن جي حرارت ۾ پگهرجي ٿا وڃن* پر ڇا پنهنجي ذاتي زندگيءَ ۾ گرم ٿي، انسان اهو ڏک درد وساري ٿو سگهي، جو هن جي چوڌاري چيخون ڪري ڪري رهيو آهي؟، نه، ڌرتيءَ جون دانهون منهنجي رڳ رڳ ۾ سمائجي چڪيون آهن. ٻاهران ڏسجي ته منهنجي شاعري الهام وانگر لڳي ٿي. شايد ئي دنيا جي ڪنهن شاعر ايتري دنيويءَ مصروفيت هوندي ايتريءَ تيزيءَ سان لکيو هوندو. پر پوءِ به منهنجي شعور ۽ تحت-الشعور ۾ اُهي مشاهدا ۽ تجربا آهن، جي منهنجا آهن، جي مون کي پنهنجي ديس ۽ ڌرتيءَ کان مليا آهن ۽ جي سالها سال رچي ريتا ٿي.

* ڪيسے مغرور حسيناؤن کے بر قاب سے جسم
گرم ہاتھوں کی حرارت سے پگھل جاتے ہیں (فيض)

اُٻڙڪا کائي، ڪنهن چشمي وانگر ظاهر ٿين ٿا ۽ گهڙيءَ جو گهڙيءَ ۾ هن صدين کان خشڪ ڌرتيءَ کي سرسبز ڪندا وڃن ٿا. نه، مون وٽ آيتون نه آهن، بيت آهن. بيت، جن جو ظهور هن ڪائنات وانگر پراسرار آهي، پر پوءِ به اهي هن ڌرتيءَ سان واڳيل آهن، ان جي دڪ سُڪ جو پٽلاءُ آهن، پنهنجي روحانيت جي باوجود مادي آهن، هن ڌرتيءَ جي مٽي آهن ۽ اُن وانگر آمر آهن.

12 - اقتدار جا ابا ڪفنايا ويا آهن ۽ انهن جا ڪفن به پُٽا ٿي پُري چڪا آهن پر ادب ۽ آرٽ کي زندگيءَ جاويد ملي آهي. انگريز برصغير مان ٽيڙ ويڙهي ويا، پر غالب اڃا تائين زندهه آهي. هتي هاءِ دوس مڇائيندڙ جي ڳيا نه ٿيا ته ٽيڙ ضرور ويڙهي ويندا، پر پٽائي اُتي ئي رهندو اُن جي شاعريءَ کي لهر لوڏو ڪو نه آهي. انگريز سامراج ختم ٿي ويو آهي، پر شيڪسپيئر جي وطن ڏانهن اڪيچار ويندا ٿا رهن. پشڪن جي مجسمي وٽ روز تر و تازه گل نظر اچن ٿا، زار مٽي ٿي ويو ان جي قبر جو نالو نشان نه آهي.

اڄ صبح جو ننڊ مان پنجين بجي جاڳ ٿي. هٿ مُنهن ڏوئي دريءَ مان ٻاهر ڏنم ته اوڀر هڪ گلاب وانگر تڙندو ٿي ويو. لفت ۾ هيٺ لهي پنڌ ڪلفتن تي هليو ويس. رستي تي سوچيندو ويس ته مون دنيا جا وڏي ۾ وڏا ذهن اُٿلایا آهن، پر اُهي سمجهي ڪيترو سگهيا آهن؟ هڪ پيري پٽي صاحب چيو هو: ”شيخ! هن سنڌالاجيءَ تي سرڪار جا پنجاهه لک رپيا لڳا آهن، پر ان ۾ ڪٿا ته رڳو گهڙا ۽ اجرڪ ڪيا اٿو؟ ان مان ڪهڙو ڪم وٺين؟“

”توهين مدد ڪريو ته مان وڏو ڪم وٺي ٿو سگهان.“

مون چيو:

”ڪهڙو؟“ هن پڇيو.

”مان ان ۾ Translation Bureau کولڻ ٿو چاهيان ۽ دنيا جا ٽي سئو ڪلاسڪ، سقراط ۽ افلاطون کان وٺي اڄ تائين، سنڌيءَ ۾ ترجمو ڪرائڻ ٿو چاهيان ته جيئن سنڌي ٻار اهي ننڍي هوندي ئي پڙهي

سگهن ۽ جڏهن انٽر ميڊيئيٽ ۾ اچن، تڏهن برصغير جي هر قوم جي هم عمر ٻار کان هنن جو آءُ ڪيو (I.Q) زياده هجي، ڇو ته برصغير جي ٻيءَ ڪنهن به ٻولي ۾ اهي سڀ ڪلاسڪ ترجمو ٿيل نه آهن. ”مون هڪ ساهيءَ چيو.“

”نيڪ آ. اليڪشن ٿي وڃي، ان ڪم لاءِ جيئن چوندين تيئن ڪنداسين،“ پتي صاحب چيو.

پتي صاحب کي شهادت نصيب ٿي ۽ اهو ڪم اُتي رهجي ويو. اڄ مان سوچي رهيو هوس ته اُهي ٽي سئو ڪلاسڪ، جي مون ترجمو ڪرائڻ ٿي چاهيا، اُنهن جا مصنف هن سنسار کي ڪيترو سمجهي سگهيا هئا؟

سمند جي تڏي هوا منهنجا ٿڌڙ ڦولي رهي هئي. ڪراچي اڃا ننڊ مان نه اُٿي هئي. رڳو ڪجهه موٽرون رستي تان وڃي رهيون هيون. صديون ٿيون آهن، پر دنيا ۾ ڪوئي فرق نه آيو آهي. جنهن وقت ڪاليداس ”ميگه دوت“ لکندو هو تنهن وقت وڪرما جيت ننڊ ۾ کونگهرا هڻندو هو. اُن وقت به اهو آواز ايندو هو. جواج به اچي رهيو آهي. ”مان وقت آهيان. مون کي ”تاريخ“ به چيو ويندو آهي. مان اوهان کي پڇي پورا ڪري ڇڏيندس. مان اوهان کي مٽيءَ ۾ ملائي ڇڏيندس. اوهين پنهنجي انت تي پهچي ڪجهه به نه آهيو، مني آهيو.“ اُن وقت به ماڻهو ننڊ ۾ کونگهرا هڻندا هئا ۽ ڀير دوت جو اهو آواز ٻڌي نه سگهندا هئا. تعجب آهي ته ساري عمر اهو آواز منهنجي ڪنن ۾ گونجندو رهيو آهي ۽ جي ڪجهه ننڊ گهڻي ڪندو آهيان ته اهو آواز مون کي چڪي اٿاريندو آهي. ڇا، مون ڪڏهن سوچيو آهي ته مان ڇا ٿو چاهيان؟ ڇا، مون پنهنجي مُڪتي پاتي آهي؟ جي مان به رڳو هڪ ڪلاسڪ ٿيان ته ڪهڙو فرق پوندو؟ آه! هاڻي مان رڳو ڪتاب ٿو لکان! ڪهڙي نه پرپور هئي اُها زندگي، جڏهن مان زندان جي ديوارن پٺيان هوندو هوس. تڏهن به مان پرپور لکندو هوس، پر اهو سوال ڪڏهن نه پڇندو هوس ته مون سنسار کي ڪيترو سمجهيو آهي. مون

انگريزيءَ جون ڪجهه ستون دھرايون. ياد نہ آھي تہ انھيءَ شاعر جو نالو ڇا آھي؟ اُن بہ ساڳي ڳالھ ڪئي آھي، جيتوڻيڪ هن جي اظھار ۾ شدت نہ آھي:

Time is a harper who plays until you sleep

ڪيڏونہ واڳيل آھي، ڌرتيءَ سان منھن جو من!

مون کي پنھنجون ھي ستون ياد آيون:

مري پنھنجي موت کان، پنٿي نھاريان

اڪيون جئن ناريان، ٿر جي ٿڌيءَ ريت تي.

در تي گھنٽي وڳي، ڏنم تہ شاھد ھو. ھُن گل شبو (Tube rose) جو

ڇڳو ۽ سائين اختر حسين، رضيه سيماءَ، فيض محمد بلوچ ۽ بال جتيءَ جا ڪئسيٽ تحفي طور آڏا ھئا. هن کي معلوم آھي تہ مون کي لوڪ موسيقي ڏاڍي وڻندي آھي. ھو شاعريءَ جا ھينيان ڪتاب بہ ڪٿي آيو ھو:

(1) 18 کان 20 صديءَ تائين لٽونيا جي شاعري: ڪتاب جو نالو

The Amber lyre آھي.

(2) سرگي آرلوف جي شاعري The Tender Muse هن داغستان

جي مشھور شاعر رسول حمزاتوف جي آتم ڪھاڻي ”منھنجو

داغستان“ جو اردو ترجمو بہ آندو ھو. اھو ڪتاب هن ڪيئي

پيرا پڙھيو ھو. ڪتاب مان هن ڪجھہ ٽڪرا پڙھيا. جن تي ھُن

نشان ڏئي ڇڏيو ھو جن ۾ ھينيان بہ ٽڪر بہ ھئا:

”جي تون ماضيءَ کي پستول جو نشانو بڻائيندين تہ مستقبل توکي

توب جو نشانو بڻائيندو.“

”ابو چونڊو ھو تہ انسان کي رڳو ٻن صورتن ۾ جھڪڻ گھرجي.

ڪنھن وھندڙ چشمي مان پياس ٻجھائڻ لاءِ يا ڪنھن شاخ تي تڙيل

گل ڇنڻ لاءِ.“

شاھد جي باري ۾ مان ڪجھہ وڌيڪ ذڪر ڪرڻ تو چاھيان. ھو

انھيءَ ذھين ٿھيءَ مان آھي، جا سنڌ ۾ اُڀري رھي آھي ۽ جنھن جي

نالن رڳو مٿي تي ڪاون واري توپي ۽ ڪلھي تي اجرڪ نہ آھي. هن

جي سڃاڻ گتار آهي، جا ڪراچيءَ جي فسادن ۾ فوجين هُن کان ڪسي هن جي مٿي تي ڀڳي هئي. هڪ ڀيري هن مون کي هڪ جذباتي خط لکيو هو. جنهن ۾ لکيو هئائين ته هو اوڀر يورپ جي ڪنهن شهر ۾ اسڪالر شپ وٺي ويٺو ٿو چاهي. جتي موسيقيءَ ۾ پنهنجي تعليم مڪمل ڪرڻ ٿو چاهي. هن کي ٻن واقعن ڏاڍو متاثر ڪيو آهي، جن مان هر هڪ تي هو سمفني ٺاهڻ ٿو چاهي. هو هڪ سمفني ته هلندڙ ترين ۾ ڪنور ڀڳت جي موت تي ٺاهڻ ٿو چاهي. ترين هلي رهي آهي، گاڏي ۾ ڪنهن ٻار جي روئڻ جو آواز اچي ٿو ته ڪنور لولي ڳائي ٻار کي خوش ڪري ٿو. ڀرسان رکيل گهڙيال تڪ تڪ ڪري رهيو آهي ۽ ڪنور ڳائي رهيو آهي.

آءُ ڪانڪا ڪر ڳالهه، مون سان تن ماروئڙن جي
آءُ ڪانگا....

ان وقت فاير ٿئي ٿو. پوءِ پڪين جي اڏامڻ جو آواز اچي ٿو. پوءِ خاموشي ڇانئجي وڃي ٿي. ٿوري وقت کان پوءِ ٻار ڪنور جو گانو ڳائي ٿو. ٻي سمفني مان واري آڀيرا ”دودي جي موت“ تي ٺاهڻ چاهي ٿو. اڄ مون کي ٻڌايائين ته هن کي سمفنيءَ لاءِ هڪ ٻيو موضوع به مليو آهي. ارغونن جي دور ۾ سنڌي زالون گهر کان ڪجهه پنڌ تي ٽالهه اونڌا ڪري گاهه سان ڍڪي رکنديون هيون ته جيئن ارغونن جا گهوڙا اچن ته انهن جا سَنب انهن ڇپيل ٽالهن تي وڃن ۽ ڳوٺ کي ڪجهه اڳواٽ اطلاع ملي وڃي ته ارغون اچن ٿا. اهي مثال ڏيکارين ٿا ته نئين سنڌ اُڀري رهي آهي، منهنجي جيئري ئي اُڀري رهي آهي ۽ مستقبل ۾ اُن تي گهڻو وقت طوق نه رکي سگهبا.

ڪوئي ماڻهو عبدالواحد آريسر جو ڪتاب ”چانڊوڪيون ۽ چيت“ ڏٺي ويو. مان هُن جون هيٺيون ستون پڙهي چرڪي ويس:

”آءُ پرامن غلاميءَ بدران خطرن سان ڀرپور زندگي پسند ٿو ڪريان.“ ڇا، هي آريسر جون ستون آهن؟ ڪيتري نه آزاديءَ لاءِ تڙپ آهي هن ۾! ڇا، هو واقعي سمجهي ٿو ته پليجو ايجنٽ آهي؟ پليجي کي ته حڪمران طبقي ست سال جيل ۾ رکيو هو!

تاجل بيوس جي زال ”ڀاڄائي منڻ“، تاجل سان گڏجي اسان جي گهر آئي ۽ زرينه کي پنهنجي گهر اچڻ جي دعوت ڏئي وئي. هوءَ ماستريائي آهي، پر پنهنجي ڏيک ويڪ مان بهراڙيءَ جي سادي سوڍي زائفن تي لڳي. تاجل مان هن کي ست ڏيهر چارپٽ آهن. مون تاجل کي چيو ته ”ٻار گهٽ پيدا ڪر، ڪتاب وڌيڪ لک.“ پر هن چيو ته ”ساڳئي وقت ٻئي ڪم ڪندس.“ مان ڀانيان ٿو ته هو ايتريءَ تخليق جواهر آهي.

ماهتاب محبوب فون ڪيو ته هوءَ آئي آهي ۽ سڀاڻي ٿاڻلينڊ وڃي رهي آهي. مون هن کي چيو ته اسان وٽ ماني ڪاٺي، پر هن چيو ته چانهه پيئنديس. زرينه به ڪجهه ناچاق آهي ۽ ان ڪري مون هن کي مانيءَ لاءِ وڌيڪ اصرار نه ڪيو. دراصل هوءَ مون سان ايترو چڱو هلي آهي، جو مون کي هن جي ڪاٺي پُرتڪلف دعوت ڪرڻ گهرجي. اٽڪل 4/3 بجي هوءَ محبوب سان گڏجي آئي. هن ٻڌايو ته هن جا ٻار به هن سان گڏ وڃي رهيا آهن. هن جو پُٽ مُرشد ۽ ڏيهر ارم ۽ زمر مون سان ڪافي هري مري ويون آهن.

ماهتاب اڃا مشرق بعيد جو اڳيون سفر ناموئي پورو نه ڪيو آهي. دراصل سفر هن جي شخصيت جي تڪميل لاءِ ضروري آهن. چوڻي آهي ته ”ڪوئي انگريز ٻين انگريزن کي ڏسڻ لاءِ سفر نه ڪندو آهي.“*

* An Englishman does not travel to see English men.

ان جي برعڪس ماهتاب سفر ۾ سنڌي ڳولي ٿي لهي. هاڻي ته هن کي ڪنهن سنڌيءَ کي سڃاڻڻ ۾ دير نه ٿيندي هوندي

هڪ پيري مان ۽ گيتا راج پوپال جي ڪنهن بالڪنيءَ ۾ بيٺا هئاسين. اڃا باڪ مس ڦٽي هئي ۽ اسان ننڊ هاڻيون اڪيون مهتي رهيا هئاسين ته سامهون رستي تي هڪ ريڙهي وارو ڏسي گيتا چيو ته ”هو سنڌي آهي.“ مون هن کي حيرت مان چيو ”تو کي ڪيئن معلوم ٿيو ته هو سنڌي آهي؟“ گيتا چيو ”عجب آهي، تون سنڌ جو شاعر آهين، پر هڪ سنڌيءَ کي پريان سڃاڻي نه ٿو سگهين! سنڌيءَ کي خاص رنگ روپ، نڪ سڪ هوندو آهي. مان ته هن کي پريان سڃاڻي وٺندي آهيان.“ اسين ٻئي پوءِ بالڪنيءَ مان لهي رستي تي وياسين. هو ڪيلا وڪڻي رهيو هو. مون هن کان سنڌيءَ ۾ پڇيو: ”ڪٿان آيو آهين؟“ هن جواب ڏنو: ”لاڙڪاڻي جي گيان باغ جي ڀرسان رهندو هوس.“ مون پڇيو: ”هتي خوش آهين؟ گهڻو روز ڪمائيندو آهين؟“

”ڪمائيندو ته هتي گنج آهيان. اُتي ٻه رپيا روز ڪمائيندو هوس، هتي ويهه رپيا روز ڪمائيندو آهيان. پر ٻن پون اهي ويهه رپيا. اهي ٻه رپيا چڱا هئا، جي لاڙڪاڻي ۾ ملندا هئا. اُتي ديس ۾ ته هوس، هيئن پر ديس جا ڌڪا ته نه کائيندو هوس.“

مون ماهتاب جي ڳالهه ٿي ڪئي. سنڌي مسلمانن ۾ ايتري ذهين، آزاد خيال ۽ ادب دوست عورت مون اڃا نه ڏٺي آهي. اسان چانهه پي رهيا هئاسين ته محبوب ٻڌايو ته حيدرآباد ۾ سنڌي مهاجر چڪتاڻ ڏاڍي وڏي وئي آهي ۽ هو پاڻ کي نهايت غير محفوظ محسوس ڪري رهيا هئا. کين پنهنجن مهاجر پاڙيسرين تي به اعتبار نه رهيو هو.

مون سوچيو ته ڇا هي مهاجر، جي هئا ۾ معلق هئا، هاڻي مذهب ۽ نظريي جون ڳالهيون ڇڏي ڇڪا آهن؟ ڇا الطاف حسين مهاجرن کي سيڪيولر بڻائي سگهندو؟ ڇا، هو ڌرتيءَ جي رشتي جي باري ۾

سوچيندا؟ ڇا هو اهو ماضي وساري سگهندا، جڏهن هو هندستان ۾ هندو اڪثريت تي هڪ هزار سال حڪومت ڪندا رهيا هئا؟ ڇا، هو انهيءَ ڪوڙي احساس برتريءَ مان ٻاهر نڪري سگهندا، جو هنن کي هڪ هزار سال جي تاريخ ڏنو آهي؟ هي جي ترڪ، مغل، ايراني، اُزبڪ، تاجڪ وغيره هجڻ کي فخر سان ڏسن ٿا، جي مقامي ٻولين سان نفرت ڪن ٿا ۽ جن هندستانيءَ ۾ هزارين فارسي ۽ عربي لفظ ۽ اصطلاح تنبي اردو زبان ٺاهي آهي ۽ ان لاءِ هندستان کي ٻه ٽڪرا ڪيو آهي، پاڪستان ٻه ٽڪرا ڪيو آهي، ۽ هاڻي سنڌ کي ٻه ٽڪرا ڪرڻ جا خواب لهن ٿا، تن جي فڪر ۾ تبديلي ممڪن آهي؟ ڇا، هو اسان سان پائڻ تي رهڻ چاهيندا؟ سنڌ جي ڌرتي صدين کان فراخديءَ جو ثبوت ڏنو آهي. جيڪي آيا، اُن ۾ ضم ٿي ويا. ڇا، هي جي هڪ هزار سال ۾ هندستان جي ڌرتيءَ ۾ ضم نه ٿيا، اسان جي ڌرتيءَ ۾ ضم ٿيندا؟ مون ته اردوءَ ۾ به شاعري ڪئي آهي. مون کي فخر آهي ته مون اردوءَ ۾ جو محبت ۽ انقلاب جو پيغام ڏنو آهي، اهو نه فيض ڏنو آهي، نه جوش، نه اردوءَ جي ٻئي ڪنهن شاعر. ”انجمن ترقي پسند مصنفين“ جي گولڊن جوبلي منهنجي اردو نظم ”ميري ديدو ورو ميري دانشورو“ سان شروع ڪئي وئي هئي، جو وائسز گروپ ڳايو هو. اردوءَ سان ڪنهن به سنڌيءَ کي نفرت نه آهي، پر ڇا، مهاجر اردوءَ ۾ محبت جو پيغام ڏيندا؟ ڇا هنن 1983ع واري ايم. آر. ڊيءَ جي تحريڪ نه ڏني هئي ۽ ان جو اندازو نه لڳايو هو ته سنڌي سياست ۾ ايترو اڳتي وڃي سگهن ٿا؟ ڇا ايم. ڪيو. ايم مڪاني ادارن جي چونڊن ۾ سچ پچ جماعت اسلاميءَ ۽ جمعيت علماءِ پاڪستان کي ڪراچيءَ ۽ حيدرآباد ۾ توڙي ڇڪي آهي؟ اليڪشن ته ستر ۾ پتي به کڻي هئي ۽ ڪراچيءَ جا مهاجر ايسٽائين ويا هئا، جو جماعت اسلاميءَ وارن کي قائد اعظم جي مزار تي لئين سان گڏيو هئائون، پر ڇا اُهي سوشلسٽ ٿي سگهيا؟ ڇا، هنن جي هندوءَ لاءِ نفرت، سنڌيءَ لاءِ نفرت ۾ تبديل ٿي ڇڪي آهي ۽ اسلامي پائيچاري جي ڳالهه هو پنهنجي شرط تي ٿا

ڪن؟ ڇا، انهن ۾ ڪوئي نه آهي جو ”ڪبير“ وانگر پيار جي فضا پيدا ڪري؟ هو هاڻي جڏهن سنڌ جي ڌرتيءَ کي پنهنجو ڪن ٿا ۽ باقي ٺڳيءَ جا ٺاه رد ڪن ٿا ته حيدرآباد ۾ ايترو هراس ڇو ڦهلايو اٿائون؟ هو اسان سان هڪ سيڪيولر جمهوري پاڪستان جي مشترڪه جدوجهد ۾ شريڪ ڇو نه ٿا ٿين؟ ڪميونسٽ مهاجر سمجهدار آهن، پر اهي ٿورا آهن ۽ انهن ۾ به ڪجهه اردوءَ جي احساس برتري ۾ مبتلا آهن. اردو نه فقط پاڪستان جي، پر هندستان جي ڏهه ڪروڙ کان مٿي ماڻهن جي زبان آهي. اها ٽي سئو سال اڳ قلعہ معليٰ ۾ پيدا ٿي رابطي جي زبان ٿيڻ لاءِ ٿي هئي، پر ان کي نفرت ڦهلائڻ لاءِ استعمال ڪيو ويو آهي! جيڪا اردو حاليءَ جي نظم ”بيوه“ ۾ استعمال ڪئي وئي آهي، جي ان سان زيادتي ڪري ان ۾ ايڏا عربي ۽ فارسي لفظ نه ڀريا وڃن ها ته اردو برصغير جي مشترڪه زبان ٿي وڃي ها. جڏهن ٻوليءَ جي فسادن تي ڀڄي اسلام آباد ۾ ڪميٽي ويهاري هئي، تڏهن ريڊيو تي چيو ويو هو ته مان اسلام آباد اچان ۽ سنڌ جي نمائندگي ڪريان. مون ڪميٽيءَ اڳيان ڏيڍ ڪلاڪ تقرير ڪئي هئي، جنهن جا حفيظ پيرزادي پنهنجي هٿ سان نوٽ ورتا هئا. مون ان ۾ چيو هو ته ”اهو ته مڃيو وڃي ته اسان سنڌين کي موهن جي دڙي ۾ پنج هزار سال اڳ ڪاٺي مهذب زبان هئي. ان جو خط عربي ته نه هو پر اها زبان سنڌي هئي، توڙي جو بعي ڪنهن خط ۾ هئي. اها ٻولي اسان کي پياري آهي ۽ اهو ورثو اسان ڪنهن به قيمت تي ڇڏڻ لاءِ تيار نه آهيون.“ ڀٽي صاحب، حفيظ صاحب جا ورتل نوٽ غور سان پڙهيا هئا ۽ قومي اسيمبليءَ ۾ ٻوليءَ جي مسئلي تي تقرير ڪندي مٿين ڳالهه نهايت زور سان دهرائي هئائين. اڄ تائين ٻوليءَ جو مسئلو حل نه ٿيو آهي. دراصل هڪ هزار سال جي شاونزم ايترو جلدي ته نه وڃڻي آهي. پر اردوءَ جو هي تضاد هنديءَ سان نه آهي، انهيءَ ٻوليءَ سان آهي، جا عربي رسم الخط ۾ لکي وڃي ٿي ۽ جنهن کي تاريخ پنج هزار سالن ۾ نهوڙي نه سگهي آهي.

- ماهتاب ۽ محبوب ۾ ڪلاڪ ويٺا هئا. ماهتاب زرين سان ڳالهائي رهي هئي ۽ ان جي خانگي زندگيءَ جي باري ۾ معلومات حاصل ڪري رهي هئي. اڃا تائين هن مون تي خاڪو لکي پورو نه ڪيو آهي.

تاجل بيوس ٽيليفون تي پڇيو ته ”عطيه دائود اوهان سان ملڻ تي چاهي، ڪٿي ملي سگهي ٿي؟“ مون چيو ”توسان گڏ منهنجي گهر هلي اچي.“ عطيه ۽ تاجل چئڻ بجي شام جو منهنجي گهر آيا. هو ٻئي پنهنجن آفيسن مان موٽيا هئا. مون تاجل جي ڪتاب ”سنڌ منهنجي امان“ تي مهاڳ لکي تاجل کي ڏنو هو. جو تاجل عطيه کي پڙهايو هو ۽ هن کي ڏاڍو وڻيو هو. هوءَ چئي رهي هئي ته اوهان جي وائي، ”پونءَ نه آئي ڀانءِ، الا، مان اڏري ويندو سانءِ“ جڏهن مان تي ويءَ تي ٻڌندي آهيان تڏهن دل کي مهتا ايندا آهن. مون هن کي چيو ته ”اها وائي ته مون پنجويهه سال اڳ لکي هئي. هاڻي ته پونءَ ڏاڍو ڀانءِ ٿي اچي، پر پوءِ به اڏري ته وڃڻو آهي.“ ايتري ۾ بجلي بند ٿي وئي ۽ ڊرائينگ روم ۾ گرمي ٿيڻ لڳي. تاجل چيو ته ”هلو ته سمنڊ تي هلون.“ پوءِ تاجل جي ڪار تي ڪلفٽن وياسين ۽ ڪار سمنڊ جي ڪناري روڪيسين. ٻئي آفيسن مان ٻڪ تي موٽيا هئا ۽ منجهند جي ماني نه کاڌي هئائون. ٿوري پنڌ تي هوٽل هئا، جن ۾ مڇين جا پيرا تر جي رهيا هئا ۽ ماحول يوناني شاعر رتسوس جي نظم وانگر ٿي لڳو. سمنڊ جي هوا ۽ مڇيءَ جي خوشبو ٻنهي جي اشتها کي تيز ڪيو ۽ چيائون ته ماني هتي ڪائينداسين. چوڌاري بينچون ۽ ميزون پيون هيون، جن تي ويهي ماڻهو ماني کائي رهيا هئا. اسان به هڪ ميز جي چوڌاري ويهي رهياسون. مون کي ڪنهن به ڪو نه سڃاتو ۽ پنهنجي اجنبيت مون کي ڏاڍي وڻي.

عطيه پنهنجي مرغوب موضوع عورت جي آزاديءَ تي ڳالهائي رهي هئي. مون کي ڪجهه ياد اچي رهيو هو. لانچ لينن گراڊ کان فنلنڊ جي ڪاريءَ ڏانهن وڃي رهي هئي. جتي اسان کي پيٽراعظم جو محل ڏسڻو هو. جو ٻيءَ جنگ عظيم جي دوران بمباريءَ ۾ ڊهي پيو هو. پر جنگ کان پوءِ وري ايئن ئي ٺاهي بيهاريو هئائون، جيئن جنگ کان اڳ ۾ هو. لانچ ۾ مان ۽ منهنجي روسي گائيڊ، لينا، ووڊڪا پي رهيا هئاسين ۽ اُن سان گڏ مڇيءَ جي آنڊيءَ (Caviar) جون سٽنڊوڇ به کائي رهيا هئاسين. لانچ کي ٿورو لوڏو ٿي آيو ته لينا منهنجي جهوليءَ ۾ اچي ٿي ڪري هوءَ به ٿي پيرا ايئن اچي ڪري ۽ بار بار مون هن کي سنڀاري ورتو. ٽئين پيري هُن مرڪي چيو ”تون مون کان چمي چو نه ٿو وٺين. ايئن سڌو ڪري چو ٿو ويهارين؟“ مون کي اهو سوچي ڪل اچي وئي. اها آهي مغربي عورت جي آزادي. جا اڃا مشرق تائين نه پهتي آهي. مون عطيه کي اها ڳالهه نه ٻڌائي ته هوءَ ان کي غلط نه سمجهي. آخر ته هوءَ مشرق جي آهي، ۽ سو به پاڪستان ۾ رهي ٿي! مون هن کي صلاح ڏني ته هوءَ يورپ جي Feminist Movment تي ڪجهه ڪتاب پڙهي. مون هن کي فرانس جي آزادي پسند اديبا، جارج سٽنڊ، جا ڪجهه لطيف ٻڌايا ۽ اهو به ٻڌايو ته ان موضوع تي مون کي ڪاليج جي زماني ۾ حشو ڪيولرامائيءَ ڪتاب پڙهڻ لاءِ ڏنا هئا ۽ انهن ۾ خاص ڪري نورا رسيل (Nora Russel) (جنهن جو برٽراند رسيل سان ڪجهه واسطو نظر اچي ٿو)، جو ان موضوع تي مضمون ڏاڍو پسند آيو هو. مون هن کي ٻڌايو ته آمريڪا جو مشهور اديب، هينري ملر، جو جنسيات تي لکندو آهو ڪافي عرصي کان خاموش آهي. جڏهن هن کان ڪنهن صحافيءَ پڇيو هو ته ”تون ڪوئي نئون ڪتاب چو نه ٿو لکين؟“ تڏهن هن جواب ڏنو هو ته ”دنيا جنسيات جي معاملي ۾ ايترو آزاد ٿي چُڪي آهي، جو ان معاملي تي وڌيڪ لکڻ عبث آهي.“

مون هن کي سيمان ڏي ٻوڙ جو ڪتاب Second Sex به پڙهڻ لاءِ چيو. جنهن جو ترجمو اردوءَ جي مشهور اديبا ۽ ”عورتا زاد“ جي سرگرم

ڪارڪن ڪشور ٺاهيد ڪيو آهي ۽ جنهن تي غالباً پنجاب جي حڪومت بندش وڌي آهي.

مانيءَ کان پوءِ اسان سمنڊ جي ڪناري تي وياسين. ٽپهريءَ جي روشنيءَ ۾ سمنڊ چمڪي رهيو هو. نؤبن آزاد ڪنهن ياد ڪانسواءِ مُرڪي رهيو هو. ڪيئي جهاز اُن تي آيا ويا هئا، ان جي نرڙ تي گھنڊ هئا، پر اُن سڀ ڪجهه وساري ڇڏيو هو. ٿوريءَ دير ۾ شفق جا پاڇاوان لهرين تي پيا ته عطيه پڇيو ”اوهان کي سمنڊ ڪيئن لڳي رهيو آهي؟“ مون چيو ته ”جڻ وڏا ريشم جا ٽاڪيا اُڪلي پيا آهن.“ دراصل اها تشبيهه منهنجي نه هئي. گيتا هڪ خط لکيو هو: ”تنهنجون سمرتيون ايئن اچن ٿيون، جن ڪيئي ريشم جا ٽاڪيا اُڪلي پيا آهن.“

مان به ڪنهن مڙهيوار وانگر آهيان ۽ پنهنجن يادگيرين جي هڙ ڪنيون گهمندو ٿو وٽان. جتي وڻي ٿو اُتي پنهنجي هڙ کولي پنهنجا ڪڇ ڪاوا ڏسي خوش ٿو ٿيان! مان جڏهن به ڪراچيءَ ايندو آهيان ته به ٿي پيرا سمنڊ تي ضرور ويندو آهيان. سنڌ جو بحر و بر، ٻئي منهنجي روح ۾ سمائجي چُڪا آهن ۽ اُهي منهنجن خيالن جي ظاهر توڙي باطن ۾ آهن ۽ انهن جو حصو ٿي چُڪا آهن. منهنجي شاعريءَ ۾ به هتان جي بحر و بر جي موسيقي آهي، جا ڪڏهن روان دوان ۽ مترنم آهي ۽ ڪڏهن اٿل ۽ ڳنڀير آهي. چار ٽي ٻيهر منهنجا پنج ٽي حواس ان سان گونجندا رهندا آهن ۽ مان پائيندو آهيان ته مان سنڌ آهيان، مان ئي ڪلفتن تي چولين جي اڏام آهيان، مون ۾ ئي ڪارونجهر لڳ ٿر جي ريت آهي. مون ۾ ئي ڏاهر ماريو ويو هو ۽ مون ئي دولهه دريا خان جون جنگيون ڪيون آهن. مان ئي انهن جي ڍال به آهيان، تلوار به آهيان ۽ گهاٽ به آهيان ۽ مان ئي اروڙ جي ٽڪر وانگر به اڌ آهيان ۽ اهڙو به اڌ ڪڏهن نه ٿيو آهيان، جهڙو اڄ آهيان.

جڏهن اسان ڪار ۾ موٽياسين ته ڪار جي شيشن مان سمنڊ شراب وانگر لڳي رهيو هو. سمنڊ تان عطيه ڪنهن آفيسر وٽ وٺي هلي، جنهن سنڌيءَ ۾ ڪمپيوٽر فونٽ ٺاهيو آهي. هوءَ خود ڪمپيوٽر

جي "Key Board" تي روز مشق ڪندي آهي ته جيئن آڱرين ۾ رفتار پيدا ڪري سگهي. مون هن کان پڇيو ته ڪمپيوٽر تي منهنجن بيتن کي زير يون، زير يون ۽ پيش اچي سگهندا؟ هن شاهه جي رسالي جو هڪ پنو ڇاپي ڏيکاريو جو گربخشاڻيءَ جي رسالي مان پني وانگر ٿي لڳو ۽ ڇپائي عام ڇپائيءَ کان وڌيڪ خوبصورت هئي.

عطيه پنجويهن/تيهن سالن جي آهي. هن جي عمر منهنجي اڌ جيتري آهي. مون هن سان ايئن احتياط سان ورتاءُ ڪيو ڇو ته هو منهنجي ننڍي پيٽ هئي.

اڄ بيدل آيو هو ۽ ڪافي دير هن سان ڳالهه ٻولهه ٿي. بيدل شڪارپور جو آهي ۽ مرحوم شاعر غلام علي مسرور جو پٽ آهي، جنهن تي ۽ لطف الله بدويءَ تي مان گهڻو ڪجهه اڳ ئي لکي چڪو آهيان. جو منهنجيءَ آتم ڪهاڻيءَ ”جڳ مڙيو ئي سڀنو“ ۾ ڇپجي چڪو آهي. بيدل ڪيتري وقت کان منهنجو شعر ڳائيندو رهيو آهي ۽ جڏهن به ”مان ڏوهي هان“، ”نا و هلي آ گيت ڪٿي“ وغيره نظم ۽ وايون هن ڳاتين آهن، هن کي بيحد داد مليو آهي. ”مان ڏوهي هان“ ته هو نهايت محويت ۽ بيخوديءَ سان ڳائيندو آهي. هن منهنجا شعر ڳائي، ڪيئي ڪئسٽ پرائڻ جو پروگرام بڻايو آهي. ”نيل ڪنٺه اورنيم کي پٽي“ پڙهي هن چيو ته هن فيض جو سارو ڪلام ڏٺو پر هن کي فقط ”بول ڪه لب آزاد هيئن تيري“ ڳائڻ جي قابل لڳو. سنڌ ۾ بيدل جو سنگيت ايئن نئين ڳالهه آهي، جيئن بيتون ۽ باخ کان پوءِ بريخت وارو دؤر جرمن موسيقيءَ ۾ نئين ڳالهه هو. بيدل ٻڌايو ته ايراني ڳائڻيءَ خانم گوگوش کي خمينيءَ مارائي ڇڏيو آهي. هي تعصبي انسان به ڪيڏا ڪنور ٿا ٿين، خاص ڪري جيڪي پاڻ کي بنياد پرست (Fundamentalist) ٿا چون! انهن ئي ته بابي شاعره فرات العين طاهره کي قتل ڪرايو هو. چيو ويو آهي ته هو ايتري خوبصورت هئي، جو

جنهن وقت جلاد هن کي قتل ٿي ڪيو. تنهن وقت هن جا هٿ ڪنهي رهيا هئا. چيو وڃي ٿو ته جنرل ضياءَ فهرست (Hit list) ٺهرائي آهي، جنهن ۾ فهميده رياض ۽ منهنجو نالو به آهي. مون اهو ٻڌو ته مرڪي سوچيو: ”شايد اسان جي تقدير اسان کي پنهنجي منطقي نتيجي تي پهچائي رهي آهي.“

بيدل وڌيڪ چيو ته ايران جي برعڪس افغانستان ۾ افغاني مغنيہ ناشناس کي موسيقيءَ ۾ پي. ايڇ. ڊي ملي آهي. نه ڄاڻان ڪنهن تي چيو ته هن کي روس ۾ افغانستان جو سفير مقرر ڪيو ويو آهي. اسان وٽ ميوزڪ ۾ ڊاڪٽوريٽ ته ڪنهن کي نه ملي آهي. ها باقي ڪجهه ميوزڪ ٽيچر آهن. بیدل اهو مڃيو ته عابده پروين ڪلاسيڪي روايت کان جديد روايت تائين ڏاڍي چڱي ڳائڻي آهي. دراصل جيوٽيءَ کان پوءِ هن کان بهتر ڳائڻي سنڌ ۾ پيدا نه ٿي آهي. بیدل اهو به چيو ته ڪلاسيڪي موسيقيءَ جو لهجو نرم ۽ ان جو رنگ عبادت وارو ٿئي ٿو. جو انقلابي شاعريءَ لاءِ سازگار نه آهي.

انقلابي شاعريءَ کي ڳائڻ وقت لفظن کي معنيٰ ڏيڻي ٿي پوي. ڪلاسيڪي موسيقيءَ ۾ جا لنبائي ۽ ورجاءُ آهي، ان لاءِ موجوده دور کي گنجائش گهٽ آهي. ڪوئي واندو هجي، جو ”پيا بن ڪت آوت چئن“ ساندهه به ڪلاڪ ٻڌي ٻن ڪلاڪن ۾ انسان راکيت تي ڌرتيءَ جي مدار مان نڪري وڃن ٿا.

بيدل وڌيڪ ٻڌايو ته 10/11 فيبروريءَ تي راهوڪيءَ ۾ شهيد فاضل جي وريءَ تي هن ”رني ڪوٽ جا ڌاڙيل“ مان ڪجهه ٽڪرا ڳاتا هئا. اٽڪل ٻه ايڏائي لک ماڻهو موجود هئا، جن نهايت خاموشيءَ سان هن کي ٻڌو هو ۽ ڄڻ جذبات جو سيلاب اٽلي پيو هو. هونءَ سنڌ ۾ ”هوجمالو“ ڳائي تقريب ختم ڪندا آهن. پر ”هو جمالو“ هڪ بي معنيٰ لوڪ گيت آهي، جو رجعت پرست اسان کان ڪسي چڪا آهن. مون هن کي چيو ته ”ماٿوري تنگ چيو هو ته ”جا ڳالهه تنهنجي دشمن کي وڻي، سا سمجهه ته تنهنجي خلاف آهي،“ مون ماڻو مان پيو حوالو

ڪڏهن نه ڏٺو آهي، پر هن جي اها ڳالهه مون کي صحيح لڳندي آهي. اسان جا دشمن وهم پرستيءَ جو ڦهلاءَ ڪن ٿا، ۽ اسان کي ان جي ڀرپور مخالفت ڪرڻ گهرجي. اسان کي اهو ڄاڻڻ گهرجي ته هو اسان جي ثقافت ۾ ڪا به دلچسپي نه ٿا رکن. رڳو ان کي وهم پرستيءَ جو رنگ ڏئي، ان کي سنڌ جي وجود ۽ بقا جي خلاف ڪم آڻين ٿا. اسان هنن جا اهي سارا ڍونگ هاڻي سمجهي ويا آهيون. اسان ڄاڻون ٿا ته هو پٽائيءَ يا سچل کي جڏهن پيش ڪن ٿا، تڏهن سنڌ جي تاريخ ۽ جاگرافيءَ جي نفي ڪن ٿا. هو ته چاهيندا ته سنڌي اهڙيون بي معنيٰ ۽ واهيات ستون ڳائڻ جهڙيون ”هو جمالي“ ۾ آهن ۽ هو ”جنهن جا پير پنج سير ٿي“، ”جنهن جو پيٽ لملي ٿي“ جهڙين ستن جو اردوءَ ۾ ترجمو ڪري، اسان کي احمق سمجهي ڪلن ٿا.

بيدل مون لاءِ ٿي ڪئسيٽ تحفي طور آندا هئا. بيگم اختر جا ڳاتل غالب جا غزل، حسين بخش گلوءَ جو پنجابي ڪلام ۽ پنجابيءَ ۾ ”هیر“.

24 جولاءِ کان سليم کي موڪل هئي. 25 تي قربانيءَ واري عيد هئي، ان ڪري هڪ ڏينهن اڳ لبنا لاهور کان هوائي جهاز ذريعي پهتي هئي ۽ سليم هن کي ايئرپورٽ تان وٺي آيو هو. بتو هن سان ساڻ هئي. لبنا ڪجهه هپايل هئي ۽ اڃا تائين سهميل، جي آچانڪ موت جا هن تي ٻاڄاوان هئا. مون هن کي آئت ڏني. بتوءَ پنهنجن ننڍڙن هٿن سان ماءُ پيءُ سان گڏ ڪيئي رنگين فوٽوگراف ڏيکاريا، جي هن يورپ جي مختلف شهرن ۾ ڪڍايا هئا. مينهن ڦڙين کان به ننڍڙا آهن بتوءَ جا هئا!

25 جولاءِ تي عيد هئي. ڪلفٽن جهڙي صاف ستري علائقي ۾ ڪيئي جانور ڪُهي، رستا ۽ ايوان رت ۽ اوجهرين سان ڀري ڇڏيا

هٽائون. منهنجي ته هيٺ لهندي دل نه پئي ٿي. ان ڪري مون The wali فلم وي سي. آر تي ڏني. مون اهو ناول به ڪيئي سال اڳ غالباً پنجاهه واري ڏهاڪي ۾ پڙهيو هو جو جان هرسي (John Hersey) جو لکيل آهي ۽ جوڀيءَ جنگ عظيم جي هلندي وارسا جي يهودي باڙا (Ghetto) جي باري ۾ آهي. فلم اُتساه ڏياريندڙ آهي. ڪيئن نازي جرمنيءَ ۾ ريل گاڏيون مظلوم يهودين سان پري انهن کي موت ڏانهن اماڻيو ٿو وڃي ۽ ڪيئن اُنهيءَ گونگيءَ، بيوس قوم ۾ ڪجهه نوجوان چوڪرا ۽ چوڪريون هٿيار هٿ ڪري نازي فوج جي مزاحمت ڪن ٿا، اها اُن دور جي باري ۾ لونءَ لونءَ ڪانڊاريندڙ فلم آهي. مون اها فلم به پيرا ڏني ۽ چاهيو ته جيڪر ان فلم کي هر سنڌي نوجوان چوڪرو ۽ چوڪري ڏسي. وارسا گهٽو (Ghetto) جي مقابلي جي باري ۾ مون کي ناول نويس ليون يورس (Leon Uris) جو ناول "Mila-18" به ڏاڍو وڻيو هو جنهن ۾ ڏيکاريل آهي ته ڪيئن گهرن ۾ ٺاهيل بم سان يهودي چوڪرن ۽ چوڪرين نازي ظلم و ستم جو مقابلو ڪيو ۽ وير ماخت* (Vhermacht) جي ٽئڪنن کي اڏايو هو.

ليون يورس هونءَ ته ڪيئي ناول لکيا آهن ۽ هو Exodus (لڏپلاڻ) ناول لکڻ ڪري پهرين مشهور ٿيو هو پر مون کي هن جو ناول Trinity (تثليث) ايترو وڻيو هو جو مون ان جا ست اٺ سؤ صفحا به راتيون جاڳي پڙهيا هئا. اهو ناول آئرلينڊ جي آزاديءَ لاءِ جدوجهد جي باري ۾ آهي.

جڏهن مان ڪاليج ۾ پڙهندو هوس ته مون کي ابراهيم جويي ايم. اين. راءِ جو هڪ ڪتاب Revolutionary's Library پڙهڻ لاءِ ڏنو هو جنهن ۾ انهن سڀني ڪتابن جي فهرست ڏني وئي هئي، جي هن پڙهيا هئا، نه رڳو انگريزيءَ ۾ پر روسيءَ، جرمن، فرينچ وغيره ٻولين ۾ به. مان چاهيان ٿو ته مان انهن هزارن ڪتابن جي لسٽ ڪتابي صورت ۾ ڇپايان، جي مون پڙهيا آهن ۽ جي هر نوجوان سنڌي اديب ۽ شاعر کي

* وير ماخت - نازي جرمنيءَ جي فوجي قوتن جو سرڪاري نالو

پڙهڻ گهرجي. نه رڳو اهو، پر انهن سون فلمن جي لست به ٺاهيان، جي هنن کي ڏسڻ گهرجن. هيءُ وڊيو جو دور آهي. فلم ڪتاب کان وڌيڪ اثر ڇڏي ٿي. وڊيو جي اهميت تي مون يونيورسٽيءَ ۾ هڪ لنبي تقرير به ڪئي هئي. نه ڄاڻان سنڌالاجيءَ وارا منهنجون انگريزيءَ ۽ اردوءَ ۾ ڪيل تقريرون، جي مون سنڌ يونيورسٽيءَ ۾ ڪيون هيون، ڇو نه ٿا ڇپائين!

فقير محمد لاشاري ۽ تاجل بيوس گڏجي آيا هئا. گهر ۾ ٿوري دير ويٺاسين ته بجلي وسامي وئي گرمي ٿيڻ لڳي. مون تاجل کي چيو ته ”هل ته ڪيڏانهن ٻاهر هلون.“ هيٺ لٽاسين مس ته برسات پوڻ لڳي. مون ٻنهي کان پڇيو ته ”ڪيڏانهن هلون؟“ ٻنهي چيو ته ”گروءُ وٽ ٿا هلون.“ هو ”گرو“ گرداس واڌواڻيءَ کي ڪوٺيندا آهن، جو سنڌ جو پراڻو صحافي آهي ۽ پريس ڪلب جي ڪنهن ڪُنڊ ۾ رهندو آهي. هن جي عمر چاهتر سال آهي ۽ پوڙهو جهور ٿي چڪو آهي. تاجل ٻڌايو ته هن جي باري ۾ عنايت بلوچ جو شعر آهي:

”گنگا جي ڌار ۾ آ
سنڌوءَ جو پاڪ پاڻي
گرداس وڌاواڻي...“

تاجل، ڪار پريس ڪلب ۾ گرداس واڌواڻيءَ جي ڪمري جي ٻاهران بيهاري گرداس ڪمري جي دريءَ لڳ ويٺو هو ۽ ڪجهه جهونگاري رهيو هو. هن اسان کي نه ڏٺو هو ان ڪري تاجل دريءَ لڳ اسان کي پاسيرو ڪري بيهاريو ته گرداس کي ٻڌي سگهون. پر مون کي هن جا ٻول سمجهه ۾ نه آيا. جڏهن هن جي ڪمري ۾ گهڙياسين ته مون کي ڏسي چيائين: ”منهنجا وڏا ڀاڳ، ڀٽائي منهنجي گهر آيو.“ مون کي مُرڪ اچي وئي. جي سردار علي شاهه، رشيد لاشاري، شيخ عبدالرزاق راز ابراهيم خليل، انهن مان ڪوئي جيئرو هجي. ته گرداس تي ڪفر جي فتويٰ ڏئي، هن کي ڦاهي چاڙهائي ها. هو پنهنجي ڪيفيت ۾ چٽي

رهيو هو ”تون آهين، تون آهين، تون ضرور پنهنجا پال پلائيندين.“
 مون گروءَ کي چيو ”ڪا اهڙي يادگيري ٻڌاءِ، جيڪا تنهنجن
 ڪتابن ۾ نه آئي هجي“ چيائين، ”ڪيئي سال ٿيا، پاڪستان کان به
 اڳ، مان توسان مليو هوس. تون پوسٽ آفيس کان ڪجهه اڳتي، حشوءَ
 جي فلٽ ۾ ويٺو هئين، برنس گارڊن جي ڀرسان. سوڀو به اُتي ويٺو هو.
 مان ڪهي آيو هوس انهيءَ شاعر کي ڏسڻ جنهن ”او باغي! او راج
 دروهي!“ لکيو هو. تون اُن وقت نوجوان هئين. مون کي اڃا تائين
 تنهنجي صورت ياد آهي.“

حشوءَ جي فلٽ تي ڇا ڇا نه بحث ٿيندا هئا! ڪيڏن اديبن،
 نقادن ۽ انقلابين جا نالا ورتا ويندا هئا. مرحوم اي ڪي بروهي اڃا
 ڪارلايل ۽ رسڪن پڙهندو هو ۽ اسان کي اُهي نالا ئي بور ڪندا هئا.
 اسان اي ايڇ. ڪار جا ڪتاب The Soviet ۽ The Romantic Exiles
 Impact on the western world پڙهندا هئاسين. ڪارل مارڪس جو
 نالو ئي اسان کي نشو ڏيئي ڇڏيندو هو. هن ئي ته ”انٽرنيشنل“
 (Internationale) جو بنياد رکيو هو. پروفيسر اجواڻيءَ پاران اسان کي
 آليگزينڊر ڊيوماس جي Three Musketeers تي ليڪچر ڏيندا هئا،
 جي ٻڌي ٻڌي اسان بيزار ٿي ويندا هئاسين. اهو پڙهي اسان جي لونءَ
 لونءَ ڪانڊاربي هئي ته انا رکست انقلابيءَ بڪونن (Bakunin) اتحاد
 (Alliance) جو بنياد رکيو هو. ڪارا ڪوزوف (Karakozoff) ۾ ڪيئن
 هڪ شاگرد زار کي قتل ڪرڻ جي ڪوشش ڪئي هئي. اهڙيون
 حقيقتون اسان کي بر زبان ياد هيون. اسان پڙهيو هو ته انقلابي يورپ ۾
 سوشلزم تي ڪتاب ڇپائي، روس ۾ چوريءَ کڻي ايندا هئا. اسان به
 ايئن ڪرڻ چاهيندا هئاسين! توڙي اسان جو مهاڀيا سان واسطو نه هو.
 تڏهن به صلاحون ڪندا هئاسين ته وڻر ساورڪر جو 1857ع جي
 بغاوت تي ڪتاب چوريءَ ڇپرايو ويڃي. مون اهو ڪتاب ته ان وقت
 پڙهيو به ڪونه هو ۽ رڳو ان جي باري ۾ ٻڌو هو ته اهو فرانس ۾ ڇپيو هو
 ۽ انگريز سرڪار اُن تي بندش وڌي هئي. انهيءَ ڪتاب جي نالي تي

مون کي ايترو اُتساهيو هو جو مون اهو نظم ”اوباغِي او راج دروهي“ لکيو هو. جيئن روسي انقلاب کان پوءِ روس ۽ ان جي اثر هيٺ يورپ ۾ تاريخ اڳتي وڌي رهي هئي، تيئن اسان به چاهيندا هئاسين ته پنهنجي ديس جي تقدير ڦيرايون ۽ عالمي انقلاب ۾ به حصو وٺون. ساري ساري رات مينا رام هاسٽل ۾ بحث ٿيندا هئا ۽ ڪاٺ جي فرش تي سگريٽن جا ڪيئي ٿوڻا پکڙجي ويندا هئا.

مون کي ياد آيو ته جڏهن مون ڏي جي ڪاليج جي سنڌي سرڪل ۾ ”اوباغِي، او راج دروهي!“ پڙهيو هو ته پروفيسر رام پنڄواڻي ايترو خوش ٿيو هو جو هو مون کي پاڻ سان گڏ وٺي هليو هو ۽ ماني ڪارائي چيو هئائين: ”هل ته توکي ميران جي ستار ٻڌايان.“ ”ميران!“ مون من ۾ سوچيو هو ”ميران جي ڪهاڻي ته ڀارت جي ڌرم جو ڀڳتيءَ جو ترنگ جو نالو آهي.“ پوءِ هو مون کي هڪ سانوريءَ سلوٽيءَ چوڪريءَ جي گهر وٺي آيو هو ۽ هن سان تعارف ڪرائيندي چيو هئائين، ”ميران! هي منهنجي اُستاد بيوس کان به وڏو ڪوي آهي. هن کي ستار ٻڌاءِ.“

پوءِ ميران ستار هلائي هئي ۽ مان سارو وقت هن جي سانوري سلوٽي رنگ کي ڏسندو رهيو هوس.

جڏهن ميران جي گهر مان ٻاهر نڪتا هئاسين ته پنڄواڻيءَ پڇيو هو ”تو کي ميران ڪيئن لڳي؟“

”پنهنجيءَ ستار کان به چڱي لڳي.“ مون جواب ڏنو هو. اهو ٻڌي رام پنڄواڻي مرڪڻ لڳو هو.

اُن وقت منهنجو موسيقيءَ ۾ چاهه، گهٽ هو. ستار جو شوق ته بيدل جي پيءُ فقير غلام علي مسرور پيدا ڪيو هو. پر ان کان ڪافي وقت پوءِ، غالباً سال 1968-69ع ۾ مان ولايت علي خان جي ستار ۽ علي اڪبر خان جو سرود نهايت محويت سان ٻڌندو هوس. روي شنڪر به ٻڌندو هوس. ريڊئي تي بيگم اختر جا غزل ۽ نمريون ۽ ماڻڪ ورما، ڪمار گندرو وغيره جي سنگيت به. هونءَ ته سنگيت جي ڪمي

برصغير جي اُتر اولهه ۾ به نه هئي. روشن آرا بيگم، امانت علي، نزاڪت علي وغيره. پر ڀارتي ريڊئي تي ڪرناٽڪ جي سنگيت مان نهايت شوق سان ٻڌندو هوس. نه رڳو ڀارت جي موسيقيءَ سان منهنجي محبت هئي، پر رقص سان به. شڪارپور ۾ منهنجي فلسفي جي پروفيسر مٿراڻيءَ، المورا مان اُڏي شڪر انسٽيٽيوٽ جي هڪ رقاڪه سان شادي ڪئي هئي، جا مون کي نتيه شاستر جي باري ۾ ٻڌائيندي هئي ته هڪ نٽ کي نه رڳو هڪ سنگيت ڪار جي سُر تار سان ٺهڪي اچڻو آهي، پر ناٽڪ سان هڪ ويس ڌاريءَ وانگر، روپ سان هڪ مورتِي۔ پوڄڪ وانگر ۽ ريڪا سان هڪ چترڪار وانگر ٺهڪي اچڻو آهي. هوءَ چوندي هئي ته رگ، اتر، سام ۽ يجر ويد وانگر پنجون ويد، نتيه ويد به آهي. نتيه شاستر ۾ چڙهيڻ اڏيائڻ مان، ست اڏيائڻ ناچ جي باري ۾ آهن، هوءَ اسان کي ڪيرالا جي ڪٽڪليءَ، اُتر اوڀر جي منيپوريءَ، اُتر جي ڪٽڪ ۽ ڏکڻ جي ڀارت نتيه جي باري ۾ سمجهاڻيندي هئي ۽ ڪڏهن ڪڏهن المورا مان هن وٽ نٽ ايندا هئا، جي اسان کي ڪاليج ۾ ڪلاسيڪي ناچ ڪري ڏيکاريندا هئا. مٿراڻيءَ جي گهر ۾ مڙهيل تصويرون لٽڪيل هونديون هيون جن ۾ شو جي ڪنٺ ۾ نانگ مالهاڻن وانگر پيل هوندا هئا ۽ هن جي مٿي مٿان اڏُ چنڊ هوندو هو.

مون تازو حيدرآباد ۾ ٻين بجي رات تائين محبوب ۽ ابراهيم سان گڏ، ابراهيم جي جاءِ تي ”ناچ ميوري“ فلم ڏٺي هئي. ”ميوري“ هنديءَ ۾ مورٽيءَ کي چوندا آهن. فلم هڪ نرتڪيءَ جي زندگيءَ جي باري ۾ هئي، جنهن جا پير ڪپجي ويا هئا ۽ هن نقلي پير وجهائي، نهايت محنت سان نرت لاءِ ڪوشش ڪئي هئي ۽ نيٺ ڪامياب ٿي هئي. مون هن جا ناچ ڏسي ٿڌي ساهه سان سوچيو هو ته ”اسان ڇا ڇا وڃايو آهي!“

دهليءَ ۾ مون کي مشهور سنڌي ساهتيه ڪار تيرٿ وسنت، چيو هو ته مان بس تي وڃان ۽ ڀرياگ ۾ گنگا جمنا جو سنگم ڏسي اچان ۽

بنارس ۾ ڊيپ مالا به ڏسان. مان ٽڪل هوس ۽ ان ڪري وڃي نه سگهيو هوس. پوءِ به مان اهو اندر جي اکين سان ڏسي سگهيو آهيان ۽ جنهن سنگم کي ڪاليداس پنهنجي نظم ”رگهونش“ ۾ ڳايو آهي، ان جو ترجمو اڃا تائين منهنجي ڪنن ۾ ٻري رهيو آهي.

منهنجي برصغير جي پوري ثقافت سان ايئن والهانہ محبت آهي جيئن يوناني شاعر ڪازان زاڪس کي يونان سان هئي. ڪيئي ڀيرا منهنجي دل چاهيو آهي ته اردوءَ جي مشهور اديب ديوندر ستيارٿيءَ وانگر هن برصغير جو ڳوٺ ڳوٺ گهمان ۽ ان جا لوڪ گيت ٻڌان، ان جا ٻهاڙ، نديون، محل سرايون، مندر، مسجدون، گردنارا ڏسان ۽ ان جي ساريءَ ڌرتيءَ کي پنهنجي گيتن ۾ سميتي اچان. مون کي اها ديومالائي مورتِي ڏاڍي وڻندي آهي. سرسوتي هنس تي وڃي رهي آهي، هن کي هڪ هٿ ۾ بنسري ۽ ٻئي ۾ ڪوئي ڪتاب آهي. مان پانيان ٿو ته مان به گيت لکندي لکندي هن پوڻساگر مان پار تري ويندس ۽ پنهنجو موڪش پائيندس.

1963ع ۾ مان ڀارت رڳو هڪ ڀيرو ويو آهيان ۽ شايد ٻيهر نه وڃي سگهندس. مون اُتي هندو ڏٺا. هر ڪنهن جو ڌرم ڪرم اوڻار سنسار ترمورتيءَ، ڀڳتيءَ، مايا وغيره جو پنهنجو ارت آهي، پنهنجي جيون-سڀني جي ويچار آهي. هو ويدن، مهاڀارت، رامائڻ، ڀڙائڻ ۽ گرنتن کي پنهنجي پنهنجي حساب سان اهميت ڏين ٿا. ڪنهن جو ڪهڙيءَ مت ۾ وشواس آهي، ڪنهن جو ڪهڙيءَ مت ۾. ڪنهن جو ڪهڙي گيان ۾، ڪنهن جو ڪهڙي ۾ ڪي سانڪيه، ڪي يوگ، ڪي ويدانت کي اهميت ڏين ٿا. ڪي هندو آهن، ڪي بوڌي آهن، ڪي جين، ڪي سک، ڪي لنگورن ۽ ڪي نانگن کي پوڄين ٿا، ته ڪي ساڌن، سنتن، پوتن پريتن ۽ جنترن منترن کي، ۽ ڪي پرڪرتيءَ جي شڪتين کي. ڪي نانگ ۾ پرماتما ڏسن ٿا. ڪي لنگم ۾، ڪي پٿر ۾، ڪي برڪش ۾، ڪي پاڻيءَ ۾، ڪي اگنيءَ ۾، ڪي نڪشترن ۾، ڪي گرهن ۾، ڪي رام ڪرشن يا ٻڌ ۾، ۽ ڪي نرگن نرآڪار ۾ جو

مسلمانن جي وحدانيت جي تصور جي ويجهو آهي، ۽ ڪي ته ڊيو سماجين وانگر ڪنهن به اپائيندڙ ۾ اعتبار ڪونه ٿا ڪن.

ڪيتري نه رنگا رنگي آهي هن ديس ۾! مون پنهنجي شعرو ادب کي هن پوري برصغير جو آئينو بڻائڻ چاهيو آهي، پر زندگي ڪيتري نه مختصر آهي!

مون کي اهو دور به ياد آيو جڏهن مان ۽ حشو ساريون راتيون سياست ۽ ادب تي ڳالهائيندا هئاسين. ٽي شخص آهن، جن منهنجي ننڍيءَ عمر ۾ تربيت ڪئي آهي ۽ جي مان انهن سان نه ملان ها ته مان، مان نه هجان ها، ۽ اُهي آهن. حشو سوڀو ۽ ابراهيم، انهن سان منهنجي عقيدت ۽ محبت ايئن رهي آهي، جيئن روميءَ جي شمس تبريز سان رهي هئي. اهي ئي ٽي ماڻهو آهن، جي مون کان جيون جي ليکي ڇو ڪي وٺڻ جا حقدار آهن.

گُرداس وٽ ڪافي دير ويٺا رهياسين ۽ منهنجي ۽ فقير محمد جي، گوربا چوف جي پيرسٽرائڪا تي ڪافي لنبي گفتگو ٿي.

مرتضيٰ سولنگي آيو ۽ ماهوار ”سوويت لٽريچر“ 1988ع جو ڇهون پرچو هفتيوار ”نيو ٽائيمز“ جا جولاءِ 1988ع جا ٻه پرچا ۽ جون ۽ جولاءِ جا ”ماسڪو نيوز“ جا ڪيترائي پرچا ڏنائين. هو گوريا چوف جي پير سٽرائيڪا (”تشڪيل نو) کان ڏاڍو متاثر ٿي نظر آيو. مان هن کي استالن جي دور ۾ ۽ ان کان پوءِ جي سوويت ادب جي باري ۾ پنهنجا تاثرات ٻڌايا، جي ماسڪو جي موجوده ڪيفيت سان ٺهڪي اچن ٿا ۽ جي مان گذريل 25 سالن کان پنهنجين تحريرن ۾ ڪڏهن ڪڏهن لکندو رهيو آهيان، پر انهن تي زياده زور نه ڏنو اٿم، ڇو ته منهنجا همدر ۽ دوست گهڻو ڪري ڪميونسٽ هئا، جن جو پاڪستان جي حالتن جو تجزيو گهڻو ڪري ساڳيو هو. جو منهنجو رهيو آهي، ۽ مون اهي مسئلا کڻا ڪري، انهن کي ناراض ڪرڻ ۽ پنهنجن ۽ پنهنجن دشمنن کي هٿيار بند نه ٿي ڪرڻ چاهيو. مان جيتوڻيڪ ڪميونسٽ پارٽيءَ جو ڪڏهن به ميمبر نه رهيو آهيان، پر مون تي ليل اهو هنيو ويو آهي ته مان ڪميونسٽ آهيان. مان انڪار به نه ڪندو آهيان، ڇو ته ڪميونسٽ مون کي سڀني سياستدانن کان وڌيڪ ويجهو ۽ پاڪستاني حڪومتن جي جڙتو اسلام پسنديءَ جي مخالفت ۾ مون کي پنهنجا لڳا آهن.

مون مرتضيٰ کي ٻڌايو ته مون ميخائيل گوريا چوف جو ڪتاب ”پير سٽرائيڪا، جو هن انگلنڊ ۾ ڇپايو آهي، ڪالهه خريد ڪيو آهي، ۽ هن سان وعدو ڪيو ته اهو ڪتاب ۽ هن جا آندل رسالا ۽ اخبارون پڙهي مان پير سٽرائيڪا تي ڪجهه لکندس.

مرتضيٰ مون کي ٻڌايو ته پارٽيءَ ۾ به ڌڙا ٿي ويا آهن، هڪڙا گوربا چوف سان متفق آهن ۽ ٻيا هن جا مخالف آهن. مون هن کي چيو ته مون ڪنهن پاڪستاني اخبار ۾ پڙهيو آهي ته سي. پي. آءِ (ڪميونسٽ پارٽي آف انڊيا) وارا گوربا چوف کي Attruist Communist ڪوٺي رهيا آهن، جا ڪميونزم جي اصطلاح ۾ جڻ ڳار آهي. مون کي ته ايئن لڳي رهيو آهي ته Destalinization جا ڪروشچوف شروع ڪئي هئي ان کي گورباچوف پنهنجي منطقي نتيجي تي پهچائي رهيو آهي. نمبوري پڌ، جو ڪميونسٽ پارٽي (مارڪس) جو جنرل سيڪريٽري آهي، ان ته ڪروشچوف کي به رد ڪري چيو هو ته هو اسٽالن جا فقط منفي پهلو پيش ڪري رهيو آهي. سي. پي. آءِ وارا چون ٿا ته گوربا چوف هنن جا قومي ۽ طبقاتي تضاد نه ٿو سمجهي سگهي، ۽ ان کان بي خبر آهي، جو تضاد هن وقت تينءَ دنيا ۾ سرمائيداريءَ ۽ سوشلزم جي وچ ۾ آهي. مون مرتضيٰ کي چيو ته گوربا چوف افغانستان مان فوج موٽائي بظاهر ته دنيا ۾ انقلاب ۽ قومي آزاديءَ کي پٺي ڏئي رهيو آهي. هن جو چوڻ آهي ته اسان سوشلزم جا حامي آهيون ۽ هر ڪو پنهنجي لاءِ چونڊ ڪري اها ڳالهه، پول، زيڪ ۽ اوڀر جرمنيءَ جا رهواسي ته پسند ڪندا، پر تينءَ دنيا کي اها ڳالهه مشڪل پسند ايندي، جا پنهنجي اقتصادي/سياسي آزاديءَ لاءِ جدوجهد ڪري رهي آهي. ممڪن آهي ته هوروس جي اقتصادي زندگيءَ کي وڌيڪ ٺاهڻ چاهي ٿو ۽ پنهنجا ڏريعا تينءَ دنيا تي لتاڻن نه ٿو چاهي. ممڪن آهي ته هن محسوس ڪيو آهي ته تينءَ دنيا جا ملڪ پائيدار ڪميونسٽ انقلاب نه ٿا آڻي سگهن. ممڪن آهي ته بريزنيف جي دور کان وٺي آمريڪا پنهنجي فوجي مزاحمت افغانستان، انگولا، ڪمبوديا ۽ نڪاراگوا ۾ تيز ڪري ڇڏي آهي ۽ گوربا چوف نه ٿو چاهي ته عالمي جنگ ٿي پئي ۽ دنيا تباھ ٿي وڃي. هو نڪاراگوا کي اڃا ڪافي مدد ڏئي رهيو آهي. ممڪن آهي ته سنڊنسٽا (Sandinistas) جي بقاءَ ۾ هن جو اعتبار آهي. ممڪن آهي ته وچ آمريڪا، ڇاڪاڻ جو يو. ايس. اي جي

ويجهي آهي. ان ڪري گوريا چوف ان کي وڌيڪ اهميت ڏئي رهيو آهي. ڏسڻ ۾ اين ٿا اچي ته گوريا چوف چين سان به ٺاهه ڪرڻ چاهي ٿو ۽ ڪمبوڊيا ۾ ويٽنام جي حمايت ڇڏڻ ۽ چيني، روسي سرحد تي به ٺاهه ڪرڻ چاهي ٿو. مون مٿي چين جي تازه ترين سياسي ۽ ادبي ڪتابن جو ذڪر ڪيو آهي ۽ مون کي چين ۽ روس ۾ نظرياتي مفاصلو گهٽبو ٿو نظر اچي. باقي اسان ٽينءَ دنيا جا ماڻهو؟ اسان کي پنهنجو ٻوٽو ٻارڻو آهي ۽ ٻئي ڪنهن تي پاڙڻو نه آهي. پر ڇا اسان ڪوئي ٻوٽو ٻاري سگهون ٿا؟

بهتر اين ٿيندو ته گوريا چوف جو پير سٽرائيڪ اڄ ئي پڙهي ڏسان ۽ ان کي سوويت زندگيءَ ۾ ڪيئن استعمال ڪيو ٿو وڃي، ان لاءِ مرتضيٰ سولنگيءَ جا آندل رسالا ۽ اخبارون پڙهي ڏسان.

مان ۽ زرينه تاجل جي گهر وياسين، جو سهراب ڳوٺ ۾ آهي. زرينه، تاجل جي زال ۽ ڏيئرن سان ڳالهائي رهي هئي ۽ مان ۽ تاجل اڃا ڊرائينگ روم ۾ ويٺا هئاسين ته عابده ڀروين جو پيءُ، ماسٽر غلام حيدر جو خود به ڳائيندو آهي ۽ جنهن عابده جي ننڍي هوندي تربيت ڪئي هئي. اندر هليو آيو. سنڌيءَ جو مشهور افسانه نگار علي بابا به اچي نڪتو. هو پنهنجي مجذوبيءَ جي ڪيفيت مان نڪري چڪو آهي، جنهن ۾ اُن وقت هوندو هو جنهن وقت مان وائيس چانسلر هوس. هو تي وي ڊرامي ”ڌنگي منجه درياھ“ جو مصنف آهي، جو سعيده گذر جي مڙس مشتاق گذر تي ويءَ تي آندو هو ۽ جنهن تي هن کي جرمن فلم ۽ ٽي. وي فيسٽيول ايوارڊ مليو هو. گذريل اٺن سالن ۾ هن جا ڪتاب ”ڌرتيءَ ڌڪاٽا“، ”ناول“ موهن جو دڙو“ ڀاڱو پهريون ۽ ”آيل ٽي اولهڻا“ ڇپجي چڪا آهن. ايتري ۾ عابده ڀروين به آئي. هوءُ ڪنهن پروگرام ۾ ڊينمارڪ وڃي رهي آهي. اڳي آمريڪا، ڪئناڊا، انگلنڊ، فرانس، جرمنيءَ، ڀارت، هانگ ڪانگ، نيپال وغيره ۾ ڳائي آئي آهي. پاڪستان جي سطح تي هوءُ مهدي حسن، غلام علي ۽ نورجهان کان متاثر هئي. اقبال بانو نيره نور ۽ فريده خانم کي به چڱو فنڪار پئي مڃيائين. مون هن کي ٻڌايو ته اقبال بانوءَ جو ڳاتل ”نديا ڪناري موري ناو“ ۽ نيره نور جو ڳاتل فيض جي ڪلام وارو ڪئسيٽ مان ڪڏهن ڪڏهن صبح جو ناشتي جي وقت ٻڌندو آهيان.

پوءِ ماني گڏجي کاڌيسين. تنهن کان پوءِ عابده ڀروين اسان کي پنهنجي گهر سبز چانهه جي دعوت ڏني. هن جو گهر تاجل جي ويجهو

آهي. مون خود عابده جي مڙس غلام حسين کان طبيعت جي باري ۾
 پڇڻ پئي چاهيو. ڪجهه وقت اڳ هن کي دل جي بيماري ٿي پئي هئي.
 غلام حسين ريڊيو پاڪستان تي آفيسر آهي. هاڻي هن نوڪريءَ تان
 رٽائر ٿي ڪئسيٽن پرڻ جو ڌنڌو ڪرڻ تي چاهيو. هن چيو ته هن
 چاهيو ٿي ته هو منهنجي شاعريءَ جا ٻه ڪئسيٽ عابده جي آواز ۾
 پرائي. ڪجهه وقت کان پوءِ عابده ۽ غلام حسين کان موڪلايوسين ۽
 تاجل جي زال ۽ پٽ اسان کي پرنس ڪامپليڪس تي ڇڏي ويا.

شاهد ”خوشبو“ رسالو کٽي آيو جو شڪارپور مان شايع ٿيو آهي.
سرورق تي پڪاسو جي امن جي فاخه آهي ۽ ان جي هيٺان منهنجو
شعر آهي:

اي ڪاش اهو تون ڄاڻين ها
آزاد هوا ڇا ٿيندي آ!
اي ڪاش اهو تون ڄاڻين ها
پرواهه بنا پر ڪيئن هوندا
آزاد فضا ڇا ٿيندي آ.

شاهد ويو ته سارو ڏينهن پيرسٽرائيڪا متعلق لکندو رهيس.
هڪ ڪامريڊ ”سوويت لٽريچر“ جا جولاءِ ۽ آگسٽ جا شمارا ۽
ماسڪو مان نڪرندڙ International Affairs جو آگسٽ جو شمارو ڏنا.
جي هن کي اڄ دسنياب ٿيا هئا. هيٺ ”سوويت لٽريچر“ ۽ انٽرنيشنل
افئيرس“ ۾ ڪافي دلچسپ مواد ڏنو ويو آهي، جو مون اڄ ئي نظر مان
ڪڍيو. ”سوويت لٽريچر“ جي شمارن جو ته پنهنجي مضمون
”پيرسٽرائيڪا“ ۾ ذڪر ڪندس، باقي ”انٽرنيشنل افئيرس“ ۾ مون
کي ڪم فلبيءَ (Kim Philby) تي مضمون ڏاڍو وڻيو. هو انگريز هو پر
هن تيه سال انگلنڊ ۾ سوويت يونين لاءِ خفيه سرگرميون ڪيون ۽ اها
ڳالهه هن پنهنجي حب الوطنيءَ جي خلاف نه سمجهي، ڇو ته انت هن
پنهنجي ديس جي عوام جي پلائي انهيءَ ۾ سمجهي هئي ته جيت
سوويت يونين جي ٿئي ۽ هن اهو طئي ڪيو هو ته روسي عوام جي
پلائيءَ ۾ انگريز عوام جي پلائي به هئي. 1963ع ۾ ڪم فلبيءَ جي

انگلند مان پراسرار گمشدگيءَ کان پوءِ، انگلند ۽ ٻيءَ مغربي دنيا ۾
ڪافي چوپول ٿيو هو ۽ ان کان ڪجهه وقت پوءِ هن تي ڪتاب به لکيا
ويا هئا، جي مون پڙهيا هئا. ڪنهن ڪنهن وقت وطن سان غداري ٿي
اُن جي عوام سان صحيح وفاداري ٿئي ٿي، اُن جو مثال ڪم فلبيءَ جي
زندگيءَ کان بهتر ٻئي انسان جي زندگيءَ ۾ مشڪل ملي سگهي.

ساڍي چئن بجي هوائي جهاز سکر وڃڻو هو. مون ڀل ۾ تاجل کي فون تي چيو ته 4 بجي جهاز جي روانگي آهي. هُن چيو ته هو پين وڳي اسان وٽ پهچي ويندو. مان، سليم ۽ زرينه به وڳي ڏهن منٽن تي گهران نڪتاسين، ڇو ته پهرين اسان کي گلشن اقبال ۾ پنهنجي ڏيءَ، نگهت، جي گهر وڃڻو هو. ڪلفٽن برج تان اڃا لٿاسين مس ته آسمان ڪارو ٿيڻ لڳو ۽ جنهن وقت فريئر هال وٽ پهتاسين ته ڪاريون گهٽائون زور سان ڏوڪينديون آيون ۽ ڏاڍي زور سان وڏڙو وسط لڳو جڻ ته ڪراچيءَ جو ڪارو اندر ظاهر ٿي پيو هو. ڪار جا وائيپر (Viper) زور سان هلي رهيا هئا. سليم ڪار هلائي رهيو هو ۽ مان کيسي مان رومال کڻي، اندران شيشي تان اُگهي رهيو هوس. پريان ايندڙ موٽرن جون بتيون بارش ۾ اک چنپ ڪري رهيون هيون. ڪنهن وقت ته ايترو انڌيرو چانئجي ٿي ويو جو پتو ئي نه ٿي پيو ته ڪائي ڪار يا ترڪ ڀرسان گذري وئي. رکشائون ته بنهه نظر نه ٿي آيون.

گلشن اقبال ڏانهن ويندي ايئن ٿي نظر آيو ته رستا پاڪستان جي آدرش وانگر زبون تي چڪا هئا. وڪ وڪ تي پاڻيءَ جا تلاءُ هئا ۽ ڪار جڻ بيڙيءَ وانگر ساندري کي چيريندي وڃي رهي هئي. ايئن ٿي لڳو ته ڌرتي جل مئي ٿي چڪي هئي. مون سليم کي چيو ته ”نگهت جي گهر هلڻ مشڪل آهي. سڌو شاهراهه فيصل تي هل جتان ايئر پورٽ پهچي وينداسين.“ هن ڪار ڦيرائي. اوچتو ڪنهن ڏهي وٽ ڪار بيهجي وئي. انجڻ جون وايرون آليون ٿي ويون هيون. مان، سليم ۽ زرينه، شيشا بند ڪري اندر ويهي رهياسين. بارش پوندي رهي، پوندي رهي، پوندي رهي ”هوائي جهاز ممڪن آ نه ويو هجي! ممڪن آ ته پرواز ڪئنسل ڪيو ويو هجي! خبر نه آهي ته وري ڪڏهن ويندو! گهر ڪڏهن پهچبو؟ ڪڏهن پهچبو؟، ڪيترو نه انتظار هو آند مانڌ هئي، اُڪوهوا!

وري بڪنگ 8 تاريخ تي ڪرائي آهي. ڪالهه لاکون پيرسٽرائيڪا تي لکي رهيو آهيان. مون هميشه سوچيو آهي ته انسان پيدائشي اشرف المخلوقات نه آهي. اشرف ٿيڻ لاءِ هن کي ڪوشش ڪرڻي پوي ٿي. هن کي ثابت ڪرڻو آهي ته هن پاڻ مان هر جانور کي چيتي کي، واڳهه کي، سوئر کي، لومڙ کي، ڌڪي ڪڍيو آهي ۽ هو هاڻي انسان آهي. ڪام ڪروڙ، لوپ، موه ۽ اهنڪار انسان ۾، هر سماج، ٿئي ٿو ۽ هن کي ان جي خلاف هڪ لڳاتار جدوجهد جاري رکڻي پوي ٿي. مون ”ڪاڪ ڪڪوريا ڪاپڙيءَ“ ۾ بيورو ڪريسيءَ جي خلاف لکيو آهي. لينن جهڙو انسان ”انساني فطرت کي شعلي ۾ بدلائي ڇڏي ٿو ۽ ان ۾ هر ڪوڙ، پاپ، لوپ ۽ لالچ جلي رک ٿي وڃن ٿا، پر هن جي موت کان پوءِ اڪثر ماڻهو وري ساڳيءَ اوندھ ۾ ويڙهجي وڃن ٿا ۽ وس يا بيوس، انياءَ ۽ اتياچار ڪن ٿا. ماڻهوءَ کي جڏهن واڳهه جا ٺنهن ملن ٿا ته هو ٻئي جون اکيون ڪڍي وجهي ٿو. جي گانڌيءَ جي جيئري ڏيرا ڪٽيندا هئا، ستيا گرھ ڪندا هئا، ريل جي پٽڙين تي سمهي پوندا هئا ۽ جيلن جي ڪوٺين کان نه گهٻرائيندا هئا، اُهي هُن جي موت کان پوءِ رشوت، چوربازاريءَ ۽ دخي ره اندوزيءَ تي لهي پيا. نوان آدرش انسانن جي ضمير تان ڪٽ لاهي ٿا ڇڏين، پر جڏهن اُهي جهونا ٿين ٿا ته انهن کي جرڪائڻ ضروري ٿيو پوي. اها ڳالهه مون تڏهن محسوس ڪئي هئي جڏهن ايم. اين راءِ جون لکڻيون پڙهي مان روسي انقلاب سان واقف ٿيو هوس. روسي انقلاب منهنجي سوچ کي ٻئي هر انقلاب کان وڌيڪ آڙيو آهي ۽ منهنجي شاعريءَ ۾ انهيءَ جا پڙاڏا آهن، پر مون ڪڏهن به نه سمجهيو آهي ته انقلاب کان پوءِ روس جي سرزمين بهشت

ٿي پئي آهي ۽ ان کي لڳاتار اتساه جي ضرورت نه آهي. هن وقت دنيا ۾ طاقتن جي وچ ۾ ورهايل آهي. آمريڪا ۽ روس. ٽين دنيا کي ٻنهي جي تصادم وقت هڪ جو پاسو کڻڻو آهي، ۽ ڇاڪاڻ جو آمريڪا ٽين دنيا ۾ ڏوٽس ۽ ڏانڊلي مچائي ڏني آهي. هر هنڌ فوجي آمريت کي اُڀاري ٿي. انهن جي ذريعي عوام کي هيسائي ٿي ۽ انهن جي جاگ کي نهوڙي ٿي. ان ڪري ٽين دنيا لاءِ روس جي حمايت کان سواءِ ڪوئي چارو نه آهي. يورپ جي ملڪن جي ٻي ڳالهه آهي، پر انهن کي پيرسٽرائيڪا کان پوءِ سوچڻو پوندو ته پولينڊ جي ساليڊارٽي (Solidarity) جهڙيءَ يا ٻيءَ ڪنهن اهڙيءَ مخالفت جي هاڻي ضرورت به آهي يا نه. مان اقتصاديات جو ته ماهر نه آهيان، نه پاڻ کي بين الاقوامي معاملات تي سند ٿو سمجهان، ليڪن دنيا ۾ جو شعر وادب منهنجي مطالعي ۾ رهيو آهي ۽ منهنجي شاعريءَ تي اثر انداز ٿيندو رهيو آهي، ان ڪري مون کي پيرسٽرائيڪا تي، روسي شعر وادب جي حوالي سان، وڌيڪ لکڻو آهي. جا ڳالهه گوربا چوف اڄ ڪري رهيو آهي، سا مان روس ۾ شعر وادب جي باري ۾ پنجويهن سالن کان به مٿي عرصي کان ساڀيندو ۽ وقتي ڪندو رهيو آهيان، ۽ ان لاءِ پنهنجا دليل ۽ نتيجا پنهنجي مطالعي تي ٻڌل هئم. هن ملڪ ۾، جنهن ۾ اڪثر دانشور انڌا، گونگا ۽ ٻوڙا آهن يا ويڪاڻو مال آهن، جن کي نه ديد آهي نه ضمير آهي، جي سنڌ جا مسئلا يا ته سمجهي نٿا سمجهن يا جيڪڏهن سمجهن ٿا ته انهن کي ڏاڍ ۽ ڌر لوڀ ۽ لالچ جي ڪري لنوائي ڇڏين ٿا. اُتي منهنجا دوست فقط ”سنڌي“ ۽ ”غير سنڌي“ مارڪسٽ دانشور آهن، ڇو ته مارڪسزم انهيءَ تعصب، انڌ ۽ ضمير جي گمراهيءَ کي مڪمل رد ڏئي ٿي. جا هن ملڪ جي تقدير تي رهي آهي ۽ جا هن جي هر تدبير تي اثر انداز ٿئي ٿي. جيڪي اسلام کي مارڪسزم جو اوڇڻ اوڙهائين ٿا، انهن سان ته منهنجي اصل نه پوندي آهي. انهن کان اهو دشمن چڱو جو ننگو وار ڪري ۽ جنهن جي مقابلي جي تياريءَ لاءِ ڪنهن سوچ ويچار جي ضرورت نه پوي اها ٻي

ڳالهه آهي ته ڪوئي مارڪسٽ دانشور رڳو نالي جو مارڪسٽ آهي يا هو سچ پچ ڪاٻيءَ ڌر جو دانشور آهي. ڏکڻ ايشيا جا تعصبات ختم ڪرڻ لاءِ، جمهوري نظام ۽ اُن ۾ مارڪسٽ پارٽيءَ جي رهنمائي ضروري آهي. مان پنهنجي آزادي برقرار رکڻ ۽ سڀڪجهه پنهنجي ضمير موجب ڪرڻ چاهيان ٿو ۽ پارٽيءَ سان اختلاف جي حق تان هٿ ڪڍڻ نه ٿو چاهيان. پر پوءِ به مان مارڪسزم جو حمايتي آهيان. جمهوري نظام ۾ ڪائي مارڪسٽ پارٽي اليڪشن ۾ حصو وٺي اڪثريت حاصل ڪري ۽ حڪومت ٺاهي ته اُن ۾ ئي هن قوم جي نجات آهي.

پيرسٽرائيڪا تي مضمون هن ڊائريءَ جو حصو نه آهي، پر ڇاڪاڻ جو اهو به ساڳئي دور ۾ لکيو ويو آهي، جنهن ۾ هيءَ ڊائري لکي وئي آهي، مان اهو هن ڊائريءَ جي آخر ۾ شامل ڪريان ٿو.

پيرسترائيڪا ۽ روسي ادب

روسيءَ ۾ Glasnost ”صاف گوئيءَ“ کي چون ٿا ۽ پيرسترائيڪا ”نئين تشڪيل“ کي. موجوده پيرسترائيڪا سوويت سماج ۾ اهم تبديلين آڻڻ واري نئين تحريڪ آهي. پهريون ڀيرو 1921ع ۾ لينن جي چوڻ تي ”نيپ“ (NEP) جي شروعات ڪئي وئي. ان جي پروگرام جا اهم نڪتا لينن جي پوين تصنيفن ۾ ڏنا ويا آهن ۽ هن جي آخرين وصيت ۾ هئا، جا مجرمانه طور استالن ڪميونسٽ پارٽيءَ کان لڪائي ڇڏي هئي. ان ۾ لفظ ”پيرسترائيڪا“ استعمال ڪيو ويو هو. ان جي معاشي/اقتصاددي مواد ۾ سهڪاري رٿا (Cooperative Plan)، پارٽيءَ ۽ رياست ۾ جمهوريت، قومن جو سوال ۽ سياسي نظام ۾ تبديليون شامل هيون. ان کي استالن رد ڪري ڇڏيو.

بي پيرسترائيڪا استالن جي موت کان پوءِ شروع ٿي ۽ ڪجهه غير مستقل مزاجيءَ، گومگو ۽ تضاد سان 1960ع تائين هلي. وري استالن وارا طور طريقا نئين سر زور وٺي ويا، جن جي ڪري ماڻا اچي وئي ۽ نيٺ بحران پيدا ٿيو.

هاڻي نئين پيرسترائيڪا (نئين تشڪيل) ٿي رهي آهي. ٻه ڀيرا اڳي اها نهوڙي وئي هئي ۽ هاڻي وري هميشه لاءِ استالنزم جي خاتمي لاءِ سُرڃيت ڪئي وئي آهي ۽ لينن جي ڏيکاريل واٽ ۽ متن ڏانهن موٽ ٿي رهي آهي ۽ انهن کي اڳتي وڌيڪ وڌيڪ ڪوشش ڪئي وڃي ٿي. چيو وڃي ٿو ته اهو روس جو آخرين تاريخي موقعو آهي ۽ روس خوف ۽ اميد جي چوڌڳيءَ تي بيٺو آهي. سوشلزم سان مکيه دشمني افسر شاهيءَ جي غلط بيانيءَ ۽ مارڪسزم جي نظريي ۾ ٽوڙ مروڙ ڪئي آهي.

استالنزم، مائوازم ۽ پولپوتزم (Polpotism) ان غلط بيانيءَ جا مثال آهن. ميخائيل گوربا چوف انهيءَ غلط بيانيءَ ۽ توڙ مروڙ جي بيخ ڪني ڪري رهيو آهي. هو هٽلر سان وقت حاصل ڪرڻ لاءِ معاهدي ۽ پولينڊ کي ورهائي ڪٽڻ واري مالوتوف، رين ٽراپ سمجهوتي تي پنهنجي پوري زور سان حملو ڪري رهيو آهي. بخارن جونالو ڪيئي سال گمناميءَ جي غار ۾ رهيو آهي. دراصل روس ۾ ٽراٽسڪيءَ وانگر ان جونالو وٺڻ به ڏوهه هو. مان جڏهن لينن گراڊ ۾ اهو ڪمرو ٿي ڏٺو، جتي انقلاب کان ڪجهه وقت اڳ لينن ٿي مهينا پناهه ورتي هئي، تڏهن مون ڏٺو ته اُن ڪمري ۾ لينن جو ڪوڙو پاسپورٽ، اُهي رسالا ۽ اخبارون جي اُن وقت لينن پڙهيون هيون، لينن جو اڪيلو فوٽو گراف ۽ پنهنجن ڪامريڊن سان هن جا فوٽو گراف، ديوارن تي تنگيا پيا هئا. مون پنهنجي گائيڊ ”سرگيءَ“ کان پڇيو ته هنن فوٽو گرافن ۾ ٽراٽسڪي ڪٿي آهي ته هو پٽ پٽ ڪرڻ لڳو ۽ چوڻ لڳو ”مون ته ٽراٽسڪي ڪونه ڏٺو هو ۽ مان چئي نٿو سگهان ته اهو هتي آهي يا نه. اسان لينن گراڊ مان ماسڪو موٽي رهيا هئاسين ته اردوءَ جي ناول نويس، بانو قدسيه، ريل جي هڪ گاڏي ۾ هئي، ته مان ۽ سرگي ٻئي گاڏي ۾. هڪ بجي رات تائين مان ريل جي دريءَ مان برج جا وڻ ڏسندو رهيس ۽ پوءِ ٻئي وسائي سمهي پيس. گهڙي نه گذري ته سرگيءَ چيو ”مان ٻئي ٻاريان، مان توکان هڪڙو سوال پڇڻ ٿي چاهيان.“ مون پنهنجي پاسي واري ٻئي ٻاري ته سرگيءَ پڇيو ”مون کي معلوم آهي ته انقلاب وقت ٽراٽسڪي روسي فوج جو ڪمانڊر انچيف هو ۽ وڏو انقلابي ۽ دانشور به هو پر مون نه ڪنهن روسي انقلاب جي ميوزم ۾ هن جي تصوير ڏٺي آهي ۽ نه ڪنهن ڪتاب ۾ هن جونالو پڙهيو آهي. تو ڪنهن انگريزيءَ جي ڪتاب ۾ هن جي باري ۾ ڪجهه پڙهيو هجي ته مون کي ٻڌاءِ.“ مون هن کي ٻڌايو ته ڪيئن استالن سان ٽراٽسڪيءَ جو تڪرار ٿيو هو ۽ ڪيئن هو روس ڇڏي آخر ميڪسيڪو ۾ وڃي رهيو هو. جتي هن کي قتل ڪيو ويو هو. مون هن کي اهو به ٻڌايو ته مان

آئزڪ ڊيوٽشر ((Isaac Deutecher) جي ٽن جلدن ۾ ٽراٽسڪيءَ جي سرگذشت پڙهي آهي ۽ هڪ جلد استالن جي سرگذشت تي به پڙهيو آهي. رابرٽ پين (Robert Payne) به هن جي سوانح عمري لکي آهي جا دلچسپ آهي ۽ جا مون پڙهي آهي. مون سرگيءَ کي وڌيڪ چيو ته، استالن انقلاب جي تاريخ سان هٿ چراند ۽ اُن ۾ توڙ مروڙ ڪئي هئي. انڪري روسي تاريخ ۾ ٽراٽسڪيءَ جو ذڪر ڪونه آهي ۽ نه ڪنهن ميوزم ۾ اڃا تائين هن جو فوٽو گراف آهي ۽ ”ٽراٽسڪائيت“ لفظ ڪميونسٽ دنيا ۾ هڪ گار سمجهيو ٿو وڃي ۽ اهو اُن جي باوجود، جو ڪريملن مان استالن جو لاش ڪڍائي، ڪنهن بغي هنڌ پورايو ويو آهي. جهيڙو استالن ۽ ٽراٽسڪيءَ ۾ اقتدار لاءِ هو پر پنهي مارڪسزم جي آڙ ورتي هئي، جيئن منهنجي ملڪ ۾ سياستدان هڪٻئي کي اسلام جي آڙ ۾ نيست و نابود ڪندا آهن. اهو ٻڌي سرگيءَ کي طاق لڳي ويا ۽ هو بتي وسائي سمهي پيو هو. هو هڪ ديانتدار ڪميونسٽ هو ۽ پنهنجي فرض ۾ ڪا به ڪوتاهي نه ٿي ڪيائين. هوروستوف جو هو ۽ اسان کي لينن گراڊ گهمائڻ لاءِ ماسڪو ۾ گائيڊ طور ڏنو هئائون. هن کي ٽي روبل روز ملندا هئا، جي اڻٽاليهن رپين جي برابر هئا، چوٽه سرڪاري اگهوٽريءَ ۾ روبل جي قيمت تيرهن رپيا هئي. هونءَ ته پاڪستان ۾ ان وقت ڊالر جي قيمت ڏهه رپيا هئي، پر روس ۾ ڊالر بلڪ مارڪيٽ ۾ ٿي وڪاميا ۽ مون کي هڪ سو ڊالر جي عيوض ٽي سوروبل مليا ها، جي مون کي ماسڪو ۾ پڙهندڙ سنڌ يونيورسٽيءَ جي استادن متارائي ڏنا هئا.

مان ۽ سرگي رات جولینن گراڊ هوٽل ۾ ويٺا هئاسين ۽ بانو قدسيه ماني کائي پنهنجي ڪمري ۾ هلي وئي هئي. اسان بال روم ناچ ڏسي ۽ مغربي موسيقي ٻڌي رهيا هئاسين. آمريڪن، فرينچ، جرمن ۽ انگريز قومن جا جوڙا پاپ ميوزڪ (Pop Music) تي نچي رهيا هئا ۽ ڪي ميزن تي پي رهيا هئا ۽ پنهنجي واري وٺڻ جا منتظر هئا. ٿوري مفاصلي تي آمريڪن ائڪٽر ائنٿوني ڪُوئن (Anthony Quin) به ڪنهن

خوبصورت چوڪريءَ سان ويٺو هو ۽ وسڪي پي رهيو هو. اوچتو مون کي سرگيءَ چيو ”مون کي هڪڙو ڊالر اُڏارو ڏيندين؟“ مون هن کان پڇيو ته ”ڇا ڪندين؟“ هن جواب ڏنو ته ”ايڪسپورت ڪوالتِي بيئر (Export Quality Beer) وٺندس. اهو بيئر اسان کي رڳو ڊالرن ۾ ملي سگهندو جيئن ٻي هرڪا برآمد ڪرڻ واري شيءِ فارين ڪرنسيءَ (پڙيهي ناڻي) ۾ وڪامي ٿي. دراصل لينن گراڊ بيئر جهڙو بيئر سڄي روس ۾ نه آهي ۽ مان اهو پهريون ڀيرو چڪڻ چاهيان ٿو.“ مون هن کي ڊالر اُڏارو ڏنو ۽ هڪڙو ٻيو ڊالر ڏئي چيو ته ”مون لاءِ به ساڳيو بيئر گهراءِ.“ هن ٻن ڊالرن ۾ ڇهه بوتلون بيئر جون گهرايون ۽ پوءِ هڪ بوتل پنهنجي گلاس ۾ وڌائين ۽ هڪ منهنجي گلاس ۾. هن چسڪيون ڏئي بيئر جو گلاس پيئو ۽ پوءِ مون کي هٻڪي چيائين. ”مون کي هڪ ڊالر پيو به ڏيندين؟“ مون مرڪي هن کي چيو: ”تي بوتلون بيئر جون ڪافي نه اٿئي؟ ٻيو ڊالر ڇا ڪندين؟ هن جواب ڏنو: ”آمريڪن سگريٽ وٺندس. انهن جو پئڪيٽ به ڊالر ۾ ملندو آهي. روس جي سگريٽن ۾ ڪو مزو نه آهي.“ ڇاڪاڻ جو مون وٽ به پاڪستاني سگريٽ هئا، مون سرگيءَ کي ٻيو ڊالر به ڏنو ۽ هن Dunhill ”ڊنل هل“ سگريٽن جو هڪ پئڪٽ گهرايو ۽ اُن مان هڪ سگريٽ ڪڍي نفاست سان بيئر جي ٻي بوتل به پيئڻ لڳو ۽ سگريٽ مان ڪش به هڻڻ لڳو. سامهون واريءَ ميز تي هڪ نهايت خوبصورت ويهارو ورهين جي آرمينين چوڪري ڳاڙهو شراب پي رهي هئي. سرگي خود ٽيهارو ورهين جو هو ۽ قد جو ٿورڙو ڊگهو ۽ نهايت ڊولائتو هو. مون هن کي آرمينين چوڪريءَ ڏانهن اشارو ڪري چيو: ”سرگي بيئر ۽ آمريڪي سگريٽ جو مزو ته ورتو اٿئي، هاڻي انهيءَ آرمينين چوڪريءَ کي چؤ ته توسان گڏ رقص ڪري.“ سرگيءَ مون کي چيو ته ”تون چو ته توهن سان رقص ڪرين؟“ مون هن کي جواب ڏنو ته ”هوءَ مون کان ٽيهه پنجڻيهه سال ننڍي آهي، متان انڪار ڪري بهتر آهي ته تون هن سان رقص ڪرين.“ ان تي سرگيءَ مرڪي چيو ته ”روسي چوڪرين کي وٽندا ئي پنجاهه سالن جا

مرد آهن. اسان کي ته هو ٻار سمجھنديون آهن.“ مون کي ڪل اچي وئي ۽ سرگيءَ کي چيم، ”سرگي! مون کي بيٽر مزو ڏئي رهيو آهي ۽ مان هن چوڪريءَ سان اسٽيپ (Step) رکي به نه سگھندس، تون وڃ!“ نيٺ سرگي اُٿي هن کي رقص لاءِ چيو ته هوءَ يڪدم خوشيءَ سان اٿي آئي ۽ هن سان گڏ نچڻ لڳي. سرگي نچندي نچندي هن سان پنهنجا انگ ملائي رهيو هو ۽ ڪجهه دير کان پوءِ هن کي ڪنڊ پاسي ۾ وٺي ويو جتي هن کان به ٽي ڇمپيون ورتائين. جڏهن هو آرمينين چوڪريءَ کي ميز تي ڇڏي، مون سان گڏ اچي ويٺو ۽ بيٽر جي ٽين بوتل کوليائين ۽ آمريڪي سگريٽن جي پئڪيٽ مان ٻيو سگريٽ ڪڍيائين ته مون هن کي چيو: ”سرگي، تون ته بورجوازيءَ کان به برو توهلين. توڊالر مون کان وٺي ايڪسپورٽ ڪوالتِي بيٽر ورتو. ٻيو ڊالر مون کان وٺي آمريڪن سگريٽ ورتا ۽ آرمينين چوڪريءَ سان ايئن ڇم ڇم مهٽ سهت ڪئي، جيئن يورپ جا بورجوازي جوڙا ڪري رهيا آهن. تون يورپ جي ڪنهن بورجوازيءَ کان ڇا ۾ چڱو آهين؟“

”هڪ ڳالهه ۾ بورجوازي حرام جي پئسي مان عيش ڪري رهيا آهن ۽ مون حلال جي پئسي مان عيش ڪيو. مون توکان به ڊالر اُڏارا ورتا آهن. جڏهن ماسڪو هلنداسين ته مون کي پنهنجو معاضو ملندو ۽ مان توکي تنهنجن ٻن ڊالرن جي عيوض انهن جي بلئڪ مارڪيٽ واري قيمت ڇهه رويل موٽائي ڏيندس.“

هن يڪ ساھيءَ چيو ۽ مون کان پڇيائين: ”تون ڇا تُو سمجھين؟ اسان خون جا درياھ پار ڪري انقلاب نه آندو هو. اسان جي ٽن نسلن ان ڪري پيٽ کي پٽيون ٻڏي گذارو ڪيو آهي ته جيئن اسان سوشلزم کي پيليءَ پٽ آڻي سگھون. اسان جرمن فوجن سان مقابلو ڪري، لکين ماڻهو مارائي، فاشزم کي شڪست ڏني. ڇا، اڃا به اسان کي عيش ۽ آرام جي زندگيءَ تي حق نه آهي“ مان چپ ٿي ويس. مون محسوس ڪيو ته مان هڪ حساس روسي ورڪر سان گفتگو ڪري رهيو آهيان. برصغير ۾ ته هن جي عمر جا چوڪرا ڇچورا هوندا آهن. جنهن

ڏينهن اسان ماسڪو پهتاسين، ان جي ٻئي ڏينهن تي هن مون کي هٽل ۾ ڇهه روپل موتاڻي ڏنا ۽ منهنجو شڪريو بجا آندو.

سو مون ڳالهه ٿي ڪئي ٿرانسڪيءَ جي، مون کي عجب نه ايندو جي مستقبل ۾ ڪنهن وقت ٿرانسڪيءَ جي صحيح قدر و قيمت ڪئي وئي، ڇو ته تازو بخارن (Bukharin)* ۽ استالن تي ٻين مارڪسي تنقيد ڪندڙن کي وري ساڳيءَ ريت بحال ڪري، انهن کي انهن جي اصلي روپ ۾ ڏٺو ويو آهي.

ڏسڻ ۾ اين ٿا اچي ته گوريا چوف زور شور سان صحيح سوشلزم اٽلڻ جي ڪوشش ٿو ڪري. هن پيرسٽرائيڪا تي پنهنجو ڪتاب انگلنڊ ۾ ڇپايو آهي ته جيئن اهو ساريءَ دنيا ۾ ڦهلجي وڃي. هوريڊيو ٿي ويءَ اخبارن ۽ رسالن ۾ پنهنجي پروگرام جو ڦهلاءُ ڪري رهيو آهي. 1984ع ۾ طارق عليءَ جو ڪتاب The Stalinist Legacy پڙهي، مون سوچيو هو ته ممڪن آهي ته روسي دانشور به ڦيرو کائين ۽ استالن جا پرڇا اڏائي سگهن. پر انهيءَ ڪتاب کان ڪيئي سال اڳي ايم. اين. راءِ جي تحريرن استالن جي جبر و ستم کي 1940ع کان 1950ع تائين ايترو ته وائڪو ڪيو هو جو مون کي اهي تحريرون پڙهي استالنزم مان اعتبار نڪري ويو هو. ايم. اين. راءِ استالن جي حوالي

* نڪولائي بخارن (Nikolai Bukharin) سوويت رياست جي شروعات ۾ جلديءَ سان ڪرايل Collectivisation ۽ Industrialization جي مخالفت ڪئي هئي. هن چيو ٿي ته Heavy Industry سان Consumer's Goods جي پيدائش کي همٿايو وڃي. هن نيپ (New Economic Policy) جي حمايت ڪئي هئي، جا لينن وجود ۾ آندي هئي، ۽ استالن ڊاهي ڏير ڪري ڇڏي هئي. استالن واري جبر و ستم جي دور ۾ بخارن جي اها ڳالهه ڪفر سمان هئي ۽ ان ڪري 1938ع وارين بدنام جزڙتو ڪاررواين ۾ بخارن، زينوفيف، راڊڪ (زينو فيف _Zinoviev، راڊڪ _Radek) وغيره کي گولي هڻي ماريو ويو هو. اهو مون کي حشو۽ غالباً تڏهن ٻڌايو هو جڏهن مان جونيئر بي. اي ۾ ڪراچيءَ ۾ پڙهندو هوس. هن ماسڪو جي ڪاررواين تي مون کي هڪ ڪتاب به پڙهڻ لاءِ ڏنو هو. حشو 1938ع ۾ صفائي (Purges) جي مخالفت ڪندو هو ۽ چوندو هو ته ”ڪميونسٽ غلط آهن، جڏهن هو چون ٿا ته Trotiskytism ٿرانسڪائيزم ۽ Fascism (فاشزم) هڪ ڳالهه آهن، ۽ اهو سارو چڪر استالن جو هلايل آهي.“

سان شخصيت پرستي (Cult of Personality) ۽ ان جي مضر اثر جي باري ۾ مضمون لکيا هئا، جي جڻ اڄ سوويت يونين ۾ دهرايا وڃن ٿا. ايم. اين. راءِ جيتوڻيڪ جدلياتي ماديت (Dialectical Materialism) ۾ پختو ويساھ رکندو هو تڏهن به هن پنهنجي تحريڪ جو نالو New Humanism رکيو هو.

بيءَ جنگ عظيم هلندي، فيض جا اهڙا ترقي پسند نظم:

تير گي ۽ ڪه امنڌي ۽ چلي آتي ۽
شب کي رگ رگ ۽ لهو پھوٽ رها هو جيئ
چل رهي ۽ ڪجهه اس انداز ۽ نبض هستي
دونون عالم کا نشا ٿوٺ رها هو جيئ

تہ اتساھيندا هئا، پر جڏهن مون مخدوم محي الدين جو نظم
۽ مر اٿافله سالار جهاں استالين.

پڙهيو هو، تہ مون ان جي باري ۾ طنزيہ انداز اختيار ڪيو هو. منهنجي هڪ اردو غزل ۾ هيٺيان بہ شعر آهن، جو مون 1947ع ۾ لکيو هو ۽ جو هاڻي منهنجي مجموعي ”نيل ڪنٺھ اور نيم کي پتي“ ۾ شايع ٿي رهيو آهي.

جامہ ڪوھن ميں روحِ جبر
اک نئي چال چل رهي ۽ دڪھ
پرچم، عزم ڪو بلند ڪر اور
وہ مشيت سي ٿل رهي ۽ دڪھ.

مون اهي شعر استالن تي لکيل ايم. اين. راءِ جي مضمونن کان متاثر ٿي لکيا هئا. مون گورباچوف جو ڪتاب Perestroika سارو توڙ تائين پڙهيو. ان ۾ روسي معيشت ۾ نقصان جو ذميدار استالن ۽ نوڪر شاهيءَ کي ٺهرايو ويو آهي ۽ شخصيت پرستيءَ ۽ جمهوريت جي ڪميءَ ۽ انقلاب ۾ آسائش جي زندگيءَ جي تمنا جي مذمت ڪئي وئي آهي. نوڪر شاهيءَ خلاف مان پنجويھ سال اڳ پنهنجي ڪتاب ”ڪاڪ ڪڪوريا ڪاپڙي“ ۾ لکي چڪو آهيان ۽ گورباچوف جي

ڪتاب ۾ منهنجي انديشن جي چٽ تائيد ٿي رهي آهي.

مخدوم محي الدين جو استالن جي باري ۾ اهو رد عمل اڪيلو نه هو. هندستان ۾ ڪميونسٽ پارٽي ان وقت مطمئن هئي ته استالن وروڌي ديس دروهي هئا. هو ٻين ڪميونسٽن وانگر ان خيال جا هئا ته استالن هڪ مهان سڪيا ڏيندڙ (Great Teacher) ۽ دڳ لائيندڙ ستارو (Guiding Star) هو. سڀئي ڪميونسٽ پارٽي ڪي سوويت يونين سان واڳي چڪا هئا، جنهن جي برطانوي سامراج ۽ انڊين ڪانگريس وارا روز مخالفت ڪندا هئا. ايئن ڀانيو ويندو هو ته هر اسٽرائيڪ لاءِ جذبو ماسڪو ڏياريو آهي، ۽ هر ستياگره لاءِ چُرچ ڪنهن ماسڪو جي پگهاردار چاڙهي ڏني آهي. ڪميونسٽ فورن اُن گلا جي خلاف سوويت يونين جو بچاءُ ڪندا هئا. ان ڪري جڏهن ايم. اين. راءِ يا ٻيءَ ڪاٻيءَ ڏُر جا ماڻهو سوويت يونين تي تنقيد ڪندا هئا ته ڪميونسٽ انهن کي به ساڳيءَ طرح ننڍيندا هئا ۽ سامراج جا ايجنٽ ڪوٺيندا هئا. هو ايمانداريءَ سان اعتبار ڪندا هئا ته هو اسٽالنزم جو دفاع ڪري سوويت يونين جو دفاع ڪري رهيا هئا. هندستان جي سياست ۾ چٽ اها روايت ٿي چڪي هئي. هندستان ۾ سياسي گرو جنتا لاءِ ”ڏيائون“ ٿيندا آهن، جي انهن کي اڻ ڄاڻائيءَ ۽ اڳيان جي اوندهه مان ڪيندا آهن. ان ڪري ڪميونسٽ ان هر ڳالهه ۾ ويساهه ڪندا هئا، جا هنن جا اڳواڻ چوندا هئا، ۽ سندن اڳواڻن کي ساري ڄاڻ ماسڪو مان ملندي هئي. پر ڪن ڪميونسٽ اڳواڻن کي ماسڪو ۾ استالن جي ڪرايل خونريزين ڪافي جهنجهوڙيو هو. مثال طور برٽش ڪميونسٽ پارٽيءَ جي Philip Spart کي برطانيا مان سي. پي. آءِ (ڪميونسٽ پارٽي آف انڊيا) جي مدد لاءِ موڪليو ويو هو. ماسڪو جي واقعن هن کي ايترو مايوس ڪيو هو جو هو هڪ Liberal Humanist آزاد مزاج انسان دوست ٿي پيو هو ۽ آخر ۾ ڪميونسٽ وروڌي ٿي ويو.

سنڌي ڪميونسٽ ماڻهو ته ڏاڍا چڱا هئا، پر انهن ۾ به مطالعي جي ڪميءَ سبب ڏاڍو تعصب هو. هڪ ڀيري مون پنهنجو نظم ”هائِ

حياتي، هي ٿوهر جو وڻ“ ڪامريڊ ڪيرت ڏانهن هفتيوار ”سندو ڌارا“ ۾ ڇپڻ لاءِ موڪليو جا هو بمبئيءَ مان ڪڍندو هو. پر هن اهو نه ڇپيو هو ڪيتري وقت کان پوءِ جڏهن هن سان بمبئيءَ ۾ مليو هوس، ۽ هو به ٻين وانگر منهنجي شاعريءَ جو ذري گهٽ فداي ٿي لڳو. تڏهن مون هن کان پڇيو هو ته هن کي منهنجو نظم پوست ذريعي مليو هويان؟ ان تي هن نهايت صاف گوئيءَ سان چيو هو ”ها، مون کي تنهنجو نظم مليو هو ۽ مون اهو ڄاڻي وڃي شائع نه ڪيو هو، ڇو ته ان وقت تلنگانه ۾ انقلاب اچي رهيو هو ۽ اسان ڌرتيءَ کي گل و گلزار بڻائي رهيا هئاسين ۽ تون لکي رهيو هئين ”هائِ حياتي! هي ٿوهر جو وڻ!“ هن اهو به نه سوچيو ته اهو نظم مون تلنگانه جي پس منظر ۾ نه لکيو هو، پر پاڪستان جي مايوس ڪندڙ حالتن کي مدنظر رکي لکيو هو. دراصل استالن جي دور ۾ سڀئي هندستاني ڪميونسٽ نشي ۾ هئا ۽ هو سمجهي رهيا هئا ته هنن کي عظيم رهنما ملي ويو آهي، جو اجهو ٿوهر ڏيس جي ۽ خاص ڪري ڀارت جي تقدير بدلائي.

گوربا چوف بار بار دهرايو آهي ته سوشلزم هڪ جامد نظريو نه آهي. هن نون مسئلن کي منهن ڏيڻ لاءِ اتساهيو آهي، پنهنجي دور جي اقتصاديات (Economics) تي تنقيد ڪئي آهي، ۽ چيو آهي ته سوشلزم جي سياست ۽ اقتصاديات ۾ پراڻا خيال موجود آهن ۽ اهي خيال زندگيءَ جي جدليات (Dialectics) سان ٺهڪي نه ٿا اچن.

گوربا چوف ملڪن جي وچ ۾ باهمي تعاون تي به زور ڏنو آهي ۽ چيو آهي ته اڄ سڀ ملڪ ڪنهن نه ڪنهن صورت ۾ محتاج آهن ۽ هٿيارن جا ڏيڍ، خاص ڪري ائٽمي ميزائلن جا ذخيرا، عالمي جنگ جو امڪان، پيدا ڪري سگهن ٿا، ۽ توڙي ان جو ڪوئي جواز نه هجي، اهڙي جنگ حادثاتي طرح به شروع ٿي سگهي ٿي ۽ ڌرتيءَ تي ساري مخلوق کي تباھ ڪري سگهي ٿي، پوءِ ان جو سبب ٽيڪنيڪل غلطي هجي يا انساني غلطي، گوربا چوف اها ڳالهه چڱيءَ طرح ڄاڻي ٿو ته نيوڪليئر جنگ ۾ ساري دنيا فنا ٿي ويندي ۽ ان ڪري هن

آمريڪا ڏانهن صلح جو هٿ وڌايو آهي. روس افغانستان مان موٽي رهيو آهي ته ترقي پسند قوتن کي مايوسي ٿي رهي آهي، پر پنهنجي ليکي هو صحيح آهي ۽ هن جو اهو قدم نه رڳو روس جي موجوده معيشت کي خيال ۾ رکجي ته نيڪ ٿو لڳي، پر ٽين عالمي جنگ جي امڪان ۽ تباهيءَ کي روڪڻ لاءِ به ضروري آهي. سوويت يونين جي ڪميونسٽ پارٽيءَ جي ستاويهين ڪانگريس جا سارا فيصلو مون پڙهيا ۽ مان انهن سان متفق آهيان اها خوشيءَ جي ڳالهه ٿيندي ته سوويت معاشري ۾ سماجي، اقتصادي ۽ ثقافتي ترقيءَ جي رفتار کي تيز ڪيو وڃي. اها ڳالهه اڳتي ٽين دنيا لاءِ به سودمند ثابت ٿيندي، ڇو ته روس اُن جي پرپور مدد ڪري سگهندو.

گوربا چوف تاريخي پيٽ ڪري چيو آهي ته ”1918ع جي پُر آشوب سال ۾ لينن ”بريسٽ (Brest) امن معاهدي“ لاءِ ڪيڏي نه جدوجهد ڪئي هئي! اُن وقت خانه جنگي جاري هئي ۽ اُن ڪري لينن رٿ ڏني هئي ته جرمنيءَ سان امن جي معاهدي تي دستخط ڪيو وڃي، توڙي لينن جي خيال ۾ جرمنيءَ صلح لاءِ جي شرط هنن جي سامهون رکيا هئا، سي ”شرم جهڙا ۽ ذليل ڪندڙ“ هئا. انهن شرطن موجب پنج ڪروڙ سٺ لک آباديءَ وارو هڪ وڏو علائقو جرمنيءَ کنيو هو. ان ڪري اهڙي رٿ قبول ڪرڻ ناممڪن هئي، پر پوءِ به لينن امن معاهدي تي زور ڏنو هو. مرڪزي ڪميٽيءَ جي ڪجهه ميمبرن به اُن تي اعتراض ورتو هو ۽ چيو هو ته ”خود مزدور اصرار ڪري رهيا آهن ته جرمن ڪاهه ڪندڙن کي منهن توڙ جواب ڏنو وڃي.“ پر لينن واري واري سان امن جي گهر ورجائي هئي. هن جتاندار ۽ اهم فائدين جو بچاءُ ڪرڻ تي چاهيو ۽ اُهي پوري پورهيت طبقي جا فائدا هئا. ۽ انقلاب ۽ سوشلزم ٻنهي جي چڱائيءَ لاءِ. انهن فائدين جي حفاظت لاءِ ملڪ کي ساڻي پٺڻ جي ضرورت هئي ته جيئن اهو تازو توانو ٿي اڳتي وڌي سگهي. جيتوڻيڪ ان وقت تمام ٿورا ماڻهو اُها ڳالهه سمجهي ٿي سگهيا، پر پوءِ اسان وڏي اعتماد ۽ واضح لفظن ۾ چئي سگهياسين ته

لينن نيڪ قدم ڪنيو هو. هو ڏورانهين مستقبل کي ڏسي رهيو هو ۽ ان ڪري هن عارضي فائدي کي حقيقي فائدي تي ترجيح نه ڏني هئي ۽ ان طرح انقلاب جو بچاءُ ڪري ورتو هو.“

مٿئين حوالي سان گوربا چوف آمريڪا سان پنهنجي وڌيڪ چاڻ سڃاڻ، ڏيڻ ويٺ ۽ نيواڪليئر جي باري ۾ ٺاهه لاءِ وڻي پيدا ڪئي آهي.

بهرت ٿيندو ته پيرسٽرائيڪا کي سمجهائڻ لاءِ مان گوربا چوف جي ڪتاب مان ڪجهه ٽڪرا ڏيان:

”ان ۾ ڪوئي شڪ نه آهي ته اندرينءَ ترقيءَ لاءِ پرامن بين الاقوامي حالتن جي ضرورت آهي. پر اسان جا مقصد بين الاقوامي آهن. اسان کي اهڙي دنيا گهرجي، جنهن ۾ نه جنگ هجي، نه هٿيارن لاءِ ڊوڙ نه ائتمي هٿيار نه ظلم ۽ تشدد، نه رڳو ان لاءِ ته اسان کي پنهنجي قومي ترقيءَ لاءِ اهڙين حالتن جي ضرورت آهي، پر ان لاءِ به ته جي ٻاهرين (Objective) حالتن کي ڏسبو ته اهي ڳالهيو پوريءَ ڌرتيءَ لاءِ ضروري آهن.“

”اڄ سڀئي ملڪ، ڪنهن نه ڪنهن صورت ۾ هڪٻئي جا محتاج آهن ۽ هٿيارن جا ڍير، خاص ڪري ائتمي ميزائيلن جا ذخيرا، عالمي جنگ کي ممڪن بڻائي سگهن ٿا، توڙي ان جو ڪوئي جواز هجي يا نه هجي ۽ توڙي اها حادثي طور اوچتو چڙي پوي يا ان جو سبب ٽيڪنيڪي غلطي يا انساني غلطي هجي. پر اهڙيءَ جنگ ۾ پوريءَ ڌرتيءَ تي ساري انسانذات تباهيءَ جي منهن ۾ هلي ويندي.“

”اڄ جي دنيا، پنهنجن سڀني تضادن، سياسي ۽ سماجي نظامن جي اختلافن ۽ مختلف قومن جي مختلف موقفن جي باوجود، هڪ اڪائي آهي. اسان سڀ هڪ جهاز ۾ سوار آهيون، جنهن جو نالو ڌرتي آهي ۽ اسان کي گهرجي ته ان کي بچايون. ٻيهر اسان لاءِ نوح جي ڪشتي مهيا ڪئي نه ويندي.“

”اسان آمريڪي عوام جي خلاف ڪوئي پرو ارادو نه ٿا رکون.“

اسان زندگيءَ جي سارن شعبن ۾ ان سان تعاون لاءِ تيار آهيون.“

”گذريل پندرهن سالن ۾ آمدنيءَ ۾ اضافي جي شرح اڌ کان به گهٽ ٿي وئي هئي ۽ 1980ع جي ڏهاڪي شروع ٿيڻ سان ايترو ڪري چڪي هئي، جو اها اقتصادي نااهليءَ جي ويجهو پهچي چڪي هئي. هڪ اهڙو ملڪ، جو دنيا جي ترقي يافتہ ملڪن جي ويجهو اچي چڪو هو هاڻي مختلف شعبن ۾ ٻين ملڪن کان پنٿي رهڻ لڳو هو. صنعتي پيداوار جي صلاحيت، صنعتي پيداوار جو معيار سائنسي ۽ ٽيڪنالاجيڪل ترقي، جديد ٽيڪنالاجيءَ جي پيداوار ۽ وڌيڪ ترقي يافتہ طريقن جي استعمال ۾ اسان جي ڪارڪردگي نهايت هيٺين سطح تائين ڪري چڪي هئي ۽ گهربل حد ۽ هاڻوڪيءَ پيداوار ۾ مقدار ۽ معيار ٻنهي جي لحاظ کان فرق ڏينهن پوءِ وڌندو ٿي ويو ۽ اهو فرق تنزل ڏانهن اشارو ڪري رهيو هو.“

”نوٽ اُتي پهتي، جو وڌيڪ رقمون حاصل ڪرڻ لاءِ پيداواري رپورٽن ۾ اصل کان زياده پيداوار ڏيکارڻ جو لاڙو پيدا ٿي ويو. مفت خوريءَ جو رويو ڦلڻ ڦولڻ لڳو. ديانتداري واري ۽ اعليٰ درجي جي محنت جو قدر گهٽ ٿيڻ لڳو ۽ سڀني لاءِ هڪجهڙيءَ اجرت جو لاڙو عام ٿي ويو.... ۽ پوءِ صنعتي پيداوار ۾ ڪميءَ جا لاڙا اسان جي صنعتي نظام جو اهم حصو ٿي ويا ۽ انڪري نه رڳو اسان جي محنت جي پيداواري قوت جي ترقي رڪجي وئي، پر سماجي انصاف جا اصول به مجروح ٿيا.“

”اسان جي معاشري ۾ مڪمل روزگار جي پڪ ڏني وئي آهي ۽ بنيادي سماجي ضمانتون ڏنيون ويون آهن، مگر اسان رهڻ سهڻ، کاڌي پيئي جي مقدار ۽ معيار سفر جي ذريعن جي بهتر انتظام طبي خدمتن ۽ تعليم جي شعبن ۾ وڌندڙ ضرورتن کي پوري ڪرڻ ۽ ٻين ڪيترن ئي مسئلن کي حل ڪرڻ ۾ ناڪام رهيا آهيون. اهي اهڙا مسئلا هئا، جي معاشري جي ترقيءَ جي سفر ۾ پيدا ٿيندا رهندا آهن.“

”نظرياتي سطح تي به سستيءَ جو لاڙو هو ۽ انڪري نون خيالن ۽

نون پيدا ٿيل مسئلن کي تعميري تنقيد جي نقطه نظر سان ڏسڻ جي رويي جي ابتڙ جذبو اُڀري رهيو هو. قصيده خوانيءَ جي حوصله افزائي ٿي رهي هئي. عام پورهيتن ۽ شهرين جي ضرورت ۽ راءِ طرف ڌيان نه ٿي ڏنو ويو. معاشرتي علمن ۾ رڳو فرضي منطق تي ٻڌل اصولن ۽ قاعدن کي پسند ڪيو ٿي ويو ۽ اڳتي وڌايو ٿي ويو. تخليقي سوچ کان پنهنجي ناهاري واري وٺي هئي. فالتو ۽ بيڪار تجزيا ابدي سچائيون ڪري پيش ڪيا ويا هئا. سائنسي، نظرياتي ۽ ٻيا بحث، جي سوچ ۽ حقيقي عمل کي اڳتي وڌائين ها، بي جان ٿي ويا هئا. ثقافت، فن ۽ صحافت ۾ به منفي لاڙا پيدا ٿي ويا هئا. ساڳيو حال پڙهائيءَ ۽ طب جي شعبن جو ٿيو هو جنهن ۾ وچولي سطح جا ذهن لڪير جا فقير ٿي ويا هئا ۽ وڏي واک قصيده گوئيءَ جو لاڙو پيدا ٿيو هو. ڇو ته اسان مشڪلاتن جي اهڙي تصوير پيدا پئي ڪئي، جنهن ۾ مشڪلاتن ۽ مسئلن جي وجود کان ئي انڪار ٿي ڪيو ويو. انڪري اسان کي ان جو ڪيتو ڏيڻو ٿي پيو. ڪهڙيءَ ۽ ڪرڻيءَ ۾ ڦٽند ڦير پيدا ٿيو هو. عام شهري ڪڏهن به پنهنجي رد عمل جو اظهار نه ڪندا هئا، جيتوڻيڪ انهن کي نلهن نعرن تي اعتبار نه رهيو هو. سرڪاري اعلانن ۽ عوام جي ذهني قبوليت ۾ خلا پيدا ٿي وئي هئي، جيڪا ڳالهه سرڪاري طور چئي ٿي وئي يا اخبارن ۾ چاپي ٿي وئي يا درسي ڪتابن ۾ لکي ٿي وئي، اها مشڪوڪ ٿي لڳي. شهرين جي اخلاق کي گهڻو لڳي ويو هو. عظيم انقلاب جي پرجوش زماني، پهرين پنجن سالن واريءَ رٿا، وطن دوستيءَ واريءَ يادگار جنگ ۽ جنگ کان پوءِ نئينءَ تعمير مان پيدا ٿيندڙ اتحاد ۽ اتفاق ڪمزور ٿي ويو هو. عادي شراب نوشي ۽ پين نشي وارين شين واپرائڻ جي عادت ۽ ڏوهه وڌي رهيا هئا. اسان جي ثقافت ۾ هٿ ٽوڪيا، نالي ماتر تهذيب نمونا جاءِ والارڻ لڳا هئا، جن مان هالوچالو ۽ اوچي ذوق جو اظهار ٿي رهيو هو.“

”پارٽيءَ جون تنظيمون فعال رهيون ۽ ڪميونسٽن جي گهڻي اڪثريت خلوص ۽ بي غرضيءَ سان عوام جي خدمت ۽ رهنمائيءَ جو

فرض ادا ڪندي رهي، پر پوءِ به هي مڃڻو پوندو ته بدديانت، ترقيءَ جي شوقينن ۽ خود غرض ماڻهن کي روڪڻ جي ڀرپور ڪوشش نه ڪئي وئي. رياست ۽ پارٽيءَ جي تنظيمن جيڪي قدم ڪيا، اُهي وقت جي تقاضائن کان ٿورا هئا.

”ديانتداريءَ سان ۽ تعصب کان سواءِ اسان انهيءَ نتيجي تي پهتاسين ته اسان جو ملڪ شديد بحران جي ڀر تي بيٺو آهي. انهيءَ نتيجي جو اعلان اپريل 1975ع ۾ ٿيڻ واري سينٽرل ڪميٽيءَ جي ميٽنگ ۾ ڪيو ويو. انهيءَ ميٽنگ ۾ نئين حڪمت عمليءَ جي شروعات ڪئي وئي ۽ اُن جا بنيادي اصول جوڙيا ويا.“

پنهنجين ڪمزورين جي باري ۾ اهڙي صاف گوئي مون ڪنهن به ليڊر جي نه پڙهي آهي. گوربا چوف لينن کان پوءِ روس جو وڏي ۾ وڏو ليڊر آهي ۽ 1975ع کان هن وقت تائين هو پيرسٽرائيڪا جو پروگرام نهايت زور شور سان پنهنجي توڙ تي پهچائي رهيو آهي. هُن هڪ هنڌ لکيو آهي: ”هڪ پراڻي ڪهاڻي آهي ته ڪي ماڻهو هڪ عمارت جي تعمير ڪري رهيا هئا ۽ هڪ مسافر انهن مان هڪ هڪ کان پڇيو ته ”تون ڇا ٿو ڪرين؟“ هڪڙي ماڻهوءَ چڙي چيو: ”ڏسين ته ٿو يار! اسان هي منحوس پٿر صبح شام ڏيون ٿا.“ ٻيو ماڻهو جو گوڏا کوڙي ويٺو هو. اُٿيو ۽ ڪلهه سڌا ڪري فخر سان چوڻ لڳو: ”ڏس، اسان هڪ عبادت گاهه تعمير ڪري رهيا آهيون.“

موجوده روس ۾ ڀرپور ڪوشش ڪئي ٿي وڃي ته هر فرد کي روحاني طور بلند ڪيو وڃي، هن جي اندروني ڪائنات جو احترام ڪيو وڃي ۽ هن کي اخلاقي قوت سان مالا مال ڪيو وڃي، جيڪا اقتصادي اصلاح ٿي رهي آهي ۽ جنهن ريت جمهوريت آندي ٿي وڃي، اُن تي مان وڌيڪ نه ٿو لکان ۽ اُن لاءِ ”ماسڪو نيوز“ جا شمارا پڙهيا وڃن. ڪروسچوف اهو سڀ ڪجهه نه ڪري سگهيو جو سوويت يونين جي ويهينءَ ڪانگريس ۾ طئي ڪيو ويو هو پر هاڻي ان کي پنهنجي منطقي نتيجي تي پهچايو ٿو وڃي. صنعتن ۽ دفتری نظام ۾، پارٽيءَ ۾،

۽ حڪومتي ادارن ۾، عوامي تنظيمن ۾، جيڪو مرڪزيت جو مبالغوي آميز تصور اچي چڪو هو ۽ انساني مفادن جي رنگا رنگيءَ کي نظر انداز ڪيو ويو هو ۽ اجتماعي زندگيءَ ۾ ماڻهن جي تخليقي طرح ڀاڱي ڀائي ٿيڻ کي اهميت نه ڏني وئي هئي، ان جي تلافِي پئي ڪئي وڃي، ۽ استالن واريءَ شخصيت پرستيءَ جي دور ۾ پيدا ٿيل نظرياتي هڪ هٿيءَ جي اثر کي متاثر جي ڪوشش ٿي رهي آهي. اها ڪوشش ٻاهرينءَ طرح ته ”مٿان کان ايندڙ“ (Revolution From Above) انقلاب وانگر لڳي ٿي، پر سچ پچ ان جو تعلق سڀ ڪنهن سان آهي، عام ڪميونسٽ کان وٺي سينٽرل ڪميٽيءَ جي سيڪريٽريءَ تائين، ڪارخاني ۾ ڪم ڪندڙ مزدور کان وٺي وزير تائين، انجنيئر کان وٺي مٿئين درجي جي سائنسدان تائين ۽ پارٽيءَ ۽ پولت بيورو ۾ ان جو اثر آهي.

هاڻي روس ۾ ڪيتريون ئي اهڙيون ڳالهائون آهن جي اڳ نه هيون:

- 1- دفترن ۽ ڪارخانن ۾ مئنيجرن جي چونڊ ٿئي ٿي.
- 2- ڪيترن ئي ضلعن ۾ سوويت لاءِ چونڊ ۾ اميدوارن جو تعداد هڪ کان وڌيڪ آهي.
- 3- غير ملڪي ڪمپنين سان ملي صنعتي ۽ تجارتي ڪمن ۾ ڀائيواري ڪئي وڃي ٿي.
- 4- ڪارخانا ۽ فئڪٽرين خود ئي پنهنجو حساب ڪتاب برابر رڪن ٿيون يعني آمدني ۽ خرچ جي ذميداري پاڻ تي ڪئي اٿائون. (هونءَ خرچ جي ذميداري رياست تي هوندي هئي).
- 5- اهوئي حال سرڪاري ۽ اجتماعي زراعت جي زمينن جو آهي.
- 6- اهڙن فارمن (زمينن) تان پابنديون هٽايون ويون آهن، جي انهن صنعتي ۽ تجارتي ادارن لاءِ زرعي پيداوار ڪن ٿيون، جي انهن فارمن کي هلائڻ ٿا.
- 7- امداد باهمي (هڪٻئي سان سهڪار) جون سرگرميون وڌايون

ويون آهن.

8- ٿوري پيداوار ڪندڙ ذاتي ملڪيت جي ڪارخانن ۽ واپاري ادارن جو حوصلو وڌايو وڃي ٿو.

9- جي ڪارخانا ۽ فڪٽريون نفعو نه ڪمائينديون هيون، اُهي بند ڪيون ويون آهن.

10- اهڙا تحقيقاتي ادارا يا اعليٰ تعليم جا ادارا جي چڱي ڪارڪردگي نه ڏيکاري رهيا هئا، بند ڪيا ويا آهن.

11- پريس هاڻي تيز ٿي وئي آهي ۽ منع ڪيل ڳالهين تي به لکي ٿي. مختلف موضوعن تي ماڻهن جا مختلف خيال پريس ۾ ڇپجن ٿا.

گذريل اڍائي سال، سوويت يونين جي ڪميونسٽ پارٽيءَ لاءِ مشڪل هئا ۽ اهو هڪ نهايت سنجيده دور هو. سارو سوويت عوام پوري پارٽي، ان جي مرڪزي ڪميٽي ۽ پولٽ بيورو ۽ خود حڪومت ”نئين تشڪيل“ جي عمل مان گذري آهي، سوويت عوام جي سماجي ۽ سياسي سرگرمين کي آزادي ڏني وئي آهي. ماڻهو هاڻي دلير ٿي ويا آهن ۽ بهتر فرض شناس شهري هجڻ جي ثابتي ڏني رهيا آهن، جمهوريت جو عمل تيز ڪيو ويو آهي.

ڇا، اسان وٽ پاڪستان ۾ Glasnost جو ڪوئي امڪان آهي؟ شروع کان منافق، دروغ گو ۽ بدديانت انسان پاڪستان ۾ ليڊر ٿي رهيا آهن، جي عوام کي ڪوڙا نعرا ۽ فريب ڏئي برعلائيندا رهيا آهن. جڏهن تڏهن عوام جي نڪ ۾ انهن جي ناڪيلي رهي آهي. صاف بياني، تنقيد، خود تنقيديءَ جو نالو نشان نه آهي. اخبار ريڊيو ٽي وي صبح شام ڪوڙ بڪي رهيا آهن ۽ ڪوڙي پروپيگنڊا ڪري عوام جو ڌيان پنهنجن اصل مسئلن تان هٽائي رهيا آهن. ڪيئي سال ته ننڍي آمريت دندنائيندي رهي آهي ۽ پوليس ۽ فوج هاڃا ڪندي وڌي آهي، پر جيڪو ٿورو وقت، جو جمهوريت کي نالي ماتر به مليو آهي، ان ۾

دغاباز خوشامدي، ٻچا پڙا انسان پنهنجون من مانيون ڪندا رهيا آهن. سياست ڏنڊي جي زور تي هلائي وئي آهي. اقتصاديات جي ستيناس ڪئي وئي آهي ۽ اسان ڪيئي اربن ڊالرن جا قرضي آهيون. نه رڳو ملڪ جي خارجي پاليسي سامراجي ملڪن سان واڳي وئي آهي، پر بنهه وڪي وئي آهي. پاءُ کي پاءُ سان ويڙهايو ويو آهي. انڌو تعصب چوٽ تي آهي. پريس لوفرن ڇاپلوسن، فصل-ٻٽيرن، ها ۾ ها ملائيندڙن صحيح تنقيد کي ڊٻائيندڙن، ڏونس ۽ ڏانڊلي بازن ۽ خوامخواه معتبرن جو اڏو ٿي پئي آهي، جي ڪوڙ جي اڏاوت جا ٽوٽيون ٽپا سمجهيا وڃن ٿا. نئينءَ سوچ تي تالا هنيا ٿا وڃن ۽ خطابت جي زور سان جا به ٿوري صاف بياني رهي آهي، ان کي ڊپايو وڃي ٿو. لاطيني آمريڪا ۽ سائوٿ آفريڪا جي گندي ۾ گندي آمريتن ۽ اسان جي حڪومتن ۾ ڪوئي فرق نه رهيو آهي، اسان جا ڊاڪٽر، سائنسدان، ٽيڪنڪي ماهر، جي به ملڪ کان ٻاهر وڃن ٿا، واپس اچڻ لاءِ سوچين به نه ٿا. هن عوام ڪهڙو گناهه ڪيو آهي، جنهن جي ان کي سزا ملي رهي آهي؟ هي عوام واقعي اهڙي ملڪ جي لائق هو؟ ڇا، تاريخ ان سان پورو انصاف ڪيو آهي؟ پٽائي ۽ سچل ۽ بلي شاهه ۽ فريد شڪر گنج جي ڌرتيءَ جي تقدير اهڙي چنڊي نه ٿيڻ نه گهري هئي!

روسي ريڊيو ۽ ٽيليويزن، اخبارون ۽ رسالا نوان نوان عنوان ڳولين پيا ۽ انهن تي ڪم ڪن پيا، ٺهيل ٺڪيل رپورٽن جي بدران اُتي اڄ انٽرويو شايع ڪيا وڃن ٿا، مڪالم ٿين ٿا، گول ميز مباحثا ٿين ٿا ۽ پڙهڻ وارن جا سوين خط تبصرن لاءِ شايع ڪيا وڃن ٿا، مزدورن، پارٽيءَ جي ضلعي ڪميٽين جي سيڪريٽرين، اجتماعي زرعي فارمن جي چيئرمينن، سائنسدانن ۽ ثقافتي شخصيتن سان ڳالهه ٻولهه هر روز شايع ڪئي وڃي ٿي، جن ۾ انهن جا ڪشادا ۽ تازا خيال ملن ٿا.

اڄڪله هر طرف اُتي صاف بيانيءَ جي ايتري اهميت محسوس ٿي رهي آهي، جيترِي تازيءَ هوا جي دنيا جي ترقي پسندن کي مايوسيءَ لاءِ ڪوئي سبب نه ٿو نظر اچي، ڇو ته روس اڳتي وڌي رهيو آهي. گورباچوف جو چوڻ آهي ته ايشيا، آفريڪا ۽ لاطيني آمريڪا جا معاملا ترقي پذير ملڪن جي سنگين اقتصادي حالتن جو نتيجو آهن، اهي جهيڙا جهڳڙا هڪٻئي کان مختلف آهن، پر عام طور مقامي سطح تي مقامي سببن ڪري پيدا ٿيا آهن. انهن جي پٺيان اندروني يا علائقائي جهڳڙن جو وجود آهي، جو سامراجي شهنشاهيت پنهنجي ورثي ۾ پنهنجي پٺيان ڇڏيو آهي، يا وري نوان سماجي ڪارڻ پيدا ٿيا آهن، يا اهي پراڻين غاصبانہ جنگين جو سبب آهن يا انهن جا ٽيڪي ڪارڻ آهن. سوويت يونين، دهشتگرديءَ جي خلاف آهي ۽ ٻين ملڪن سان گڏجي اُن ڏس ۾ ڪم ڪرڻ لاءِ تيار آهي. گورباچوف اولهه ايشيا لاءِ چيو آهي ته ماسڪو اسرائيل جو دشمن نه آهي ۽ اسرائيل جي قيام ۾ مدد ڏيڻ وارن ملڪن ۾ سوويت يونين سڀ کان اڳرن ملڪن مان هو. هواڙن ماڻهن کي هتي ڏٺي رهيو آهي، جي اولهه ايشيا جي مسئلن جي انصاف واري سياسي فيصلي لاءِ تجويزون پيش ڪري رهيا آهن ۽ جمود کي ٽوڙڻ لاءِ عملي قدم کڻي رهيا آهن. هو مفيد ۽ نتيجي واريءَ هر ڳالهه ٻولهه لاءِ تيار آهي، جنهن ۾ فلسطين ۽ اسرائيل ٻنهي جي مفادن کي خيال ۾ رکيو وڃي.

وچ آمريڪا ۾ هونڪاراگوا ۾ سموزا حڪومت کي اونڌي ڪرڻ کي عوامي انقلاب سمجهي ٿو، اُن ۾ ماسڪو يا ڪيوبا جي هٿ هڃڻ کان انڪار ڪري ٿو ۽ سانڊينسٽا انقلاب خلاف جنگ کي بين الاقوامي قانون جي خلاف سمجهي ٿو.

اها ساڳي ڳالهه هو خليج (ڪلف) جي باري ۾ ڪري ٿو. هو چوي ٿو ته سوويت يونين اقوام متحده جي سلامتي ڪائونسل جي قرارداد جي تائيد ڪئي آهي ته ايران عراق جون فوجون تسليم ٿيل سرحدن تي واپس وڃن، پر آمريڪا اڃا انهيءَ جهيڙي ۾ تنگ اڙائي ويٺو آهي ۽

خليج جي علائقي ۾ پنهنجن فوجن جو تعداد وڌائي رهيو آهي. سوويت يونين وارا افغانستان مان به فوجون ڪڍي رهيا آهن: جيتوڻيڪ هو موجوده افغان حڪومت جي صلح صفائيءَ جي پاليسيءَ جي حمايت ڪن ٿا ۽ افغانستان کي هڪ آزاد، خودمختيار ۽ غير جانبدار ملڪ بڻائڻ چاهين ٿا، ۽ جيتوڻيڪ آمريڪا افغانستان ۾ انقلاب دشمنن کي استنگر ميزائيل ڏئي رهيو آهي، جن سان هو سفري هوائي جهازن کي نشانو بڻائي رهيا آهن! علائقي تنازعن جو ذڪر ڪندي، گوريا چوف پاڪستان جونانءَ به نه ڪنيو آهي.

ڪتاب ۾ صنعتي ۽ زرعي اصلاح، اجتماعي فارمن ۽ ”سوخوز“ (Sovkhoz) وغيره تي جو لکيو ويو آهي يا بيورو ڪريسيءَ جي ڪردار تي جا وٺ پڪڙ ڪئي وئي آهي يا جيڪو جمهوريت جي شاهراهه تي سفر جو ذڪر ڪيو ويو آهي يا قانون جي پابنديءَ تي زور ڏنو ويو آهي، ان لاءِ گوريا چوف جو ڪتاب پڙهيو ويندو ته چڱو ٿيندو. نئين تشڪيل ۽ سوويتون، ”تريد يونين جو نئون ڪردار“ ”نوجوان ۽ نئين تشڪيل“ ”خواتين ۽ خاندان“، ”سوشلسٽ قومن جي يونين وغيره ڪتاب جا سڀ باب پڙهڻ جهڙا آهن. نئين سياسي سوچ جي سري هيٺ هو ساڳئي ڪتاب ۾ لکي ٿو:

”عوام سياسي تناءَ ۽ دشمنيءَ مان تنگ اچي چڪا آهن. هو هڪ زياده محفوظ ۽ اعتماد جهڙيءَ دنيا ۾ رنده رهڻ چاهين ٿا. اهڙي دنيا، جنهن ۾ سڀ قومون ۽ ملڪ پنهنجي فلسفي ۽ پنهنجي مخصوص سياسي تصور کي آڏور کڻي سگهن ۽ پنهنجي پسند موجب زندگي گذارن.

”دنيا ۾ جيڪي ڪجهه ٿي رهيو آهي، اسان انهيءَ کي چڱيءَ طرح ڏسي رهيا آهيون. اسان ڏسي رهيا آهيون ته پراڻا ٺهيل ٺڪيل فڪر ۽ عمل جا سانچا اڃا تائين موجود آهن ۽ پراڻن خيالن ۽ رسمن رواجن جون جڙون نهايت گهريون آهن. انهن پراڻن خيالن مان فوجي مهم پسنديءَ ۽ سامراجيت جون خواهشون پيدا ٿين ٿيون ۽ ٻين ملڪن کي پنهنجي سياسي ۽ ٻين سرگرمين جو نشانو بڻايو وڃي ٿو ۽

انهن کي پنهنجيءَ پسند جي طرز حڪومت ۽ پنهنجي آزاد ٻاهرين حڪمت عمليءَ بڻائڻ جو اختيار نه ٿو ڏنو وڃي.

(گوربا چوف جاڻي وائي آمريڪا جونالون ورتو آهي).

”اسان وٽ مختلف مسئلن جو ڪوئي ضرورت کان زياده انقلابي حل موجود نه آهي جيتوڻيڪ ضرورت پوڻ تي اهڙا طريقا ڪن حالتن ۾ ڪارائتا ثابت ٿيندا آهن. اسان بين الاقوامي مسئلن کي اهڙيءَ طرح حل ڪرڻ نه ٿا چاهيون، جو ڪشيدگي وڌي وڃي. اسان مغربي ملڪن ۽ ترقي پذير ملڪن جي وچ ۾ هاڻوڪن ناتن کي زبردستي بدلتل جي ڪوشش نه ڪنداسين ۽ نه ان تي زور ڏينداسين.“

هر پاڪستاني دانشور کي عموماً ۽ سنڌي دانشور کي خصوصاً مٿئين حوالي کي خيال ۾ رکڻ گهرجي ۽ ”اڀڻي گهوت ته نشا ٿيوئي“ واري مقولي تي عمل ڪرڻ گهرجي ۽ پنهنجي ارد گرد کي خيال ۾ رکي فيصلو ڪرڻ گهرجي ته هن جي موثر مدد ڪير ڪري سگهندو.

گوربا چوف جا پنهنجا خوف بلڪل صحيح آهن، جڏهن هوابگتي هلي چوي ٿو:

”اڄوڪيءَ دنيا جي ملڪن جو مثال اهڙن ڪوھ پيمائن (پهاڙن تي چڙهندڙن) جي ٽولي وانگر آهي، جي سڀئي هڪ ئي رسيءَ جي ذريعي هڪٻئي سان ٻڌل آهن. يا ته اهي سڀئي گڏ پهاڙ جي چوٽيءَ تي پهچندا يا سڀئي هڪٻئي سان گڏ ۽ اونهيءَ ڪڏ ۾ وڃي ڪرندا. مڪمل تباهيءَ کان بچڻ لاءِ سياسي ليڊرن کي پنهنجن محدود مفادن کان مٿي اُڀري، عالم جي بساط تي ڪيڏن واري ڊرامي کي ذهن ۾ رکڻ گهرجي.“

گوربا چوف جو اهو خوف به صحيح آهي ته جي نيوكليائي جنگ لڳي پئي ته ڪهڙو ڪٽڻ ڪهڙو هارائڻ، ساري انساني تهذيب ناس ٿي ويندي ۽ رڳو رک پئي اڏامندي. نيوكليائي جنگ آپگهات آهي، ان ۾ ذري برابر به شڪ نه آهي. اڃا اڳتي هلي گورباچوف چوي ٿو، ”چا ان جو اهو مطلب آهي ته اسان نيوكليائي خطري جي سببن ۽

بين عالمي مسئلن جو طبقاتي تجزيو ٿي ڇڏي ڏنو آهي؟ نه ائين نه آهي. بين الاقوامي ميدان ۾ ڪم ڪرڻ وارين قوتن جي طبقاتي اختلافن تي اڪيون ٻوڙ سراسر غلط ٿيندو ۽ ان طرح بين الاقوامي مسئلن ۽ بين انساني مقصدن کي حاصل ڪرڻ وارن ذريعن تي طبقاتي دشمنيءَ جي اثرن کي نظر انداز ڪرڻ به نيڪ نه ٿيندو.

چين جي عوامي جمهوريه لاءِ گوربا چوف لکي ٿو:

”اسان چين کي وڏي سوشلسٽ طاقت جي حيثيت ۾ ڏسون ٿا ۽ اسان اهڙا خاص قدم کڻي رهيا آهيون، جيئن چين-سوويت تعلقاتن ۾ چڱن پاڙيسريءَ وارن ۽ سهڪار جي بنيادن ۾ واڌارو ٿئي ۽ ٻڌي حاصل ڪئي وڃي. مان پڪ سان چوان ٿو ته اسان جا تعلقات بهتر ٿي چڪا آهن ۽ اسان جي ٻن ملڪن ۾ بيائيءَ وارو زمانو ختم ٿي چڪو آهي. اسان پنهنجن چيني ساٿين کي گڏجي ڪم ڪرڻ جي دعوت ڏيون ٿا، جيئن اسان جي قومن ۽ ملڪن ۾ چڱي ۾ چڱا تعلقات پيدا ڪيا وڃن.“

گوربا چوف، 1956ع ۾ هنگريءَ، 1968ع ۾ چيڪو سلواڪيا ۽ 1980ع جي ڏهاڪي جي شروعات ۾ پولينڊ ۾ بحرانن جي ڪنهن حد تائين ذميداري اُتان جي حڪمران ڪميونسٽ پارٽين تي وڌي آهي. هن هڪ هنڌ، هڪ نهايت خوبصورت ڳالهه ڪئي آ، جنهن مان مون کي چڻ نالستاءِ جي جهلڪ نظر ٿي اچي، ۽ اها آهي:

”چيڪوسلواڪيا جي دوري ۾ مون کي عام رستن تي هلندڙ شهرين ۽ پراڳ جي ڪارخانن ۾ ڪم ڪندڙ مزدورن سان ڳالهه ٻوله جو موقعو مليو. انهن مون کي چيو: ”اوهان هن وقت، جو ڪم ڪري رهيا آهيو اهو ئي طريقو درست آهي.“ هڪ نوجوان چيو ”ٿوري ۾ ڳالهه اها آهي ته سچ ڳالهائون سچ سان محبت ڪريو ۽ ٻين لاءِ به سچ جي خواهش ٿي ڪريو.“ ته مون ان ۾ اضافو ڪيو: ”سچ تي عمل به ڪريو. اهو ئي سڀ کان مشڪل عمل آهي.“ پوءِ وڌيڪ ڳالهه ڪندي چيو: ”زندگي سڀ کان زياده مشڪل درسگاهه آهي. سڀ ڳالهائون

آسانيءَ سان نہ ٿيون ٿين. ڪيئي دفعا پنٿي موٽڻو پوي ٿو ۽ وري اسان اڳتي وڌون ٿا. سوچڻ، ڳالهه جو چيڊ ڪرڻ ۽ ٻيهر چيڊ ڪرڻ ڏاڍو تڪليف ڏيندڙ ڪم آهي، پر اسان کي ان کان ڌڙڻ نہ گهرجي.“

مون لاءِ سڀ کان اهم گورباچوف جون ٽينءَ دنيا جي باري ۾ ڳالهيون آهن، جنهن ۾ اسان رهون ٿا. مغربي ملڪ ڪيئن اسان کان هڪ قسم جي ڍل وصول ڪندا رهن ٿا، ڪيئن اسان تي ٻاهرين قرضن جو بار وڌندو ٿو وڃي ۽ صورتحال روزبروز سنگين ٿيندي ٿي وڃي، ڪيئن هو ڪروڙن ماڻهن جي آباديءَ، ايشيائي، آفريڪي ۽ لاطيني آمريڪا وارن ملڪن جي اڪث ذخيرن ۽ صلاحيتن جو ناجائز فائدو وٺن ٿا، ان تي گورباچوف سان ڪوئي اختلاف نہ ٿو ٿئي سگهي. ٽينءَ دنيا جي ملڪن ۾ غريبي، زندگيءَ جون غير انساني حالتون، جهالت، مناسب خوراڪ جو نہ هجڻ، بڪ، ننڍيءَ وهيءَ ۾ فوت ٿي وڃڻ وارن ٻارن جي تعداد جي وڏي شرح ۽ وبائي مرض، ايڏائي ارب انسانن لاءِ روزانو معمول ٿي چڪا آهن. اهي سڀئي ملڪ يورپي ملڪن جون نيون آباديون هئا يا نيم نيون آباديون هئا. اڄ به انهن جي في ماڻهو آمدني صنعتي ملڪن جي پيٽ ۾ يارهون حصو آهي. اهي سڀئي ملڪ پنهنجا قرض واپس ڪري نہ سگهندا. گوريا چوف جو چوڻ آهي ته جيڪڏهن انهيءَ حل نہ ٿيندڙ مسئلي جو ڪوئي حل تلاش نہ ڪبو ويو ته اُن جا نهايت خوفناڪ نتيجا پيدا ٿيندا. ترقي پزير ملڪن تي اهو قرض هڪ بم وانگر آهي، جو ڪهڙي وقت به ڦاٽي سگهي ٿو ۽ ٿوري چٽنگ به اُن کي اڏائي ڇڏيندي. اهو سماجي ڌماڪو جو تيار ٿي رهيو آهي، ان تي سڀني کي چڱيءَ طرح سوچڻ گهرجي. اهو ڌماڪو ڪيئن ايندو ڪڏهن ايندو ڪهڙيءَ صورت ۾ ايندو ۽ جي اهو نہ اچي ته اُن لاءِ ڇا ڪيو وڃي، اُن تي گوريا چوف خاموش آهي. هو فقط اهو چوي ٿو: ”جيڪڏهن دنيا ۾ حقيقت پسنديءَ واري ڦير گهير آڻي آهي ۽ هڪ نئون عالمي اقتصادي نظام قائم ڪرڻو آهي ته ڪوشش ڪرڻي پوندي ۽ هي هڪ ڊگهو ۽ ڪن سفر ٿيندو ۽ اڻ جاتل

صورت حال لاءِ به اسان کي تيار رهڻو پوندو. بين الاقوامي تعلقات جي ”نئين تشڪيل“ جي تقاضا آهي ته سڀني ملڪن جي مفادن کي خيال ۾ رکيو وڃي. سڀني ملڪن جي مجموعي مفادن ۾ هڪ توازن جي ضرورت آهي. پراڻا ڳالهه اوني جهڙي آهي ته ڪي ملڪ اهڙا به آهن، جو پنهنجي طرف کان ڪجهه به چوڻ ڏيڻ لاءِ تيار نه آهن.“

مون پيرسٽرائيڪا جو ايترو تفصيلي ذڪر ان ڪري ڪيو آهي، جو لينن جي لکڻين کان پوءِ اهو ڪتاب دنيا ۾ جيڪي ڪميونسٽ پارٽين تي ڪافي اثر انداز ٿيندو. رڪ رباوڪ ۾ رونالڊ ريگن سان ڊگهن بحثن کان پوءِ هينئر جو گوريا چوف هن ڏانهن دوستيءَ جو هٿ وڌايو آهي، ان جي خبرن سان ”ماسڪو نيوز“ پري پئي آهي: ۽ ان جا پاڪستان ۽ هندستان جي ڪميونسٽ پارٽين تي ڪافي اثر پيا آهن ۽ انهن جا ڌڻن ۾ ورهائجي وڃڻ جا افواهه ٻڌڻ ۾ اچن ٿا، جا هڪ چڱي ڳالهه نه آهي، مان اقتصاديات، بين الاقوامي معاملات ۽ سياست ۾ ماهر ته نه آهيان، پر فن ۽ ادب جي باري ۾ جو گوريا چوف چيو آهي، سا ڳالهه مان ڪيتري وقت کان چوندو رهيو آهيان ۽ بهتر آهي ته ان ڳالهه تي مان پنهنجي تفصيل سان لکان. پر ان کان اڳ ۾ مان اهو ٻڌائڻ چاهيان ٿو ته گوريا چوف جي هڪ ادب دوست ۽ ادب شناس شخصيت هجڻ جي واضح ثابتي ان ذڪر مان ملي ٿي، جو هن لاطيني آمريڪا جي نوبل انعام يافته اديب، گيبريل گارشيا مارڪويز (Gabriel Gracia Marquez)، جي باري ۾ ڪيو آهي، جنهن سان ملڻ جو هن کي موقعو مليو هو. گوريا چوف لکي ٿو: ”هو هڪ ڏاڍي وڏي ذهن جو مالڪ آهي. هن جي سوچ جي دائري ۾ پوري ڌرتي اچي ٿي. هن جو هڪ ئي ڪتاب پڙهي انسان انهيءَ نتيجي تي پهچي ٿو... سوايئن ٿيو آهي ته سوويت يونين اندر ٿيڻ واري نئين تشڪيل جي نئين ڳالهه ڪندي به انسان هن دور جي بين الاقوامي ۽ سماجي مسئلن جي گهرائين ۾ گهڙي سگهي ٿو. دراصل ساريءَ دنيا کي نئين تنظيم جي ضرورت آهي يعني هڪ وصفِي (Qualitative) ٿير گهير جي ۽ ترقي پسند واڌاري

(Progressive Development) جي، اهڙي ماڻهوءَ جو رايو نهايت اهم ٿئي ٿو ۽ اهو ان ڪري جو هن ۾ ڪروڙن ماڻهن، اچي، ڪاري، پيلي چمڙيءَ وارن، ڌرتيءَ جي سڀني ماڻهن جي خيالن، جذبن ۽ آوازن جي تصوير ملي ٿي ۽ ان ڪري هن کي پڙهي حوصلو وڌي ٿو. ان جو مطلب اهو آهي ته جو ڪم اسان پنهنجي ملڪ ۾ شروع ڪيو آهي، اهو ٻين قومن لاءِ به مفيد ٿي سگهي ٿو.*

گوربا چوف، گيبريل گارشيا مارڪويز جي هيٺينءَ تقرير جو حوالو ڪونه ڏنو آهي، جا هن ميڪسيڪو ۾ ڇهن قومن جي هٿيار ڦٽي ڪرڻ (Disarmament) واريءَ ميٽنگ ۾ 6 آگسٽ 1986ع تي پڙهي هئي:

”... بمن ڦاٽڻ کان منت پوءِ اڌ کان وڌيڪ انسان ذات مري ويندي، ڇهن ئي ٻرندڙ کنڊن جي مٽي ۽ دونهون سج جي روشنيءَ کي ڍڪي ڇڏيندو ۽ دنيا تي آت اوندھ ڇانئجي ويندي نارنگي مينهن ۽ برفاني طوفان وارو سيارو سمنڊن جي ويڙن کي موٽائي ڇڏيندو ۽ درياهن جي رخ کي ڦيري ڇڏيندو، جن ۾ مڇي اُٻڙڪا ڪاٺيندڙ پاڻيءَ ۾ اُڃ مري ويندي ۽ پکي آسمان ڳولي نه سگهندا. صحرا جي رڻ پٽ کي ابدي برف ڍڪي ڇڏيندي، اميزان (Amazon) جي وسيع جهنگلن کي ڳڙا تباھ ڪري ڇڏيندا، ۽ راک ائڊ رول (Rock & Roll) ۽ دل جي منتقلي (Heart-Transplant) جو دور پنهنجي يخ بست شروعات ڏانهن موٽي ويندو. ٿورا، انسان، جي خوف جو پهريون ڌڙڪو سهي ويندا يا جن کي اهڙيءَ مهاڀر لاءِ مهل به ڪوئي سوکھو اجهو هوندو، اهي بچي ويندا، پر ان لاءِ ته پنهنجين يادگيرين جي هيبت ۾ ئي مري وڃن. پوسل ۽ انادي راتين جي انڌ انڌو ڪار ۾، اڳوڻيءَ جيوت جا اهڃاڻ رڳو ٿڌا وڃي رهندا. اهو ڪوئي جلاوطنيءَ ۾ يوحنا (John) جو هڏيان (وڦڙن) نه آهي، پر ڪائناتي تباھيءَ جي پيغمبرانه بصيرت آهي. نيوڪلائي هٿيار۔

* گيبريل گارشيا مارڪويز۔ لاطيني آمريڪا جو مشهور ناول نويس، جنهن کي ادب لاءِ نوبل انعام ملي چڪو آهي.

گهر جي ٿوري حصي جو ڌماڪو ٿي انهيءَ تباهيءَ لاءِ ڪافي آهي.
 ”ايئن ئي آهي. اڄ، ڇهين آگسٽ 1986ع تي پنجاهه هزارن کان
 وڌيڪ نيوڪلائي (Nuclear) جنگي هٿيار آهن. سولي ٻوليءَ ۾ چئي
 سگهجي ٿو ته هر انسان بارود جي چئن ٽن (Tons) مٿان ويٺو آهي.
 جنهن جي پوري ڌماڪي سان ٻارنهن پيرا زندگيءَ جو نانءُ نشان ختم
 ٿي سگهي ٿو.“

مون ڪيئي سال اڳ هيروشيما تي نظم لکيو هو، جو ”وڃون وسط
 آئون“ جي صفحي 187 تي چيو آهي، جنهن جا پويان بند آهن:
 هي ڪير ڪٿو آ ڪُنِيءَ تي

هي تون آهين، هي مان آهيان

جن امن نه آندو ڌرتيءَ تي.

ها، هيءَ اسان جي ڪائي آ

ان اوچيءَ ڪائيءَ کي گڏجي

ڇا توهان آڳ لڳائي آ!

ساڳيءَ طرح ”پٽ ٿو پور ڪري“ جي صفحي 61 تي هڪ نثري
 نظم آهي:

”لنڪن

لينن

جمهوريٽ

اشتراڪيت

زنده آباد

مرده آباد،

۽ مون کي اهو پيو

ته منهنجي ننڍڙي ڌيءَ

جا ٻوڙ ماني ڪائي رهي آهي

اوچتو

ڪنهن بم سان

اڏامي نه وڃي.

۽ هن جي جسم جا ٽڪرا

هن جي ٻوڙ جي وٽي ۽ نه اچي ڪرن“

اڄ گهڻا سياسي رهنما آهن، جي ڪنهن اديب جو ايترو قدر ڪري ٿا سگهن، جيترو گورباچوف گيبريل گارشيا مارڪويز جو ڪيو آهي؟

اديبن جي باري ۾ به، هر ڳالهه وانگر، هو چڻ ساريءَ دنيا کي مخاطب ٿي چوي ٿو: ”نئين صاف بيانيءَ جي پاليسيءَ ڪري گروهه ۽ تعصب ۽ مخالف نظرين کي برداشت نه ڪرڻ جا روبا پڌرا ٿي پيا آهن. هڪ وقت ته اهڙو هو جڏهن ادبي برادريءَ ۾ ڏاڍي غم ۽ غصي جو اظهار ڪيو ويندو هو. اسان انهن جي سامهون مرڪزي ڪميٽيءَ جا خيال رکيا، اسان چيو ته اها وڏي افسوس جي ڳالهه ٿيندي، جي تخليقي ڪم ڪرڻ ۽ متحد ٿيڻ بدران فنڪار ننڍين ننڍين ڳالهين تي وڙهندا رهندا، صاف بيانيءَ، صاف دليءَ ۽ جمهوري جذبي جي نالي ۾ هو پراڻا بدلا چڪائيندا ۽ تنقيد کي انتقام وٺڻ جو ذريعو بڻائيندا. هن انقلابي دور ۾ سڀ کان بڙي ڳالهه اها ٿيندي، جي تخليقي ڪم ڪرڻ وارا ننڍين ننڍين ڳالهين ۾ وڃڻي ويندا، ذاتي خواهشن پٺيان پوندا ۽ بي معنيٰ، وڏن وڏن لفظن تي پنهنجي سگهه وڃائيندا ۽ تخليقي ڪم ڇڏي ڏيندا، پارٽيءَ جي مرڪزي ڪميٽيءَ اديبن کي جذباتي ذاتيات، پنهنجي پسند جي عادت ۽ ٺهيل ٺڪيل سانچن کان مٿي رهي ڪم ڪرڻ لاءِ اُتساهيو ۽ چيو ”پنهنجي پاڻ کي بلند رک ۽ عوام ۽ معاشري جو خيال ڪريو! دانشور پنهنجي ذميواريءَ جي احساس کان ڪم وٺي پنهنجن تخليقي يونينن ۾ ڪم ڪن ۽ معاشري جي روحاني ترقيءَ جي مقصد کي سامهون رکن.“

”ماسڪو نيوز“، ”نيوٽائيمس“ ۽ ”سوويت لٽريچر“ ۾ گورباچوف جي حمايت ۾ ڪيئي مضمون اچي رهيا آهن ۽ اُهي سارا مضمون انهيءَ ڳالهه جي تائيد ڪن ٿا، جا مان 25 سالن کان مٿي عرصي کان

چوندو رهيو آهيان. ”ساهيوال جيل جي ڊائري“ جا مون 1968ع ۾ لکي هئي، اُن ۾ مون صفحي 81 تي لکيو آهي: ”چين به شايد انهيءَ ادبي بحران مان گذري رهيو آهي، جنهن مان روسي ادب استالن جي دور ۾ گذريو هو“ مون مسز راشديءَ کي روس ۾ جديد ادب، خاص ڪري الياهرن برگ جي ناول Thaw، ڊوڊنٽسوف جي ناول Not by Bread Alone ايوگيني يوتو شينڪو Yevgeny yevtusensky ۽ آندريئي وزيسينسڪي (Andrei Voznesensky) جي باري ۾ پنهنجا تاثر ٻڌايا. يوتو شينڪو ۽ وزيسينسڪي هن وقت روس جا چوٽيءَ جا شاعر آهن. مون مسز راشديءَ کي پوتوشينڪو جي آتم ڪهاڻيءَ مان هيٺين گفتگو ٻڌائي، جا هن کي ڏاڍي وڻي:

”ڪامريڊ! انقلاب مري چڪو آهي“

”نه، انقلاب مٽو نه آهي، بيمار آهي ۽ مان پنهنجي شاعري ائمبولينس ڪري ڪم آڻي رهيو آهيان.“

”مون هن کي وزيسينسڪي جي هڪ نظم My Achilles Heart

* مان هيٺيون بند ٻڌايو، جو مشهور شاعر آڊن (Auden) انگريزيءَ ۾ ترجمو ڪيو آهي:

Our destruction is unthinkable
More unthinkable what we endure
More unthinkable still that a sniper
Should ever sever the quivering thead.

(اسان جي تباهي سوچ ۾ به نه ٿي اچي سگهي) اُن کان وڌيڪ سوچ ۾ نه ايندڙ اهو آهي ته ڪوئي بندوڇي ڪنهن لرزندڙ ڏاڳي کي ڪٽي ڇڏي).

* آئڪليز (Achilles) تروجن (Trojan) جنگ جو يوناني هيرو، جنهن کي ”پٿرس“ زهر ۾ ٻڌل تير هنيو هو، جو هن کي ڪڙيءَ ۾ لڳو هو، جتي تير لڳڻ کان سواءِ هو مري نه ٿي سگهيو. Achilles's Hell انگريزيءَ ۾ محاورو آهي ۽ سنڌائتي يا نازڪ حصي Vulnerable part کي چئبو آهي.

ساڳئي ڪتاب جي صفحي 231 تي مون لکيو آهي:

”اڄ هنگريءَ جي 1956ع واري انقلاب تي ڪتاب The Revolt of the Mind پڙهيم. اهو ڪتاب ٻيءَ جنگ عظيم کان پوءِ هنگريءَ ۾ ڪميسار ۽ آرٽسٽن جي وچ ۾ پنجه ڪشيءَ جي باري ۾ آهي. اُتان جا اديب ۽ آرٽسٽ ڪنهن به ڪميسار جي اهڙي حڪم مڃڻ کان انڪار ڪن ٿا ته هنن کي ڇا تخليق ڪرڻ گهرجي. اُتان جي اديبن ڪميونسٽ پارٽيءَ جي غلاميءَ قبول ڪرڻ کان انڪار ڪيو ۽ هڪ ميٽنگ ۾ هڪ اديب رڙڪري چيو:

The writer is trying to defend his right to write what he wants to write.

”مٿئين هنگريءَ تي ڪتاب ۾ صفحي 358 تي زولٽن زيلڪ جو اهو نظم آهي جو اڳ مون Behind the iron curtain ڪتاب ۾ پڙهيو هو ۽ جنهن جو ترجمو مون ”ڪلهي پاتم ڪينرو“ جي پهرئين صفحي تي ڏنو هو جو بندش هيٺ اچي چڪو آهي.*

”مون کان وڌيڪ هنگريءَ جي گهٽ ٻوسات کي ٻيو ڪير محسوس ڪير سگهندو!

”جبر ڪميونسٽ جو هجي بورجوازيءَ جو يا فوجي آمر جو جبر جبر آهي ۽ هر سچي اديب کي جبر کان نفرت هوندي آهي ۽ هو انهيءَ فلسفي جي ئي پاڙ ٽٽڻ چاهيندو آهي جنهن جي آڙ ۾ جبر ڪيو ويندو

* ”مان انهيءَ ساراهه جو مستحق نه آهيان، سچ پچ منهنجا دوست منهنجو جيءَ جلد لڳي ٿو جڏهن تون منهنجي سچائيءَ جي ساراهه ڪرين ٿو. مان انسان وانگر رهان ٿو ۽ نه چيتي وانگر. منهنجي ستم زده دل ۾ خوف جو آستان آهي. اعتبار ڪر ته مان خوف زده آهيان! مان خوف زده آهيان! ها، پر.

مون کي موت کان وڌيڪ خود فريبيءَ ۽ ذلت جي زندگيءَ کان خوف ٿئي ٿو.“ (هنگريءَ جو شاعر، زولٽن زيلڪ)

آهي.

جڏهن منهنجي منتخب شاعريءَ جي پنجابي ترجمي تي فيض احمد فيض پيش لفظ لکي، ڪتاب جو مسودو احمد سليم کي واپس ڪيو هو تڏهن هيٺئين نظم تي سوال جو نشان ڏئي ڇڏيو هئائين:

”جي“

اينهان دي بين نال

افيم نه بندي

تان،

”ڪني، چنگي سن

ايه،

”رتري، ڦل....“

۽ مسودي واپس ڪرڻ وقت احمد سليم کان پڇيو هئائين، ”اهو نظم لکڻ وقت شيخ اياز کي ڇا خيال ۾ هو؟“

جڏهن احمد سليم مون کان اهو سوال پڇيو هو ته مون هن کي چيو هو ”استالن جي دور ۾ روسي ادب ۽ سياست جي تاريخ.“ اهو جواب شايد احمد سليم کي نه وڻيو هو.

مان گوربا چوف جي پيرسٽرائڪا ۽ گلاسٽوسٽ کان متاثر آهيان ۽ في الحال منهنجو ڪميونسٽ دنيا، خاص ڪري روس، سان ڪوئي اختلاف نه رهيو آهي. هونءَ ته ڪميونسٽ دانشور ۽ سائنسدان، جي Dissidents آهن، الاجي ڇا ڇا چوندا رهيا آهن. ”مان ٻيو سخاروف (Sakharov) ٿيڻ نه ٿو چاهيان،“ چيني دانشور فئنگ لزهيءَ (Fang lizhi) غالباً 1987ع ۾ چيو پر پوءِ هن نهايت دليريءَ سان چيو: ”چيني ڪميونزم کي مغربي جمهوريت وانگر بدلايو وڃي، ۽ شهري جيڪي به پنهنجا حق گهرن ٿا، انهن تي قبضو ڪن.“

چين ۾ هن وقت گولگ (Gulag) يا چيني ثقافتي انقلاب (Chinese Cultural) واري فضا پيدا ڪرڻ نه ٿا چاهين ۽ ان ڪري فئنگ لزهيءَ تي ڪوئي جبر نه ڪيو ويو آهي، نه ته هو ته ان حد تائين

ويو آهي جو چيو اٿائين:

Marxism belongs to a special cultural stage that passed long ago. It is like some old clothing. People should take it off and put it aside now."

مان پاڪستان ۾ ساري زندگي هڪ Dissident اديب ٿي رهيو آهيان ۽ ان ڪري مون اهڙي ادب کي نهايت غور سان پڙهيو آهي. جنهن ۾ استالن جي مخالفت ڪئي وئي آهي. ڪڏهن ڪڏهن ته ڪتاب آمريڪا ۾ ڇپيا مس آهن ۽ پاڪستان ۾ اڃا پهتا به نه آهن ته مون ٻاهران گهرائي پڙهيا آهن. مان روس جو حامي آهيان ۽ آمريڪا، جا ڏونس ۽ ڏانڊلي ٽينءَ دنيا ۾ مڃائي آهي، اُن جو سخت مخالف آهيان. هو جمهوريت جي ڳالهه ڪري اسان کان جمهوريت ڪسڻ چاهين ٿا. بار بار فوجي ڪو (Coupe) آڻين ٿا ۽ دنيا ۾ اقتصادي ڦرلٽ جا باني آهن ۽ ملڪن کي قرضن ۾ وڃڻائي غلام بڻائي ڇڏيو اٿائون. ڪميونزم 1917ع ۾ انسان جي نجات جي خواب جي تبخير هئي، پر چاڪاڻ جو منهنجي ڪميونزم سان ڏيڻ ويٺ ايم. اين. راءِ جي معرفت ٿي هئي، جو ان وقت استالن سان اختلافن سبب ڪميونسٽ انٽرنيشنل کان عليحده ٿي چڪو هو ۽ هندستان ۾ پنهنجي "ريڊيڪل ڊيموڪريٽڪ پارٽي" قائم ڪئي هئائين ۽ پنهنجي هفتيوار "Independent india" ۾ استالن خلاف ڪيترائي مضمون لکيا هئائين، جي مون ڪاليج جي زماني ۾ پڙهيا هئا، ان ڪري مون کي استالن جي باري ۾ پنهنجا شڪ شڪايت هئا ۽ ان ڪري مان اهو هر ڪتاب پڙهندو هوس، جنهن ۾ استالن جي جبر جي ڪاٺي نه ڪاٺي شڪايت هوندي هئي. اُها شڪايت هاڻي صحيح نڪتي آهي ۽ "ماسڪو نيوز" ۾ ڪن ڪن مضمونن ۾ استالن کي Monster ڪوٺيو ويو آهي ۽ ان ڪري تاريخ منهنجي سوچ صحيح ثابت ڪئي آهي، جنهن جو اظهار مون پنهنجي نثر ۾ ڪيترو وقت اڳي ڪيو آهي. بهتر آهي ته هتي انقلاب کان پوءِ روسي ادب جي اُڀتار ڪريان ۽ ادب ۽ فن

تي استالن جي انهن بي انتها زيادتين جو ذڪر ڪريان. ان ۾ سنڌ جي ڪميونسٽ پارٽيءَ جي ڀلائي آهي ته بين الاقوامي تاريخ ۾ پنهنجون ڪمزوريون ڀليءَ ڀيٽ ڄاڻي ۽ پنهنجي اصلاح ڪري ۽ وري شخصيت پرستيءَ (Clut of personality) ۾ اعتبار نه ڪري.

غالباً 1948ع ۾ مون هڪ ڪتاب پڙهيو هو Out of the Night اهو ڪتاب ڊاڪٽر مهڪريءَ منهنجي دوست شيخ عبدالستار کي پڙهڻ لاءِ ڏنو هو. جو هاڻي هاءِ ڪورٽ ۾ انڊيشنل ائڊووڪيٽ جنرل آهي. ان وقت اسان ٻئي ڪراچيءَ ۾ گذر رهندا هئاسين. شيخ عبدالستار ترقي پسند اديب هو ۽ هن ڪهاڻي ”حليما“ لکي هئي. جا گوڀند مالهيءَ ”ريگستاني ڦول“ ۾ شايع ڪئي هئي. عبدالستار وري اهو ڪتاب مون کي پڙهڻ لاءِ ڏنو هو. اهو ڪتاب همبرگ جي سي مين (خلاصين) جي سيڪريٽريءَ جو لکيل هو ۽ ان ۾ ڏيکاريل هو ته هن ڪميونسٽ پارٽي جو چڏي ۽ هن ۽ هن جي زال سان ۽ ٻين ساٿين سان، جي استالن جي خلاف هئا، ڪيڏا ويل وهايا ويا. ڪتاب پڙهي منهنجي لونءَ لونءَ ڪانڊارجي وئي هئي. مان تصور به نه ٿي ڪري سگهيس ته استالن ايترو ديوانگيءَ جي حد تائين ظلم ڪري ٿي سگهيو. مون ڪتاب کي سامراجي پروپيگنڊا سمجهيو جيتوڻيڪ تحرير ۾ ايتري جذبات جي شدت هئي ۽ اها اهڙيءَ ريت مصنف جي دل جي گهرائين مان ٿي نڪتي، جو مون کي اها ڪوڙي نه ٿي لڳي. ڪافي سال پوءِ مون برٽش ڪميونسٽ پارٽيءَ جي ميمبر رجني پامر دت جو ڪتاب ”دي انٽرنيشنل“ پڙهيو جنهن ۾ به اهڙيءَ حيرت انگيز ڳالهه جي تائيد ڪئي وئي هئي ته ”استالن ٻه ملين مخالف مارايا هئا ۽ تاريخ کي اڃا هن تي فتويٰ ڏيڻي هئي ته انهيءَ قتل و غارت جي باوجود، استالن هڪ عظيم رهڻا هو يا نه.“ اهڙيءَ طرح مون انگلينڊ جي روزاني ڪميونسٽ اخبار ”ڊيلي ورڪر“ جي ايڊيٽر، ڊگلس هائيڊ، جو ڪتاب I believed ۾ پڙهيو جنهن به ساڳيا تاثرات ڏنا هئا. ٻئي هڪ مشهور ڪتاب God That Failed ۾ عظيم مصنفن، رومين رولان، آندري بيڊ،

وغيره جا به اهڙا ئي خيال هئا. آمريڪا جي مشهور ناول Spartacus ۽ ٻين ناولن جي مصنف، هاورڊ فاسٽ، جڏهن پارٽي ڇڏي ته ان جا پنهنجي ڪتاب (نالوياد نه آهي) ۾ جي سبب ڏنائين، تن به استالن جي باري ۾ ذهن تي ڪو خوشگوار تاثر نه ڇڏيو. 1948ع ۾ منهنجو هڪ دوست هو. موسيٰ بامجي، جنهن سان ۽ جنهن جي ڪرستان محبوبه روز (Rose) سان ڪراچي ڪافي هائوس ۾ ملاقاتون ٿينديون هيون. هو ٽراٽسڪائيت هو ۽ ان زماني ۾ ترقي پسند دنيا ۾ ٽراٽسڪيءَ جو پوئلڳ هجڻ جهڙي وڏي گار ڪا نه هئي. اهڙي ماڻهوءَ کي غداري ۽ آزاديءَ کان پوءِ انگريز سامراج جو ايجنٽ سمجهيو ويندو هو. هن مون کي ٽراٽسڪيءَ تي ڪيترائي ڪتاب پڙهڻ لاءِ ڏنا. جڏهن مون ٽراٽسڪيءَ جو ڪتاب ”ڪميونسٽ انقلاب جي تاريخ“ پڙهيو ته منهنجا ڪپاٽ ڪلي ويا. ڇا ته انقلابين جي ڪردار نگاري هئي ان ۾! تاريخ جو اهڙو ڪتاب مون اڳ ڪڏهن به نه پڙهيو هو. مون ٽراٽسڪيءَ جا ٻيا به ڪتاب Permanent Revolution استالن سان جهڳڙي متعلق ڪتاب پڙهيا. منهنجي عمر اڃا چوويهه سال هئي ۽ ان ساري تنازعي متعلق ڪوئي قطعي فيصلو ڪرڻ منهنجي مطالعي ۽ فهم کان بعيد هو. پر منهنجي من ۾ جي وسوسا ايم. اين. راءِ جي مطالعي پيدا ڪيا هئا، سي وڌيڪ مضبوط ٿيا ۽ مخدوم محي الدين وانگر مان استالن کي قافلي سالار سمجهڻ کان انڪار ڪيو. مان هڪ اديب هوس ۽ انقلابي سياست ۾ گهٽ ملوث هوس، پر پوءِ به منهنجا گهرا دوست گهڻو ڪري ڪميونسٽ هئا، جي استالن کي پير و مرشد سمجهندا هئا ۽ هن جي شان ۾ گستاخي وڌي ۾ وڏو گناهه سمجهندا هئا. خود سويي به ڪجهه وقت اڳ مون کي ٻڌايو ته هو ٽراٽسڪيءَ کي ڪنهن حد تائين صحيح سمجهندو هو. پر پارٽي ميمبر جي حيثيت ۾ اها ڳالهه چئي نه سگهندو هو. ڪيئن به هو. مون پنهنجن دوستن کي ناراض ڪرڻ نه ٿي چاهيو ۽ استالن جي باري ۾ چڻي چٽي ڳالهائيندو هوس. پر پوءِ منهنجي مطالعي اها ڳالهه مون تي چٽيءَ طرح ظاهر

ڪئي ته استالن فن ۽ ادب جو ناس ڪندڙ هو ۽ هن شاعر ۽ اديب کان تحرير جي آزادي ايتري ڪسي هئي، جيتري زار به نه ڪسي هئي. زار به دوستووسڪي ۽ ڪي گولي هٿ کان ٿورو وقت اڳ اُن سزا جي معافيءَ جو اطلاع ڏنو هو. بهتر آهي ته مان انقلاب کان پوءِ سوويت ادب جي تاريخ ۽ استالن جي دور ۾ اديبن ۽ شاعرن تي جبر و ستم جو تفصيلي احوال ڏيان، جو مون مختلف ڪتابن جي مطالعي مان هٿ ڪيو آهي.

انقلاب کان پوءِ 1920ع تائين، سوويت ادب انقلاب کان اڳ وارين تحريڪن کان متاثر رهيو هو ۽ ڪوئي به ادب جو نئون نمونو (Style) نه اُڀريو هو جنهن جون جڙون علامت پسندي (Symbolism) *، مستقبل پسندي (Futurism) ** ۽ ائوبهين صديءَ واري حقيقت

* علامت پسندي (Symbolism) ائوبهين صديءَ ۾ آرٽ جي وڌيڪ فطري تصوير ڪشي (Naturalistic Representation) تي زور ڏنو ويو هو. پر علامت پسندن (Symbolists) کي اها ڳالهه پسند نه هئي ته فطرت (Nature) جو نقل پيش ڪيو وڃي انهن آرٽ کي ڪنهن تصور جي اظهار جو ذريعو بڻايو جنهن ۾ انهن پنهنجي ڪلپنا کي روپ ڏنو. مشهور فرينچ مصور، پال گوگن (Paul Gauvguin) فطري تصوير ڪشيءَ کان ڪناره ڪشي ڪئي ۽ اها ڳالهه هن جي فن پارن مان ظاهر آهي، جي هن ٽهٽيءَ (Tahiti) ۾ بڻايا ۽ جن ۾ هن پراچين جيوت جي سرائيءَ ۽ سادگيءَ جا چتر ڪڍيا هئا. اُن تحريڪ تڪميل کي روپ ڏنو ۽ ٻاهرين هيئت (Form) جي پرواهه نه ڪئي. اها تحريڪ شاعريءَ تي به اثر انداز ٿي ۽ خاص ڪري فرينچ ۽ روسي شاعريءَ تي مون اهڙي شاعريءَ جا ڪجهه مجموعا پڙهيا آهن. رامبو (Rimbaud)، ميلارمي (Mallarme) ۽ ٻيا فرينچ شاعر علامتن (Smybols) کي هڪ مٿاهينءَ ۽ اڻ ڏٺل حقيقت جي اظهار لاءِ ڪم آڻيندا هئا. اردو شاعر، ميراجي، علامت پسنديءَ کان شعوري طور متاثر هو ۽ هن پنهنجي ڪتاب ”ديس ديس کي نظمين“ ۾ رامبو ۽ ميلارمي جا ڪامياب منظوم ترجما ڏنا آهن.

ويهين صديءَ ۾ اُن تحريڪ انهيءَ آرٽ جي پيش روي ڪئي، جنهن فطري تصوير ڪشيءَ کان ڪناره ڪيو.

** مستقبل پسندي (Futurism) اها اطالوي تحريڪ هئي، جنهن جو افتتاح شاعر مئرينيٽي (Marinetti) 1909ع ۾ پئرس ۾ ڪيو هو. اُن تحريڪ ڪيئي پڌرناما شايع ڪيا هئا، جن ۾ چيو ويو هو ته ان تحريڪ جو مقصد جديد زندگيءَ جي مزاج (Spirit) جو اظهار هو. جديد زندگي، جنهن کي فولادي عزم هو تپش هئي، فخر هو ۽ انڌا ڏند تيز رفتاري هئي. ان نه رڳو آرٽ، شاعريءَ ۽ ٻئي ادب ۾ فن تعمير (Architecture) تي به اثر وڌو. روسي شاعري اُن کان ڏاڍو متاثر هئي. پهرين مهاڀاري لڙائيءَ کان ڪجهه سال پوءِ اها تحريڪ ختم ٿي وئي.

نگاري (Realism) نه هيون.

شاعرن جي زندہ اڪثريت جون ساڳيون روايتون هيون. الکساندر بلوڪ (Alexander Blok)، آندريئي بيلي (Anderi Bely) (جنهن جو ناول ”پيتر سبرگ“ مون کي ڏاڍو وڻيو آهي) وغيره، علامت پسنديءَ سان واسطو رکندا هئا، ۽ ولاديمير مایاکوفسڪي (Vladimir Mayakovsky) ۽ بريس پاسترناڪ (Boris Pasternak) مستقبل پسنديءَ سان. نثر ۾ مئڪسم گورڪي، اليڪساندر سيرافيمو وچ (Alexander Serafimovich) وغيره حقيقت نگاريءَ جي روايت تي عمل پيرا رهيا. 1921ع ۾ هڪ تحريڪ اُڀري، جنهن نظرياتي پابندين ۽ روايتي حقيقت نگاريءَ مان آزادي حاصل ڪئي. اُن ڏس ۾ ايوگيني زمياتن (Yevgenizamyatin) جو ناول ۽ ڪهاڻيون اهميت واريون هيون. زمياتن جو ناول (We) روس کان ٻاهر غالباً 1920ع ۾ ڇپيو هو ۽ پينگئن ماڊرن ڪلاسڪس (Penguin Modern Classics) پاران اُن جو ترجمو نيون پيرو 1983ع ۾ شايع ٿيو آهي، ۽ هن جون ڪهاڻيون The Dragon and other stories جو ٻيو ڇاپو به ساڳئي سال ۾ شايع ٿيو آهي. زمياتن 1905ع ۾ سينٽ پيترسبرگ ۾ ڪيئي مهينا جيل ۾ قيد تنهائيءَ ۾ رکيو ويو هو. 1906ع ۾ هن کي شهر بدر ڪيو ويو هو پر 1906ع کان 1911ع تائين هو روبوش رهيو هو. 1911ع ۾ هن کي شهر نيڪالي ڏني وئي. 1913ع ۾ هن کي معافي (Amnesty) ملي. هو پوءِ انگلنڊ هليو ويو ۽ 1917ع جي انقلاب کان پوءِ موٽي آيو، چو ته هو بالشويڪ پارٽيءَ ۾ هو. گورڪيءَ جي مدد سان هن کي سرڪاري ملازمتون به مليون. جيتوڻيڪ زار جي زماني ۾ هن جا ڪتاب بندش هيٺ آندا ويا هئا. 1920ع ۾ ”We“ جي اشاعت کان پوءِ هو عتاب هيٺ آيو ۽ 1931ع ۾ گورڪيءَ جي سفارش تي استالن هن کي روس ڇڏي وڃڻ جي اجازت ڏني. 5 سالن کان پوءِ هو پئرس ۾ مري ويو We ۾ زمياتن، انهيءَ مستقبل جي پوائتي خواب جو تصور ڏنو آهي، جڏهن هڪ مطلق العنان (Totalitarian State) رياست ۾ انسانن کي نالا نه

هوندا، رڳو انهن جا نمبر هوندا. ڪتاب مطلق العنانيت خلاف بغاوت آهي. اهو ڪتاب جارج آرويل جي ڪتاب 1984ع ۽ ائڊلڊوس هڪلسي (Aldous Huxley) جي ناول Brave New world جو پيش خيمو آهي. هن جي ڪهاڻيءَ ”اجگر“ (Dragon) ۾ هڪ ماڻهوءَ جو يونيفارم گم ٿي ويو آهي ۽ هن پاڻ کي بندوق سان اجگر ۾ بدلایو آهي، ۽ ٻيءَ ڪهاڻيءَ ”غار“ ۾ پيٽرسبرگ جو شهر تاريخ کان اڳ جو برفاني صحرا ٿي پيو آهي. زمياتن، استالن واري دور ۾ چڻ ڪفر جو مرتڪب هو پر هن ۾ ڪافي تصور طنز مزاح، بذلہ سنجي ۽ شاعري آهي. روس جا ڪجهه اهم نثر نويس ميخائيل زوشينڪو ڪانتسٽائن فيڊن ۽ وينيامن ڪئويرن (Veniamin Caverin) زمياتن جي ٽولي ۾ شامل هئا ۽ ٽولي کي ”سيراپين ڀائر“ (Serapion Brothers) چيو ويندو هو. پر ڪجهه سال پوءِ انهن اديبن جي غير سياسي پروگرام کي پارٽيءَ جي تنقيد نگارن ننڍيو ۽ اُن ۾ شريڪ اديب انقلاب جي ٻئي ڏهاڪي ۾ تڙي پڪڙي ويا. 1920ع ۾ ٻيا نقاد پيدا ٿيا، جن جو مُڪ شڪلوفسڪي (Shklovsky) هو. جن ادبي تخليق جي فني ۽ هيٽي (Formal) پهلوءَ کي اوليت ڏني ۽ ان جي مواد ۽ پيغام کي ثانويت، پر ڇاڪاڻ جو اها ڳالهه رسو جي روايتن جي خلاف هئي، ان ڪري ان جو رد عمل نهايت شديد ٿيو خاص ڪري حڪومت جي دائرن ۾، جن لاءِ رڳو اديب جي پيغام کي اهميت هئي. 1927ع ۾ جيستائين اها تحريڪ به تڙي پڪڙي وئي، تيستائين اها نون اديبن کي اُتساهيندي رهي ۽ تنقيد اوک ڍوڪ جو ذريعو هئي. ساريون تحريڪون، جن کي جماليات جي نون طرزن (Aesthetic Innovations) جون دعوائون هيون يا ته پاڻ ئي بي جان ٿي ويون يا دٻايون ويون. ڪي ٻاهرين رجحانن جي اثر هيٺ رهيون ۽ ڪي وري انقلاب کان اڳ وارن رجحانن کي نئين سر زندهه ڪري اُڀاري رهيون هيون. انهن ۾ ڪا خاص تخليقي سگهه نه هئي، پر اهي صرف انقلاب کان پوءِ انهن حالتن سان ڇڻي جدوجهد ڪري رهيون هيون، جن ۾ دانش ۽ فن جا اهي مظاهرا دٻايا ويا، جي بورجوازيءَ جي

سهپ سبب ڪنهن بندش هيٺ نه هئا. تصويريت (Imagism) جي تحريڪ انگريز تصور پسندن (Imagists) کان متاثر ٿي هئي پر 1927ع تائين پنهنجو پاڻ ختم ٿي وئي. اُن تحريڪ شاعريءَ ۾ تصور کي اوليت ڏني. ان جو ٻيو موضوع تيزيءَ سان وڌندڙ شهرن ۾ فرد جي تنهائي ۽ تباهي هئي. مشهور شاعر سرگئي ييسنين (Sergei Yesenin) ان تحريڪ سان وابسته هو. ٻي اهم تحريڪ تعميريت (Constructionism) هئي. ان ۾ مستقبل پسنديءَ وانگر جديد ٽيڪنالاجيءَ جي پرستش هئي ۽ ان پانيو ٿي ته هڪ نظم به هڪ تعمير هئي، ۽ ان کي ايئن ٺاهڻو هو جيئن هڪ انجنيئر پنهنجي ڊرائنگ بورڊ تي ڊزائين ڪيندو آهي.

اهي اديب ۽ شاعر مستقبل پسندن (Futurists) سان مقابلو نه ڪري سگهيا، جن جي اڳواڻي مشهور انقلابي شاعر مائاڪوفسڪي ڪري رهيو هو ۽ جن کي انقلاب سان مجاهدانه سپردگي (Militant Commitment) هئي. مائاڪوفسڪيءَ جي تحريڪ کي (Left front of arts) LEFA چيو ويندو هو. سوويت لٽريچر بئي روسي ادب کان مختلف هو ڇو ته ان جي وابستگي ان تاريخي، سياسي ۽ سماجي تبديليءَ سان هئي، جا آڪٽوبر انقلاب آندي هئي. اديب، سماج ۽ رياست جي تعلقات ۾ به انقلاب اچي چڪو هو پر 1918ع کان 1929ع تائين سوويت يونين جي ادبي زندگيءَ ۾ اها خاص ۽ سڌي دست اندازي نه هئي. جا ان کان پوءِ ڪئي وئي. 1923ع ۾ عوامي ڪميسارن جي ڪائونسل (Council of peoples Commissars) وري وجود ۾ آندي وئي، پر اها پنهنجي پيش رو ڪائونسل کان مختلف هئي، جا زار جي زماني ۾ ڪم ڪندي هئي ۽ ان ڪنهن کي اهڙيءَ ڳالهه لکڻ لاءِ مجبور نه ڪيو جنهن ۾ هن جو اعتبار نه هو. جولاءِ 1925ع ۾ ڪميونسٽ پارٽيءَ جي مرڪزي ڪميٽيءَ ٺهراءُ بحال ڪيو ته ادبي حلقن جي جهيڙي ۾ نه پوڻ گهرجي ۽ انهن جا فيصلو نه ڪيا وڃن. ان وقت ائنائولي ليوناڪارسڪي (Anatoli Luncharsky) ثقافتي ڳالهين

جو نگران هو ۽ ڪافي بالشيڪ رهندا، لينن، تراتسڪي، بخارن وغيره پاڻ به عظيم دانشور هئا ۽ جيتوڻيڪ انهن کي پنهنجن اڪثر همعصر دانشورن لاءِ نفرت هئي، تڏهن به انهن اها ڳالهه تسليم ڪئي هئي ته تخليقي عمل (Creative Process) تي انتظامي ضابطو نه هوندو ڇو ته اڪثر اهڙي معاملي ۾ ضابطو نيڪ نه هوندو آهي. اهو به چڻ طئي ڪيو ويو هو ته آرٽ توڙي سائنس ۽ ٽيڪنالاجي جي معاملي ۾ انقلاب کان اڳ جا طور طريقا اختيار ڪيا ويندا. هر هاري ۽ ڪارخاني-مزدور راتو واهي انجنيئر، اديب ۽ مصور نه ٿي سگهندا. ان دور جو ادارو پرولي گلت (Proletcult) جيتوڻيڪ اهڙي ڪوشش ڪري رهيو هو ته ڪسانن ۽ مزدورن ۾ تيزيءَ سان شاعر ۽ ناول نويس پيدا ڪيا وڃن. پر حڪومت جي اهڙيءَ مهم جي پارٽيءَ مخالفت ڪئي هئي ۽ 1923ع ۾ اها مهم ختم ڪئي وئي هئي. مستقبل پسندن (Futurists) ۽ علامت پسندن (Symbolists) جي اصطلاحن ۾ ايئن نظم لکيا ٿي ويا، جيئن فيض احمد فيض جي محاورن کي استعمال ڪندي اردوءَ ۾ ترقي پسند شاعرن نظم لکيا آهن، جن جو اثر رڳو اردوءَ جي پڙهيل ڳڙهيل وچولي طبقي جي نهايت ٿورڙي حصي تي ٿيو آهي. مون کي ڪنهن دوست ٻڌايو هو ته پاڪستان جي ڪسان ڪانفرنس ۾ خود فيض جڏهن نظم پڙهيو هو ته اڪثر ٻڌندڙ وائڙا ٿي ويا هئا ته هي ڪهڙي ٻولي ڳالهائي رهيو آهي. ان جي برعڪس مون جڏهن سن سائين جي. ايم. سيد جي سالگره ۾ پنهنجي آڀيرا ”دودي جو موت“ پنجاه هزارن کان وڌيڪ ماڻهن جي روبرو پڙهي هئي ته سڀئي سڄو وقت ماڻ سان ٻڌندا رهيا هئا ۽ جڏهن اها پوري ٿي هئي ته ڪافي دير پنڊال تاڙين سان گونجندو رهيو هو. جڏهن محفل درخواست ٿي هئي، تڏهن اي. ڪي بروهيءَ مون کي چيو هو ته ”ايا! ان ۾ سنڌ جي روحانيت ته نظر نه آئي.“ تنهن تي علي محمد شاه راشديءَ هن کي چيو هو ته ”بروهي صاحب! مون برصغير ۾ پهريون ڀيرو حواس باختہ ڪندڙ شاعري ٻڌي آهي.“ ۽ پوءِ خان بهادر ڪهڙي ڏانهن منهن ڦيرائي

پڇيو هئائين: ”خانجهدار! آچئي ٿو سمجه ۾ ته سنڌ ڪيڏانهن وڃي رهي آهي“ ڪهڙو ڦڪي ڪل ڪلي چپ ٿي ويو هو. اردوءَ جي ترقي پسند شاعريءَ وانگر، روس ۾ انقلاب ۽ مشين تي نظم، اجتماع (Collective) ۾ ذات جي انحراف (Depersonalization of man) جي ڪوشش ۽ پراڻيءَ تهذيب سان شدت پسنديءَ سان قطع تعلق، اهي سڀ ڳالهيون گوشت پوست واري ڪسان ۽ مزدور کي نه آڻڻيون، اديبن ۽ شاعرن مان تمام ٿورا پيدايشي پرولتاري هئا، مثلاً ميخائيل گيراسيموف، وئسلي ڪازن ۽ ولاديمير ڪرلوف، پر انهن کان به وڌيڪ جهڳٽالو نظريي ساز (Theoritarian) هو اليڪسي گئستوف، جو هڪ اسڪول ماستر جو پٽ هو.

جيئن سائنس ۽ ٽيڪنالاجيءَ ۽ صنعتي انتظام ۾ پارٽيءَ کي، انقلاب جي اوائلي دور ۾، بورجوا ماهرن تي مدار تي رکڻو پيو، تيئن آرٽ ۽ ادب ۾ به انهن اديبن سان اشتراڪ ڪرڻو پيو، جن جي ڪميٽمنٽ (Commitment) ڪنهن سان ڪا نه هئي ۽ جن کي ”همسفر“ (Fellow Travellers) چيو ويندو هو. اُهي فني سچائيءَ کي سياسي لحاظ کان نه ڏسندا هئا ۽ نظرياتي معاملن ۾ اعتبار جوڳا نه هوندا هئا ۽ انهن جي سوچ ويچار ۾ ٻڌڻر هوندي هئي. 1920ع واري ڏهاڪي جي آخر تائين، جڏهن استالن پنهنجن سياسي حريفن کي شڪست ڏني، پارٽيءَ جي بنيادي پاليسي اها هئي ته اديبن کي انقلاب جي نصب العين ڏانهن راغب ڪيو وڃي ۽ انهن کي سماجي ۽ سياسي لحاظ سان ساٿي بڻايو وڃي ۽ نه پارٽيءَ جي اوت تي هلڻ وارا Conformists، انهن مان ڪن ته واقعي فني خوبصورتيءَ سان گڏ انقلابي ادب به ڏنو هو، جنهن سان پارٽيءَ جو ڏورانهون مقصد پورو ٿيڻو. 1920ع واري ڏهاڪي جو سوويت ادب، جو مالا مال ۽ طرح طرح جو آهي، اُن ڏهاڪي کان پوءِ واري ادب وانگر نه آهي.

ڪيترن شاعرن ته آڪٽوبر انقلاب جي نه رڳو مدح سرائي ڪئي، پر اُن تي نعتيه ڪلام به لکيا. علامت پسند الڪساندر بلوڪ

مشهور نظم ”ٻارهن“ (Twelve) لکيو ۽ انقلاب کي يسوع جي آمد سان پيٽ ڪيائين. بيلي (Beli) به ساڳيءَ طرح لکيو. سر گيئي يسينين (Sergei Yesinian) (جنهن جو پشڪن کان پوءِ روسي شاعريءَ ۾ ايئن درجو آهي، جيئن سنڌي شاعريءَ ۾ شاھ لطيف کان پوءِ سچل سرمست جو آهي) بالشيڪن جي تصور کي نهايت غلط سمجهيو ۽ ڀانيو ته هو ڪا ديواني يوتوپيا (Rural Utopia) ٺاهي رهيا آهن، جنهن ۾ ڪوئي آفاقي سمجهوتو ٿي ويندو ۽ انسان ذات ۾ پاڻيءَ ۽ پيار اچي ويندو. رڳو ماياڪوفسڪي ئي انقلاب جي صحيح اهميت سمجهي سگهيو. 1917ع ۾ ئي هن چيو ته ”سوشلسٽن جي عظيم بدعت (Heresy) اڄ سچي ثابت ٿي رهي آهي ۽ اهڙي حقيقت ٿي چڪي آهي، جا اڳ نه ڪڏهن ٻڌي وئي نه سٽي وئي.“ هو اهڙيءَ ڳالهه کي روحاني بڪواس سمجهندو هو ته تاريخ جي عظيم ردو بدل ۾ ڪوئي خدا جو هٿ آهي. هن پنهنجي هڪ طنزيه ناٽڪ ۾ ڏيکاريو ته:

Entry in The proletarian kingdom is forbidden to the poor in spirit“ and granted only to him who has calmly planted a kinfe into the enemy’s body and walked away with a song.“*

هن وقت تائين سوويت ايمپيريءَ ۾ انقلاب کي ماياڪوفسڪيءَ**

* ”پرولتاري سلطنت ۾ ”اندر ۾ ويڇاري“ جي داخلا بند آهي ۽ رڳو ان کي اچڻ جي اجازت آهي، جو ماٿ ميٿ سان دشمن جي بدن ۾ چاقو کپائي، گيت ڳائي، رمندو ٿوروهي.“
نوٽ: مسيحيت موجب خدا جي سلطنت ۾ داخلا رڳو ”اندر ۾ ويڇاري“ کي آهي.
** ماسڪو ۾ پيڪنگ هوٽل ۾ لٽل هوس، جو ”مياڪوفسڪي اسڪوائر جي سامهون آهي. هوٽل جي سامهون مايڪوفسڪيءَ جو ڊيوپيڪر بت آهي، جو ڪاري پٿر (سنگ آسود) مان ٺاهيو ويو آهي. مايڪوفسڪيءَ جي بت هيٺان منهنجو ۽ منهنجي گائيدارينا جو فوتو نڪتل آهي، جو منهنجي البم ۾ آهي. اريٽا 25 ورهين جي نهايت ذهين روسي چوڪري هئي، جا مون سان اٽڪل ڏهاڪو ڏينهن گڏ هئي پر ايئن ٿي لڳو ته اسان صدين کان آشنا آهيون. گيتا کان پوءِ اهڙي پرديسي هم سفر مون کي نه ملي آهي. انهيءَ کان مون پڇيو هو ته مايڪوفسڪيءَ آپ گهات چو ڪيو؟ هو ته انقلاب جو شاعر هو ۽ هن کي زندگيءَ سان بيحد محبت هئي؟ اريٽا جواب ڏنو هو ته ”هو ساڳئي وقت ٽن عورتن سان عشق ڪندو هو. لليا (Lilia)، آسپ برڪ (Osip Brik) هڪ ٽين عورت (نالو وسري ٿو وڃي) جا انقلاب کان پوءِ فرانس لڏي وئي هئي. هو تنهي مان چونڊ ڪري نه سگهيو ته

کان بهتر ڪوئي ساٿي نه مليو آهي.

فقط مایاکوفسڪي ئي اهڙو شاعر هو جنهن جي شاعريءَ ۾ پنهنجي دور جي صحيح عڪاسي آهي ۽ استالن کي وزني سبب هو جو هن مایاکوفسڪيءَ کي سوويت دور جو عظيم ترين شاعر ڪوٺيو هو.

سوويت ادب جو اوائلي دور نهايت چڱو هو ۽ انقلاب جي باري ۾ اهڙا نظم وري نه لکيا ويا آهن، جن ۾ آندل جذبا سچا آهن شاعر جي روح مان نڪتا آهن، جيتوڻيڪ روسي اديبن ۾ آڪٽوبر انقلاب جا

ڪهڙيءَ سان گذارو ڪري ۽ ان ڪري ٽٽي پيو ۽ آپگهات ڪيائين. ”مون ارينا کي ٻڌايو ته لکنو جو نواب واجد علي شاهه ته نه رڳو نواب هو پر شاعر به هو. هن کي ”اخترپيا“ ڪوٺيو ويندو هو ۽ هن جي حرم سراءِ ۾ ٽي سئو عورتون هيون ۽ هن جا تنهي سون سان جنسي تعلقات رهيا هئا. ان تي ارينا ڏاڍو ڪلي هئي ۽ چيو هئائين: ”توهان مشرقي ماڻهوبه عجيب آهيو! تون ساڳئي وقت گهڻن سان عشق ڪندو آهين؟“ مون هن کي چيو هو ته ”مان هڪ ئي وقت فقط هڪ عورت سان محبت ڪري سگهندو آهيان. رڳو هڪڙي پيري ساڳئي وقت ٻه عورتون منهنجيءَ زندگيءَ ۾ آيون هيون. پر انهن مان به هڪڙيءَ سان منهنجو Platonic Love هو ۽ هاڻي انهيءَ جي سار مون کي ڏاڍو ستائيندي آهي.“ ان تي ارينا چيو هو: Unrequited Love ايئن ئي ٿيندو آهي.“ تازو جولاءِ 1988ع ۾ اسپيوتنڪ (Sputnik) جي پرچي ۾ مایاکوفسڪيءَ جي ٻن عشقن جي باري ۾ مضمون آيو آهي ته مایاکوفسڪيءَ، جو نهايت خوش اخلاق انسان هو، ڪيئن هڪ ٻرڻيل عورت سان عشق ڪيو ۽ هن تي ڪيئن زور آندائين ته پنهنجي مڙس کي ڇڏي، هن سان شادي ڪري، توڙي هن جو مڙس سندس اديب دوست هو، ڪيئن هن جي ٻڌڻ تي هو پنهنجن پيائڪ وڇارڻ ۾ ويڙهجي ويو ۽ پوئين ڏينهن جڏهن هو مایاکوفسڪيءَ جي گهر مان نڪتي مس هئي ته مایاکوفسڪيءَ پاڻ کي گوليءَ سان پورو ڪري ڇڏيو هو ۽ هن موتي اچي رت ۾ لڙيل لاش ڏٺو هو.

روسي ادب تي هيءَ زير نظر مضمون، منهنجي سون ڪتابن جي ذاتي مطالعي، ارينا سان بحث، خاص ڪري پاسترناڪ ۽ سولزي نقشن تي ۽ روسي ادب جي انگريزيءَ ۾ عظيم مترجم مئڪس هيورڊ (Max Hayward) جي مطالعي جو نتيجو آهي، جنهن نه رڳو ڊاڪٽر زواگو جو ترجمو ڪيو آهي پر روسي شاعر مينڊلسٽام جي شاعريءَ جو به هن جي زال، ناديمزدا، جو مينڊلسٽام جي زندگيءَ تي لکيل ٻن جلدن جو آندريئي ميناوسڪيءَ جي ناول، شاعره اخمتووا ۽ شاعر ورنيسنسڪي جي نظمن ۽ ڪجهه ٻين جي تخليقن جا ترجما ڪيا آهن. روسيءَ ۾ اهي ڪتاب استالن جي موت کان پوءِ ۽ خاص ڪري هاڻي ساھ سان سانڍيا وڃن ٿا. اهي سارا ترجما مون ڪيترو وقت اڳي پڙهيا آهن ۽ مون اڃا تائين ڪنهن به ٻوليءَ ۾ اهڙا چڱا ترجما نه پڙهيا آهن.

مداح پوءِ به ڪيترائي هئا. سوويت يونين جي عظيم شاعر آئنا۔
 اخمتووا جي پهرئين مڙس، نڪولائي گوميلاف، کي انقلاب دشمنيءَ
 سبب گولي هڻي ماريو ويو هو ۽ انڪري اخمتووا شروع ۾ ئي انقلاب
 کي مشڪلاتن جو پيش خيمو سمجهيو هو جنهن ۾ ”شاعري هڪ
 بڪڻي پينو۽ وانگر ڌارين جا درڪڙ ڪائيندي رهندي جي ڪُلي نه ڪلندا“
 شاعرُ آسپ مينڊلسٽام به، جنهن جي گوميلوف ۽ اخمتووا سان دوستي
 هئي، نئين نظام سان ٺهي نه سگهيو. بورس پاسٽرناڪ (Boris
 pasternak) کي آڪٽوبر 1917ع کان وٺي ئي انساني فطرت ۾ خاص
 ڦيري جي اُميد نه هئي، جا ڳالهه هن ڪيترو وقت پوءِ پنهنجي نوبل
 انعام يافتہ ناول ”ڊاڪٽر زواگو“ ۾ ڪئي آهي. ڪيترن ئي روسي
 اديبن اوان بيونن (Ivan Bunin) جنهن جي ڪهاڻين جو انگريزي
 ترجمو Gent Leman from sanfrancisco and Other stories مون
 ويجهڙائيءَ ۾ ئي پڙهيو آهي، آليڪسي ريمي زوف، دمٽري ميريزڪو
 فسڪي ته ملڪ ئي ڇڏي ويا. آليڪساندر ڪُپرن (Alexander
 Kuprin) * ۽ ڪجهه ٻيا ڪجهه وقت لاءِ ملڪ ڇڏي ويا ۽ پوءِ موٽي
 آيا. هڪڙي ناول ۾ اليا اهرنبرگ چتر ڪندي چيو آهي: ”بالشيوك
 زندان بورجوازيءَ جي زندانن کان مختلف نه هوندا.“ جڏهن لينن (New
 Economic Policy (NEP) پيش ڪئي ته اهي اديب جديد تاريخ ۽
 نئين سماجي حقيقتن تي ڪجهه غير جانبداريءَ سان سوچڻ لڳا.
 بلوڪ 1921ع ۾ مري ويو ۽ ان کان اڳ ۾ ئي ”انقلاب جي آواز هن جي
 ڪنن ۾ ڳڙ ڇڏي ڏنو هو.“ يسينين 1925ع ۾ آپگهات ڪيو (ڪجهه
 وقت اڳ يسينين جي زندگيءَ تي روسي ڪتاب جو انگريزي ترجمو
 مون وٽ پهتو آهي، پر مان اهو ڪتاب پورو پڙهي نه سگهيو آهيان ۽ نه

* اليڪساندر ڪُپرن جو ڪتاب Yama the pit مون تڏهن پڙهيو هو جڏهن سياسي
 حالتن منهنجي اندر کي چور چور ڪري ڌو هو ۽ مون ڪجهه عرصي لاءِ شراب ۽ ٻي راه
 رويءَ ۾ پناهه ورتي هئي، ان وقت اهو ڪتاب مون کي ڏاڍو وڻيو هو. ان دور ۾ مون کي ٽي
 ڀيرا خودڪشيءَ جو خيال به آيو هو. اهو فرار جو دور هو ۽ ان مان منهنجو صحيح سلامت
 نڪري اچڻ، هڪ ناول جو چڱو موضوع ٿي سگهي ٿو.

تو چئي سگهان ته ان ۾ هن جي آپگهات جا ڪهڙا سبب ڏيکاريا ويا آهن) رڳو مایاڪوفسڪي ئي انقلاب جي رزمي شاعريءَ ۾ پنهنجي دلچسپي برقرار رکي سگهيو ۽ هن جي تخليق پوڻي نه پئي. 1920ع جو چڱو نثر ڏسبو ته ان ۾ انقلاب سان ڪا واضح ڪمٽمينٽ نظر نه ايندي. جڏهن مون اساک بيبيل (Isaac Babel) جون ڪهاڻيون "Red Cavalry" پڙهيون ته منهنجي دل خوشيءَ مان اُچلون ڪاڻڻ لڳي. دنيا ۾ ٻن ماڻهن جي نثر مون کي ڏاڍو متاثر ڪيو آهي. هڪ آهي يوناني ناول نويس ڪازان زاڪس ۽ ٻيو روسي ڪهاڻيڪار اساک بيبيل. منهنجي نثر ۾ ڪٿي ڪٿي ڪنهن جا محاورا يا تشبيهون اچي وڃن ٿيون ته اُهي آهن مٿين ٻن نثر نويسن جون، جن جو نثر مون کي ڏاڍو وڻيو آهي، ۽ اهو منهنجي وسيع مطالعي کي لاشعور جي تري ۾ ڇڏي، منهنجي ڪنهن ڪنهن تحرير ۾ اُن وقت اڀري آيو جنهن وقت مون وائيس چانسلريءَ واري دور جي چئن سالن جي خاموشيءَ کان پوءِ پهريون ڀيرو لکيو هو ته مون کي لکڻ ۾ رنڊڪ ٿي هئي ۽ مان لفظن ۽ خيالن ۾ اها رواني پيدا نه ڪري سگهيو هوس، جا مون "ڪاڪ ڪڪوريا ڪاپڙي" ۾ پيدا ڪئي هئي. مون ايئن پاڻ کي گڏينگو محسوس ڪيو هو جيئن عقاب آسمان ۾ اُڏار کان پوءِ زمين تي گهمندي پاڻ کي گڏينگو محسوس ڪندو آهي.

جڏهن 1926ع ۾ اساک بيبيل جو مٿيون ڪتاب ڇپيو هو تڏهن مصنف تي الزام هنيا ويا هئا ته هن عظيم انقلاب کان الڳ رهي ان جي واقعن کي ڏٺو آهي. پر حقيقت ۾ ڏٺو وڃي ته بيبيل جو مقصد ادبي هو ۽ نه سياسي يا ناصحائو. هن روسي نثر کي نفسياتي حقيقت نگاريءَ جي جڪ مان ٻاهر ڪڍڻ تي چاهيو (ان قسم جي جڪ اڄڪلهه سنڌ جا جدت پسند اديب ماري رهيا آهن. هنن جو نفسياتي تجزيو. منوگيانڪ ڇيد- ايترو ٻاراڻو آهي، جو مان هڪڙو صفحو پڙهي ڪتاب رديءَ جي توڪريءَ ۾ ڦٽي ڪري ڇڏيندو آهيان) بيبيل نثر ۾ ڏاکڻي روس جو رنگ ڀرڻ تي چاهيو جو اتر جي سرديءَ ۽ ان جي

جهڪي ۽ موڳي رنگ کان مختلف هو. هڪ هنڌ هولڪي ٿو: ”ايئن ٿو لڳي ته روسي ادب ۾ سورج جو سڄو ورنن ڪٿي ڪيل نه آهي.“ بيبل تنقيد کان پوءِ خاموش ٿي ويو هو. پوءِ به هن کي 1930ع ۾ گرفتار ڪيو ويو. رڳو ٻه ٽي روسي اديب بيبل جي نثر جي زرڪاري ۽ روماني خوشبو ڪنهن حد تائين پنهنجي نثر ۾ آڻي سگهيا آهن. انهيءَ نثر ۾ بيحد انفراديت آهي.

Virgin Soil upturned, Quite flows the don

۽ ”انسان جي مقدر“ جي مصنف عظيم شولوخوف تي ٽالستاءِ جو اثر آهي، جيئن ٻئي سني ناول نويس فداييف (Fadayeve) تي آهي. ليونوف (Leonov) به ان دور جو چڱو ناول نگار آهي، پر ان تي به دوستوفسڪيءَ جو اثر آهي. ٻين ناول نويسن پلنيآڪ (Pilnyak) ۽ اوانوف (Ivanov) پنهنجي انفرادي اسلوب لاءِ ڪوشش ڪئي، پر انهن ۾ ڪافي مصنوعييت ۽ لفاظي آهي.

”همسفر اديبن“ جي نثر ۾ اهو ضرور هو ته انقلاب ڪيترو به رتورت ۽ لونءَ کانڊاريندڙ چون هو اهو روسي تاريخ جي ڌارا مان نڪتو هو. پلنيآڪ 1922ع ۾ شايع ٿيل پنهنجي ناول The Naked Year ۾ انقلاب لاءِ چيو هو ته ان ۾ عنصرِي قوتون (Elemental forces) ڇڙي پيون آهن ۽ هڪ گرجندڙ طوفان وانگر ماضيءَ کي اڏائي ويون آهن. هن بالشيوڪن لاءِ Men in leather jackets جو محاورو ٺاهيو جو مشهور ٿي ويو ۽ ٻئي ناول ۾ هن ڏيکاريو ته ڪميسار اُن گوڙ گهمسان کي مٽائڻ لاءِ منظم قوت آهن. 1920ع واري ڏهاڪي جي وچ تائين، نئين ۽ پراڻي، شهر ۽ ڳوٺ، ماڻهوءَ ۽ مشين، وڳوڙ ۽ انتظام جي وچ ۾ ٽڪر، سوويت نثر جو مکيه موضوع آهي. جيئن N.E.P. وارا اڻ اُتساهيندڙ سال گذرندا ويا، تيئن ڪن اديبن، مثلاً اوانوف، جو انقلاب ڏانهن رويو چڱو ٿيندو ويو. ڪن بالشيوڪ اديبن پڪن ”ٻانهن-ٻيلين“ واري روش اختيار ڪئي، جيئن فداييف ڪئي، ۽ ڪن جي روش وروڌي هئي، جيئن پلنيآڪ جي. پر سڀني اديبن کي اهو احساس

هو ته هو اهو دور ڏسي رهيا هئا، جو نيڪيءَ ۽ بديءَ کان بعيد هو ۽ جنهن ۾ تاريخي قوتن ۾ اڻ ٿر جهيڙو هو جنهن کي ٽارٽ ڪنهن به فرد واحد لاءِ ممڪن نه هو ۽ ڪوبه انهيءَ ڊنگل کي روڪي نه ٿي سگهيو يا ته ماضيءَ جي چيلھ ۾ پڇڻي هئي يا ته حال جي مستقبل جي باري ۾ ڪن کي اُڪا هئا، پر ڪي اُن کي بهار جي هير وانگر سمجهي رهيا هئا، جن ۾ ڪروڙين گل ڪڙي پوندا.

همسفر اديب عوام ۾ اختلاف کي برداشت جو مادو پيدا ڪرڻ ۾ ڪنهن حد تائين ڪامياب ٿيا ۽ ادب ۾ بيان جي مخصوص طرز (Idiosyncracies) کي ڪلڻ هاب يا خشڪي سمجهي لنوائٽ لڳا يا وڌ ۾ وڌ انهن کي فلسفئ خوديءَ (Solipsism) وانگر نفرت جهڙو سمجهڻ لڳا، جنهن جي ستيناس انقلاب ڪري چڪو هو. پنهنجي ذاتي زندگيءَ ۽ اُن جي اُڌمن ۽ اُڪن جي باري ۾ گهڻي ڊيگهه ۽ پٽاڙ خسيس پڻي جي نشاني سمجهي وئي. مياڪو فسڪي ان ڳالهه کي ”وقت جي ڌڻ هائين پٿرائين“ ۾ لڪ چپ ڪرڻ جو شوق ڪوٺيو هو. ناولن ۽ ڪهاڻين ۾ مدي خارج ڪردارن جي خلاف اسان کي ادب ۾ ”نعين انسان“ جو ڪردار ملي ٿو جو هڪ عملي هيرو آهي، ڪنهن ناول ۾ هو فولاد جهڙو گهرو لڙائيءَ جو اڳواڻ آهي ته ڪنهن ۾ صنعتي سربراھ آهي. شولو خوف جي ناول ”ڊان خاموشيءَ سان وهندو رهيو“ جو هڪ خاص موضوع اهو آهي ته جي فرد يا گروهه تاريخ سان قدم قدم ۾ ملائي هلي نٿا سگهن، اهي ڪيئن تباھ ٿي وڃن ٿا، جيتوڻيڪ ناول جي ته ۾ وڃبو ته ايئن محسوس ٿيندو ته شولو خوف مڃي ٿو ته ماڻهن جا اعمال قدرت جي اٽل فيصلي جي تابع آهن.

انهيءَ دور جي اڪثر سوويت ادب جي مطالعي مان محسوس ٿئي ٿو ته ان ۾ ڪافي مونجهارو آهي، ۽ جڻ يقين نه آهي ته نئون نظام ڪامياب ٿيندو ۽ ”چمڙي جي ڪُڙتي“ وارا شهري بالشيوک ڪجهه پڪ سان چئي نه ٿا سگهن، ۽ پهراڙيءَ جي ڪسانن سان انهن جي محاذ آرائي حماقت نظر اچي ٿي.

1920ع واري ڏهاڪي جي پوئين اڌ ۾ ڪتابن جي اشاعت گهٽ ٿي نظر اچي ۽ شاعري ته اُن دور ۾ چڻ ختم ٿي وئي هئي. رڳو ماياڪوفسڪي ”هڪ رانجهو لکان دامت“ وانگر هوءَ باقي ان جا مداح يا پيروڪار هئا. انهن جي دليري يا نعرهٻازي يا جو ڪجهه به هو ان جي پس منظر ۾ اها خاموشي هئي، جا روس جي اڪثر شاعرن تي چانئجي وئي هئي. مينڊلسٽام (Mandelstam) هڪ شعر جو ڪتاب بخارن جي سرپرستيءَ هيٺ 1928ع ۾ شايع ڪيو هو پر هونءَ چوڌاري چڻ زبانن تي تالا لڳي ويا هئا. اهو به نيٺ ايئن، خاموش ٿي ويو جيئن اخمتووا ۽ پاسترناڪ. پاسترناڪ ته پنهنجي دور جي شعور سان سمجهوتو ڪيو هوءَ پنهنجي ترنم ريز شاعري ڇڏي رزمي انداز اپنايو هئائين، ييسينين جي شاعريءَ ۾ چڻ پنهنجي دور جو جادو نٿي چڪو هو ۽ انت 1925ع ۾ هن آپگهات ڪري ڇڏيو. نڪولائي زئبولوتسڪي (Nikolai Zabolotsky) جي شاعري، مٿاڇري تي ته ڪنهن پورالي چتر وانگر آهي، پر اُن ۾ غور سان ڏسبو ته نرسانئي نظر ايندي.

1920ع جو ڏهاڪو پورو ٿيو ته استالن جي پنج سالن واري رٿا آڻي، مٿان انقلاب آندو ويو ۽ اجتماعيت (Collectivisation) جي ”همسفرن“ جا ڪجهه گمان دور ڪيا ويا، ۽ جو جوش خروش آڪٽوبر انقلاب وقت محسوس ڪيو ويو هو، وري اُپري آيو. 1929ع ۾ مئڪسم گورڪي ٻاهران روس موٽي آيو، ۽ مستقبل لاءِ استالن جي ڪيل ڪارگذاريءَ جي پٺڀرائي ڪيائين، چو ته اُن ۾، هن جي نظر ۾، پرپور سماجي انصاف جي آس هئي. وري اديب آئيندي کي نئين ويساه سان ڏسڻ لڳا. اُن دور جا اهم ڪتاب ڪيٽافيف (Katayev) جو ناول Time Forward ۽ پلنيڪ جو The Volga flows to the Caspian sea آهن، جن ۾ ماحول ۽ خود انساني فطرت تي انسان جي فتح جي پيش گوئي ڪيل آهي. ان دور جو ٽيون نهايت اهم ناول اليا اهرنبرگ جو The Second day آهي، جو گذريل سال مون مريٺا هٽل جي ڀرسان ڪنهن ترقي پسند ڪتاب گهر مان ورتو هو. اهو ناول پنجن سالن

واريءَ رٿا هيٺ ڪنهن وڏي تعميري منصوبي جي باري ۾ اٿيو ويو آهي. ان ۾ مصنف بحث ڪيو آهي ته دانشور جو اڃا ضمير کي اوليت ڏئي ٿو ۽ اخلاقي فتويٰ جي آزاديءَ جو قائل آهي. اهو دراصل سوشلزم جي اعليٰ آدرش سان دغا ڪري ٿو.

سوشلسٽ حقيقت نگاري (Socialist Realism) جي نظريي جي صحيح ابتدا 1932ع ۾ ٿي. انهيءَ نظريي تي عوام ۾ ڪوئي بحث نه ڪيو ويو. پارٽيءَ ان وقت اديبن جي موجودگروهن ۽ تنظيمين جو مٿي 1932ع ۾ خاتمو ڪري ڇڏيو. ان وقت سياسي ماحول جي ابتريءَ سبب اهڙا ادارا، تنظيمون ۽ گروهه هونئن ئي گهٽجي ويا هئا، پر پوءِ به ڪجهه وقت اڳ اُهي اهم اختلافن جو ٿورو ڪي گهڻو اظهار ڪندا هئا. انهن ۾ نهايت اهم اديب الڪساندر وورونسڪي هو جو روسي ۽ عالمي ڪلاسيڪي ادب سان ناتو برقرار رکڻ چاهيندو هو. نظرياتي معاملن ۾ به هو ان ڳالهه تي محڪم رهيو ته آرٽ کي فقط سماجي انقلاب جي ذريعي جي حيثيت ۾ نه ڏنو وڃي، پر اهو آرٽسٽ جي وجداني (Intuitive) عمل ۽ تحت الشعور جي هيڃان (Subconscious impulses) جو نتيجو آهي ۽ ان تي عقلي ضابطا نه رکيا وڃن. ان جو ڪنهن حد تائين اهو مطلب هو ته آرٽ طبقاتي جدوجهد کان مٿي هو. وورونسڪيءَ تي ڪاٻيءَ ڏُر جي ويڙهو ٽولي مارڪسزم کان انڪاري هجڻ ۽ برگسان جي وجدانيت جي حامي هجڻ جي تهمت ڏري ۽ هو صفائيءَ واري دور (Purges) ۾ ماريو ويو.

1925ع ۾ Russian Association of Proletarian Writers (RAPP) جو بنياد رکيو ويو هو جنهن پهريون ته همسفرن سان نرم رويو اختيار ڪيو. اُن ڪلاسيڪي ادب کي اهميت ڏني ۽ اڻويهين صديءَ جي روسي ادب ۾ حقيقت پسنديءَ جي ادبي اسلوب کي پرولتاريٽ ۽ پارٽيءَ جي فائدي لاءِ ڪم آندو. في الحال ته اسٽالن کي RAPP جو طور طريقو آڻيو ۽ هن RAPP کي، انهن اديبن کي هيسائڻ ۽ هراس ۾ وجهڻ لاءِ اتساهيو جن جو پارٽيءَ سان واسطو ڪو نه هو. بريس پانياڪ

(Boris Pilnyak) ۽ ايوگيني زمياتن (evegeni Zamyatin) ٻئي ان اديبن جي انجمن جا اهم رڪن هئا پر ٻنهي جا ڪتاب سوويت يونين کان ٻاهر ڇپيا هئا، انهن کي بيحد تنگ ڪيو ويو. جيتوڻيڪ اهڙو ڪوئي به قانون ڪونه هو ته روس جا اديب روس کان ٻاهر ڪتاب نه ڇپائين. ان کانپوءِ پلنياڪ هيسجي ويو ۽ پنهنجي ڇٽي تان ڦري پاڻ ڪيائي ويو (Recanted). اڳتي هلي، ٻين اديبن به دٻا و هڻڻ ساڳي ڳالهه ڪئي. زمياتن هار ميچ کان انڪار ڪيو ۽ رڌي ڪئي، جنهن تي هن کي 1931ع ۾ ڊيس نيڪالي ڏني وئي. RAPP کي ختم ڪيو ويو ۽ 1931ع ۾ جڏهن روس ۾ سياسي ماحول ابتر هو ۽ ڪروف (Kriov) کي قتل ڪيو ويو جو استالن جو ماڻهو هو تڏهن حالتون آزاديءَ سان تخليق ڪرڻ لاءِ سازگار نه هيون. 1939ع تائين اُهي اديب جن کي پنهنجي ديانت پياري هئي، خاموش ٿي ويا. ببيل (Bable)، پلنياڪ (جنهن جو ڊيس نيڪاليءَ جو حڪم نامو واپس ورتو ويو هو ۽ موتي آيو هو) گرفتار ڪيا ويا ۽ قيد و بند ۾ ماري ويا. اڄموتوا ڇپ ٿي وئي. پاسترناڪ تخليقي ڪم ڇڏي مغربي ادب جا ترجما شروع ڪيا. مشهور شاعر مينڊلسٽام (Mandelstam) جنهن 1934ع ۾ استالن جي خلاف هڪ نظم لکيو هو گرفتار ڪيو ويو ۽ 1938ع ۾ ڪنسينٽريشن ڪئمپ (Concentration Camp) ۾ ماريو ويو.

هيئت پسندي (Formalism)، جا اسلوب جي انفراديت لاءِ تحريڪ هئي، هاڻي جرم سمجهي وئي ۽ جڏهن ميئر هولڊ (Meyer Hold) 1939ع ۾ سوشلسٽ حقيقت نگاريءَ کي سرعام تسليم ڪرڻ کان انڪار ڪيو تڏهن هن کي گرفتار ڪيو ويو، جنهن کان پوءِ هو هميشه لاءِ گم ٿي ويو.

سوشلسٽ حقيقت نگاريءَ جي شروعات 1932ع ۾ ٿي هئي ۽ ان وقت ايئن سمجهيو ويو هو ته اها اڻويهين صديءَ جي تنقيدي حقيقت نگاريءَ (Critical Realism) مان ازخود اُڀري هئي ۽ رڳو تفاوت اهو هو ته سوشلزم ڏانهن، انسان جي ترقيءَ کي مدنظر رکي، رجائيت پسند

(Optimistic) ۽ اميد پرست هئي. ان جو مثال گورڪيءَ جو ناول ”ماءُ“ هو ۽ ڪجهه وقت کان پوءِ ان جي جهلڪ همسفر اديبن، فيدن (Fedin)، ليونوف، شولوخوف وغيره ۾ ملي ٿي. دراصل حقيقت نگاري، ادبي لفظن ۾ گهٽ ڪئي وئي آهي ۽ بار بار هر دور جي تقاضا کي مدنظر رکي سياسي ٻوليءَ ۾ وڌيڪ ڪئي وئي آهي. هر اهو ادب جنهن 1920ع ۾ سوويت نظام جي حمايت ڪئي هئي يا ان جي مستقبل جي باري ۾ چڱيءَ اميد جو اظهار ڪيو هو ان کي اڳتي هلي ”سوشلسٽ حقيقت نگاري“ سمجهيو ويو. 1930ع ۾ جيڪڏهن ڪنهن چڱو سوشلسٽ حقيقت نگار ٿيڻ چاهيو ٿي ته ان کي رڳو تاريخي واقعا لکڻا ٿي پيا، جيئن اليڪسي تالسٽاءِ هولناڪ اوان ”Ivan the Terribale“ ۽ پيٽر اعظم جي باري ۾ ڪتاب لکيا، جن ۾ اندرئين خاني، استالن جي خوشامد هئي. ڪنهن جديد موضوع تي سوشلسٽ حقيقت نگاريءَ جو بهترين مثال نڪولاڻي آسٽرو وسڪيءَ جو How the Steel Was Tempered هو جو غالباً مون ڪاليج واري زماني ۾ ڪراچي ڪميونسٽ پارٽيءَ جي لائبريريءَ مان وٺي پڙهيو هو. (فيدين ۽ ليونوف مون پنجاهه ۽ سٺ واري ڏهاڪي ۾ پڙهيا هئا. شولوخوف جو ”بان وهندو رهيو“ جا چار جلد ته مون 1965ع ۾ ٻيهر سکر جيل ۾ پڙهيا هئا ۽ پهريون ڀيرو ڪاليج جي دور ۾ سيد مطلبی فرید آباديءَ جي اردو ترجمي ۾ پڙهيا هئا.) ٻيءَ جنگ عظيم جي دور ۾ ڪجهه جنگ جي باري ۾ نيم دستاويزي تحريرون لکيون ويون، جن ۾ نهايت دلچسپ، ترٽ ۽ چٽي واقع نگاري هئي، جا انهن کي زندگي ڏئي ٿي، مثلاً سمونوف جو ڪتاب ”راتيون ۽ ڏينهن“، ”امر آدمي“ ۽ ”صاف ضمير وارا آدمي“*

* Days and Nights
People Immortal.
Men With a Clear Conscience.

ان جا ٻيا مثال آهن. پويون ڪتاب ”حمائيتين“ (Partisans) جي باري ۾ هڪ اڌورو ناول آهي ۽ ان ۾ انهن ڪتابن کان وڌيڪ شگفتگي آهي، جي اُن کان پوءِ جنگ جي باري ۾ لکيا ويا، جن ۾ جنگ جو ڪوڙو احوال ڏنو ويو. ان وقت حالتون اهڙيون هيون، جو فقط خطابت واري ۽ رزمي شاعريءَ جي گنجائش هئي. اليڪساندر توارڊو وسڪي (جنهن جي منتخب ڪلام جو ترجمو هن مهيني مون کي هوري نورانيءَ ڏنو) جو هڪ سپاهيءَ جي باري ۾ رزمي نظم ان وقت ڏاڍو مشهور ٿيو. اهو دور اليڪسي سُرڪوف، مارگريٽا آئلي گر ۽ ڪانسٽنٽائين سمونوف پاران وچولي درجي جي شاعرن جو دور هو، جيڪي انهيءَ لازمي جذبات جا مرهون منت نه هئا، جنهن جو سرڪاري ذريعا بار بار اظهار ڪري رهيا هئا ۽ جنهن جي اظهار استالن جي موت تائين، شاعريءَ جو حليو بگاڙي ڇڏيو هو. جنگ واري دور ۾ ادب تي سخت گيري گهٽجي وئي هئي. اڄموتوا ۽ پاسٽرناڪ به جنگ جي موضوعن تي سٺا نظم لکيا هئا. مان چاهيان ٿو ته روسي شاعريءَ جا انيڪ مثال ڏيان. جا اُن دور ۾ لکي وئي هئي ۽ جنهن مان ڪيتري ئي اتساهيندڙ هئي، پر مضمون ڪافي طويل ٿي ويو آهي ۽ اهي مثال ٻئي ڪنهن ڪتاب لاءِ رڪان ٿو.

جنگ کان پوءِ 47-1946ع تائين ادب جي تازگيءَ جون ساريون اميدون ختم ٿي ويون. ڪميونسٽ پارٽيءَ جي مرڪزي ڪميٽيءَ پنهنجون فتوائون ڏنيون ۽ آرٽ ۽ ادب پالٽ بيورو جي ميمبر، آندرئي زينوف، جي گرفت ۾ اچي ويو. زينوف اڄموتوا لاءِ چونڊو هو ته هوءَ ”اڌ راهب، اڌ رنڊي آهي.“ ۽ جنهن رسالي ۾ اڄموتوا جو نظم ڇپيو هو اهو ضبط ڪيو ٿي ويو (مون کي زينوف جي باري ۾ پڙهي سردار علي شاهه (ڏکو دماغ، پاءُ مڇون، رشيد ڀٽيءَ جي چواڻي، ۽ هن جا اهي زندہ ۽ مرحوم دوست ياد ايندا آهن، جن کي ادب جي الف بي جي خبر نه هئي، پر پاڻ کان وڌيڪ نادان حڪومت جي آڙ ۾ اُن جي ٿيڪ تي اسان تي ايئن اُڀري ايندا هئا، جڏهن ته ادب جي ميدان جا شهنسوار هئا) استالن جي

زندگيءَ جي باقي سالن ۾ سوويت ادب جا سڀ ئي تخليقي اديب خوف ۽ هراس ۾ رهيا، جوڻهلائي، هو 1930ع کان وٺي حڪومت ڪندو رهيو هو. 1956ع واريءَ ويهينءَ ڪانگريس ۾ ڪرشفوف استالن جي غلطين جو برملا ذڪر ڪيو ۽ هن جي قطعي ۽ بي خطا هئڻ کان انڪار ڪري، هن کي ساريءَ گهٽ پوساٽ جو ڏوهي ٺهرايو. پر پوءِ 1957ع ۾ هنگريءَ ۾ بغاوت ٿي ۽ ولادي مير ڊوڊنٽسوف جو ناول ”فقط روتيءَ سان نه“ (Not by Bread Alone) ڇپيو ته روسي حڪومت پير پٺتي ڪيا. اهو ناول جيئن ڇپيو هو، مون آمريڪا مان گهرائي پڙهيو هو. ان ۾ ڊوڊنٽسوف روسي بيوروڪريسيءَ ۽ ٽيڪنو ڪريسيءَ تي ڪڙي تنقيد ڪئي هئي. 1956ع جي سرءُ تائين اهو ڪتاب ادبي رسالي ”نووي مير“ (Novy Mir) ۾ ڇپيو هو ۽ ان جي ڏاڍي مخالفت ٿي هئي. پارٽيءَ جي باري ۾ مصنف ناول ۾ خاموش رهيو هو. هن ناول جي ڪردار لوپاتڪن (Lopatkin) ۽ هن جي دوستن کي سڃا ڪميونسٽ سڏيو ويو هو جي بي اصول بيوروڪريسيءَ اڳيان بيوس هئا. جڻ ڊوڊنٽسوف چوڻ چاهيو ٿي ته رڳو فرد ئي لطف و ڪرم ۽ عنايت ڪري سگهن ٿا ۽ نه ادارا، اهو ان دور جو وڏي ۾ وڏو گُهر هو جنهن تي ڪافي وقت لاءِ ڪڪر ۾ کڙو لڳو.

63-1962ع ۾ ڪرشفوف کي آرٽ جي نمائش ۾ جديد تصويرن ڏسي غصو آيو هو ۽ هن فن ۽ آزاديءَ تي جهل رکڻ لاءِ چيو هو.*

* مون روسي آرٽسٽ آرنسٽ نيزويستني (Ernst Neizvestny) جي ڪتاب (Art and Revolution) جو انگريزي ترجمو ڪافي سال اڳي پڙهيو هو. ان ۾ لکيو ويو آهي ته جنهن وقت ڪرشفوف هن جي تصويرن ۽ سنگ تراشيءَ جي نمائش ڏٺي ته هن کي ڏاڍو دٻائين. ان تي نيزويستنيءَ هن کي چيو: ”تون انهيءَ ماڻهوءَ سان ڳالهائي رهيو آهين، جيڪو هاڻي جو هاڻي خودڪشي ڪري سگهندو آهي. تنهنجا ڌڙڪا مون لاءِ ڪا معنيٰ نه ٿا رکن.“

ان کان پوءِ ڪرشفوف هن سان نمائش ۾ ڏيکاريل فن پارن تي بحث ڪرڻ لڳو هو ۽ آخر هن کان پڇيو هئائين: ”توڪي استالن جي دور وارو آرٽ ڪيئن ٿو لڳي؟“ ان تي نيزويستنيءَ چيو هو: ”ٻنهي واهيات ۽ آهي ئي آرٽسٽ توکي اڄ تائين ٺڳي رهيا آهن.“ ان تي ڪرشفوف چيو هو: ”استالن جا طريقا غلط هئا، پر ان جي دور وارو آرٽ صحيح هو.“

1964ع ۾ ڪُرشخوف جي زوال کان پوءِ روسي اڳواڻ سوويت ادب کي وري اڳي وانگر استعمال نه ڪري سگهيا، جيتوڻيڪ ادب ۾ نظرياتي نظم و ضبط آڻڻ جون ڪڍڻيون ڪوششون ڪيون ويون. بين الاقوامي گفتگو (Detente) جي ڪري سوويت حڪومت کي سوويت يونين کان ٻاهر بدناميءَ جو پيڻ رهيو ۽ آمريڪا سوويت ادب تي پابندين کي پنهنجن سياسي مقصدن لاءِ اڇاليندي رهي هئي. ڪُرشخوف جا مقصد ڪهڙا به هئا، پراڻ ۾ ڪوئي شڪ نه آهي ته هن نظرياتي اتحاد جي هڪ پٿري ٽنڀي ۾ وڏا ڌڙڙ ڪري وڌا هئا. انهيءَ حالت ۾ جنهن جو اڳ وهڻ گمان به نه هو. پارٽيءَ عقيددي پرست ۽ آزادي پسند اديبن (Dogmatists and Liberals) ۾ وچ وارو رستو ورتو. عقيددي پرست وچولي درجي جا اديب هئا، جن ادب کي پنهنجي هٿ ۾ رکڻ تي چاهيو ۽ استالن واري دور جي واپسي تي چاهيائون ۽ پارٽيءَ جي نظم و ضبط کي چڱتيا رهيا ۽ فني آزاديءَ جو اونو نه ڪيائون ۽ اهي اندروني طور قوم پرست هئا ۽ شاوڪست به ۽ جن مان ڪي سامي نسل جي خلاف (Anti-semitic) هئا. 1960ع واري ڏهاڪي جي پوئين اڌ ۾ ايئن پئي نظر آيو ته ڪجهه عقيددي پرست اديب استالن کان پوءِ جي دور مان ايترو مايوس هئا، جيترو آزادي پسند اديب. برزنيف ۽ ڪوسيچن جو پالٽ بيورو وچون دڳ وٺي وڃي رهيو هو ۽ ساڄيءَ توڙي کاٻيءَ ڌر جي مخالفت کان پريشان هو. عقيددي پرستن جي ڪجهه ناولن ۾ نظم و ضبط تي زور ڏنو ويو هو ۽ سخت گير حڪومت جي

ان کان پوءِ نيزويستنيءَ کي گرفتار نه ڪيو ويو پر هن جو معائنو ڪيو ويو ته هو چريو ته نه آهي، پر پنهنجي دماغ نڪتو. هندستاني اديب، خواجه احمد عباس، ڪُرشخوف سان پنهنجي انٽرويو ۾ اشارتا چيو آهي ته هو ادب جي باري ۾ الجھڻ هو ۽ چيو هئائين ته بهتر ٿيندو ته اديب پنهنجا جهڳڙا پاڻ نيبيرين. حيرت جي ڳالهه آهي ته جنرل ضياءَ به علامه اقبال جا ڪجهه شعر پڙهي پاڻ کي ادب تي سند ٿو سمجهي ڪروڙين رپيا سنڌ ۾ رجعت پرست اديبن تي ضايع ڪيا اٿائين، جي ڪوڏي به نه لهن. هن منهنجن مخالفن کي انعام اڪرام ڏنا آهن ۽ ايئن ٿو سمجهي ته هو ادب جي انهيءَ طوفان کي روڪي سگهندو جو منهنجي شاعريءَ سان شروع ٿيو آهي.

طلب ڪئي وئي هئي. ميخائل شولوخوف کان سواءِ عقيدتي پرستن ۾ تمام ٿورا اديب هئا، جن کي صحيح معنيٰ ۾ اديب چئي سگهجي. انهن مان اڪثر صوبائي اديب هئا ۽ دارالخلافت جي اديبن کان سٿريا وينا هئا، جي زياده باشعور هئا. اُهي RSFSR جي رائٽرس يونين ۾ ڪافي زور وارا هئا، جا يونين U.S.S.R جي رائٽرس يونين جي مقابلي ۾ ناهي وئي هئي، جنهن تي ماسڪو جا اديب چانيل هئا. ڪجهه وقت کان پوءِ پوئين يونين مان به گهڻائي آزادي پسند اديب ڪڍيا ويا.

سوويت ادب ۾ پردي پٺيان لکائيل ڳالهين لاءِ چئبو آهي ته ”اهي ايسپ واري (Aesopian) ٻوليءَ ۾ لکيون ويون آهن.“ اهڙا ناول، نظم وغيره ”نو وي مير“ رسالي ۾ ڇاپيا ويا، جنهن جو ايڊيٽر شاعر اليڪساندر تواردووسڪي هو جو سچ ۽ ايمانداريءَ جو ڪوڏيو آهي. آزادي پسندن جي خيال موجب هڪ اديب ۽ شاعر جي ذميداري پنهنجي ضمير سان هئي. انهن جوان ۾ اعتبار هو ته حب الوطنيءَ ۽ صاف گوئيءَ ۾ ڪوئي تضاد نه هو ۽ ڀلي ته ٻاهريان ماڻهو انهن جي ديس جون ڪمزوريون به ڄاڻن. هو روس ۽ مغرب جي وچ ۾ ثقافتي ديوارن رکڻ جا قائل نه هئا. اڻويهين صديءَ ۾ ڪجهه اديب هئا، جن کي ”مغرب پسند“ (Westernizers) چيو ويندو هو ۽ جن جوان ڳالهه ۾ اعتبار هو ته روس مغرب مان ڪافي پرائيندو ۽ ان طرح پنهنجا سماجي ۽ سياسي مسئلا حل ڪري سگهندو. ڪروخوف واري دور ۾ به ساڳئي خيال وارا اديب پيدا ٿيا ۽ انهن ڀانيو ٿي ته روسي ادب ۽ آرٽ، مغرب کان متاثر ٿي، عوامي راءِ کي درجي بدرجي ڦيرائي سگهندو ۽ سڌارن جي هڪ طريقي جو باني ٿيندو جو آهستي آهستي اچڻو آهي.

استالن کان پوءِ، جن ناولن ۽ ڪهاڻين چرپر پيدا ڪئي، انهن ۾ اليا اهرنبرگ جو ناول ”برف رجي وئي“ (Thaw) به هو جو مومن آمريڪا مان گهراڻي پڙهيو هو ۽ جنهن ۾ نه رڳو ٽيڪنو ڪريسيءَ تي تنقيد هئي، پر ان تي زور ڏنو ويو هو ته جبر وستم جي دور ۾ به فرد لاءِ عزت وارو

رستو اهو آهي ته پنهنجي ذهني ۽ اخلاقي راءِ جي ايمانداري برقرار رکي، پوءِ ڪٿي هو ان جو علي الاعلان اظهار نه ڪري اهڙو خيال اهرنبرگ جي پنهنجي اڳئين ناول The Second day سان متضاد آهي. ڊوڊنٽسوف جي ناول ”رڳو مانيءَ لاءِ نه“ جو ذڪر مان اڳ ڪري آيو آهيان. ڊوڊنٽسوف تي ڄڻ ته ويهين ڪانگريس ۾ استالن جي باري ۾ ڪروسچوف جي انڪشافن جو اثر ٿيو هو. جيتوڻيڪ اهو ناول دوستو وسڪيءَ يا ٽالسٽاءِ جي ناول وانگر ڪوئي عظيم ناول نه آهي، پر پوءِ به ان ۾ نيڪيءَ ۽ بديءَ جو تضاد چڱيءَ طرح ڏيکاريل آهي ۽ ان جي قدرن (Values) ۾ به انقلاب ٿو نظر اچي. ڊوڊنٽسوف ۾ ”سچائي پارٽيءَ ۾ نه، پر فرد جي ضمير ۾ ملي ٿي، جو سچ ڪاڻ ڦٽ لاءِ تيار آهي. اها ڳالهه ان وقت تائين سوويت ادب ۾ اجنبِي هئي. Thaw ۾ اهرنبرگ جا ڪردار اجتماعي دٻاءَ سان ٽڪر نه ٿا ڪائين، پر ڊوڊنٽسوف جو هيرو نهايت جرئت ۽ بهادريءَ سان ان سچ لاءِ لڙي ٿو جنهن ۾ هن جو اعتبار آهي.

إمئنيوئل ڪازاڪي وچ (Emmanuil Kazkeвич) جي ناول The House on the Square روس ۾ ان ماحول جو پهريون ڀيرو اظهار ڪيو آهي، جو نازي جرمنيءَ جي شڪست کان پوءِ روسي فوج جي قبضي وقت جرمنيءَ ۾ پيدا ٿيو هو. اليڪساندر ياشين جي ڪهاڻي The Levers به چرڪائيندڙ هئي، ڇو ته اها ان ڪوڙي عوامي رويي جي باري ۾ هئي، جو استالن جي دور ۾ پيدا ٿيو هو. ڪيئي اديب پيدا ٿيا هئا، جي وسيع سماجي پس منظر کي ڇڏي خانگي زندگيءَ جي ننڍڙين ڳالهين کي اهميت ڏيڻ لڳا هئا. انهن تي غصو به ڪيو ويو هو ته اهي وڏا سماجي مسئلا ڇڏي ۽ ڪميونزم جي تعمير کي وساري انساني زندگيءَ جي خسي ڳالهين ۾ الجهي ويا هئا. اهڙي ادب ۾ مثبت هيرو (Positive Heros) ڪونه هئا، جي ڪلاسيڪي سوشلسٽ حقيقت نگاريءَ جي سورمن وانگر سوويت رهنمائن لاءِ اُتساهيندڙ نمونا ٿي پيش ٿين ها. ان دور ۾ ڪيئي اديب ٿيا آهن، جن جو تفصيلي ذڪر هتي ممڪن نه آهي. ٻهر صورت اهو ظاهر آهي ته اڪثر اديب پنهنجي

ماحول کان مطمئن نه هئا ۽ استالن واري دور جي گهٽ پوسات جي
شڪايت ڪئي اٿائون.

مان هينئر ان اديب تي اڃان تو جو اڃا سوويت يونين ۾
سرڪاري طرح اپنايو نه ويو آهي، جيتوڻيڪ هن جو ڪردار سخاروف
کان گهڻو وڌيڪ دلچسپ آهي ۽ جو تالستاءِ ۽ دوستووسڪي کان پوءِ
عظيم ترين تخليقن جو باني آهي. 1962ع ۾ سولزي نٽسن جو ننڍو
ناول ”وان ڊينيسوويچ جي زندگي“ ۾ هڪ ڏينهن (One Day in the life
of IVAN Denisovich) ڇپيو ته ان ٿرٿلو مچائي ڇڏيو. اهو ”نوي مير“
رسالو ۾ به ساڳئي وقت ڇپيو هو. انگلينڊ ۾ ته ”دي ٽائيمس“، ”دي
گارڊين“، ”دي ٽيلي گراف“، ”دي ڊيلي ميل“، ”دي ايوننگ اسٽئنڊرڊ“
 وغيره اخبارن ۾ ۽ بي بي سي تي ان جي باري ۾ ڌڙا ڌڙ خبرون آيون
هيون ۽ تبصرا ٿيا هئا. ”نيواسٽيٽسمن“ جي خاطو لکيو هو: ”اهڙي
ڳالهه سوويت ادب ۾ اڳ نه ٿي آهي.“ حيرت جي ڳالهه اها آهي ته هيءُ
روسي روايت کي اڳتي وڌائيندڙ ناول، جو پنهنجي پاڻدار قدر ۽ قيمت
جي لحاظ کان پرکيو وڃي ها، هڪ واهيات سياسي سازش جي ڪري
شايع ڪيو ويو هو. ان ۾ ڪوئي شڪ نه آهي ته ڪرشنچوف پاڻ ”نوي
مير“ ۾ ان جي اشاعت جي اجازت ڏني هئي، ڇاڪاڻ جو هن سمجهيو
هو ته استالن جي ڪنسينٽريشن ڪئمپ جو احوال هن جي فائدي ۾
عامراءِ کي هموار ڪندو ۽ هن کي اهڙي وقت تڪ ملندي. جڏهن هن
جا مخالف پريزيڊيم ۾ هن جي خلاف سازش ڪري رهيا هئا. جو الزام
ڪرشنچوف استالن تي هنيو هو، ان جرم جو هو خود مرتڪب ٿيو ۽
اهو نه سوچيائين ته ان جو دور رس نتيجو ڪهڙو ٿيندو. هن ساريون
بندشون اڏائي ڇڏيون، جي ان وقت تائين سوويت ادب تي هيون ۽
اهڙي ڪتاب کي اشاعت جي سرڪاري اجازت ڏني، جنهن ۾ نه رڳو
سوويت نظام جي بنيادي ڳالهين کي للڪاريو ويو هو پر جنهن ۾
پهريون ڀيرو ڇيو ويو ته پارٽيءَ کي ادب تي ضابطي جو ڪو حق نه آهي.
مون هڪ ڪتاب پڙهيو هو Solzhenitsyn_A Documentary Record

ان ۾ مئي 1967ع ۾ سولزي نٽسن جو اهو ڪليل خط به ڇپيل آهي. جو هن چوٿينءَ رائيٽرس ڪانگريس کي لکيو هو ۽ پيا به ڪيترائي دستاويز آهن. جي هن پوءِ پنهنجي جدوجهد هلندي لکيا هئا. انهن ۾ هن سوويت ادب جي سينسر شپ جي سخت خلاف لکيو آهي ۽ اها شڪايت ڪئي آهي ته رائيٽرس يونين اديبن جو تحفظ نه ڪري سگهي آهي. پر ”اوان ڊينيسوچ جي زندگيءَ جو هڪ ڏينهن“ جي ادبي اهميت ان جي سياسي اهميت کان گهڻي آهي. بهترين سوويت ادب جي پرک جو اهو پيمانو آهي ته پڙهندڙ کي ان ماحول جو ڪيترو شعور آهي. جنهن ۾ اهو ادب تخليق ڪيو ويو آهي. ان دور جي شعور کان سواءِ جنهن ۾ اهو ادب تخليق ڪيو ويو آهي. ادب جو مطالعو اها آند مانڌ پيدا نه ڪري سگهندو. جا ان ڳالهه جي ڄاڻ پيدا ڪري سگهندي ته اديبن کي ادبي تخليق ڪندي ڪيتريون مشڪلاتون درپيش آيون هيون. جي اسان جو نئون نسل ان مهاڳ جو مطالعو ڪندو جو رشيد پٽيءَ منهنجي ڪتاب ”خط انٽرويو ۽ تقريرون“ تي لکيو آهي ته ان تي واضح ٿي ويندو ته اسان جو ڪهڙن مذهبي جنونين سان واسطو پيو هو. جي نه رڳو سنڌ پر پوري پاڪستان ۾ پڪڙيل آهن ۽ گدو بندرين جي وچ ۾ رهي اسان لاءِ ادب جي تخليق ڪيڏي نه مشڪل ڳالهه هئي. دراصل مون وٽ انهن سَوَن اخباري تراشن جا فائيل موجود آهن. جن ۾ منهنجي ۽ جويي جي ۽ اسان جي ٻين ساٿين خلاف ايئن لکيو ويو هو. ڄڻ اسان ساري ڀاڱي خاني جا بنياد ڪڍي وڌا هئا ۽ جنهن ڳالهه کي آڙ بڻائي اسان کي شهر نيڪاليون ڏنيون ويون هيون. جيلن ۾ وڌو ويو هو ۽ اسان جا ڪتاب بندش هيٺ آندا ويا هئا. چوويهه ڪلاڪ منهنجي گهر تي سي آءِ ڊي جي نظرداري هوندي هئي. منهنجي هر چرپر جي جاچ رکي ويندي هئي. ۽ مقامي، ڪراچيءَ ۽ اسلام آباد جا بيورو ڪرٽ اهو سوچي چٽا ٿي پيا هئا ته هي وٺ ۾ نه ٿا اچن ۽ ڪيئن هنن کي ڳيا ڳيا ڪيو وڃي. مون سان هڪ بيورو ڪرٽ ڌارون تي بحث ڪندي بار بار چيو هو ته ”انسان باندر جي اولاد آهي.“ مون نيٺ بيزار

ٿي هن کي چيو هو ته ”ايعن برابر آهي ته هر انسان آدم جي اولاد نه آهي. آدم جي اولاد ٿيڻ لاءِ وڏي جدوجهد ڪرڻي ٿي پوي پر اهو صحيح نه آهي ته سڀ انسان باندر جي اولاد آهن، کي کي انسان گڏهه جي اولاد آهن.“ منهنجي نظر ۾ جتي ڪٿي اڪثر بيورو ڪرڻ گڏهه جي اولاد هوندا آهن. مون شروع کان انهن جي خلاف لکيو آهي. پر هاڻي وري سولزي نٽسن ڏانهن موٽان ٿو. سوويت ادب جو مٿيون مطالعو ۽ ان کان پوءِ جي سوويت ادب جو سارو مطالعو منهنجي ڌيان ۾ هو جڏهن مون شولوخوف، سولزي نٽسن ۽ پاسٽرناڪ تي نثري نظم لکيا هئا، جي ”پتل ٿو پور ڪري“، ”ٽڪرا تٽل صليب جا“ ۽ ”واتون ڦلن ڇانئيون“ ۾ ڇپيا هئا.

مٿئين ناول، ”اوان ڊينيسوچ جي زندگيءَ ۾ هڪ ڏينهن“ ۾ سولزي نٽسن هڪ آفاقي حقيقت جي عڪاسي ڪئي آهي، جيتوڻيڪ ناول جو پس منظر ڪنهن خاص زمان ۽ مڪان ۾ آهي. ”اوان ڊينيسوچ جي زندگيءَ جو هڪ ڏينهن“ علامت آهي هر انهيءَ انسان جي هڪ ڏينهن جي، جو زندگيءَ جو جبر و ستم برداشت ڪري ٿو. ڪافڪا جي ڪتاب ”The Trial“ وانگر سولزي نٽسن انسان کي اهڙي قيد و بند ۾ ڏيکاري ٿو جنهن مان فرار ڪونه آهي ۽ جنهن قيد و بند لاءِ ڪوئي معقول سبب به ڪونه آهي. جيئن غالب چيو هو:

قيد حيات و بند غم اصل ۾ دونوں ايڪ هيئن
موت سڀل آڏي غم سڀل نجات پائے ڪيون۔

اهو احساس* ته ”انسان اڙجي ويو آهي“ ۽ اُن جي پڄاڻي ويجهي آهي، وڌيڪ تيز ٿي وڃي ٿو جڏهن ڪنسينٽريشن ڪئمپ کي هڪ اڻپڙهيل هاريءَ جي اکين سان ڏسون ٿا، جيڪو پنهنجي مصيبت کي ان طرح سوچ سمجهه سان ڏسي نه ٿو سگهي جيئن هڪ دانشور ڏسي

* مون کي ياد ٿو اچي ته سنڌ جي چوٽيءَ جي مقرر حفيظ قريشيءَ، مون کي هڪ ڀيري ٿڌو ساھ ڀري چيو هو: ”ايازا! اڙجي وياسين، اڙجي وياسين، اڙجي وياسين.“

سگهي ٿو.

اِهو سڀ استالن جي هٿ ڌرميءَ، ضد ۽ ڪوتاهه نظريءَ سبب هو جو دانشورن ۾ ايتري مايوسي پيدا ٿي، نه ته سوويت روس جون حالتون ايترو مايوس ڪندڙ به نه هيون. مان پاڻ 1976ع ۾ پاڪستاني اديبن جي سربراهه جي حيثيت ۾ روس ويو هوس. مون تي ڪا به جهل پل نه هئي ۽ مون جنهن سان به چاهيو ڳالهائي ڏنو. سوويت روس جا نهايت صاف سترا رستا هئا ۽ عام ماڻهوءَ جو من انهن کان به صاف سترو هو. زيرزمين ريلوي جو نظام نهايت چڱو هو. پلٽ فارم لينن جي تصور وانگر خوبصورت هئا، هر ماڻهوءَ کي ڪاڏي پيٽي، ڪپڙي لٽي ۽ اجهي جي سهوليت هئي. جا زار جي زماني ۾ خواب خيال ۾ به ناچي سگهي ها. ڪن ڪن دانشورن، اديبن ۽ شاعرن کان سواءِ ڪنهن کي به گهٽ ٻوساٽ جو احساس نه هو. ماڻهو پاڻ کي فخر سان ورڪر (پورهيت) چئي رهيا هئا. هر ورڪر کي پگهار سان وٽڪيشنون هيون ۽ سفر ۽ رهائش جي خرچ جو ڪافي حصو حڪومت تي برداشت ڪيو. مون اکين سان ڏٺو ته انسان ڪيڏو نه بي اونا هئا. مون پنهنجي گائيڊ، سرگيءَ، کي چيو هو ته ”تون سڀڪجهه ڪاڏي پيٽي تي صرف ڪري ٿو ڇڏين ۽ ٻئي ڏينهن لاءِ ڪجهه به نه ٿو بچائين!“ ته هن جواب ڏنو هو ته ”روس ۾ ڏکيا ڏينهن (Rainy Days) ٿيندا ئي ناهن. ڇا جي لاءِ بچايان؟“ سوويت روس جو اڌ حصو ايشيا ۾ آهي ۽ اهو انقلاب کان پوءِ ۽ انقلاب جي ڪري ئي ايتري ترقي ڪري سگهيو آهي، جو عام انسانن لاءِ جن ڌرتيءَ تي بهشت وانگر لڳي رهيو آهي. مون اُتي رڳو هڪ ئي ڪمي محسوس ڪئي هئي ۽ اها هئي دانشور لاءِ پوريءَ آزاديءَ جو نه هجڻ ۽ اِهو سڀ استالن جي دور ۽ اُن جي اثر جو نتيجو هو. اِها ڪمي گورباچوف نهايت صاف گوئيءَ سان مڃي ۽ پوري ڪئي آهي.

مارڪس جو غور سان مطالعو ڪبو ته گورباچوف جي سچائي پڌري ٿي پوندي. ڪنهن چيو هو ته، ”مارڪس پنهنجن جوابن جي ڪري نه، پر سوالن جي ڪري اڄ تائين سگهارو آهي.“ شروعات ۾

مارڪس ڪيئي سوال پڇيا هئا، سماج جي باري ۾، جي اڄ به دنيا ۽ خاص ڪري ٽينءَ دنيا جي نوجوانن کي جهنگهڙي رهيا آهن. انهن وانگر هو به هڪ فتنه پرور دؤر مان گذري رهيو هو. دؤر جو عبوري هوندي به ڪافي خللي ۽ سرڪش هو. هو زرعي سماج کان صنعتي سماج ڏانهن وڃي رهيو هو ۽ هو سوچي رهيو هو ته نيون مشينون انساني روح تي ڪهڙو اثر ڇڏينديون. بار بار هن انسانن جي ڦڪت، بي مڪائي (Estrangement) ۽ ونجوهگ (Alienation) جو ذڪر ڪيو آهي. نه رڳو صنعتي سماج جا طور طريقا عوام جو غير واجبي فائدو وٺي رهيا هئا، پر هن کي پنهنجي ضروري انسانيت کان اوڀرو ڪري رهيا هئا. هن کي ٽيڪنالاجيءَ جو ڄڻ ٻيو اوزار بڻائي رهيا هئا. مارڪس جي خيال ۾ انسان جي جدوجهد هميشه زياده آزاديءَ لاءِ رهي آهي. ٽيڪنالاجيءَ جي ڪنڇاوت هن کي وڌيڪ آزاد ۽ پورن سماج بڻائڻ کان روڪي رهي هئي. اها ڳالهه اڄ تائين عقل کي آڙي ٿي. پر ڪميونزم جي اچڻ کان پوءِ اشتراڪي سماج مطلق العنانيت (Totalitarianism) ۾ ڦاسي ويو هو. مارڪس ڪهڙو نه چڱو چيو آهي:

We do not want to anticipate the world dogmatically, but to find the new world from the critique of the old.

اڄڪلهه گوربا چوف ساڳي ڳالهه ڪري رهيو آهي. ان تي مون ڪجهه اڳ لکيو آهي ۽ ڪجهه پوءِ لکندس. في الحال مان سولزي نٽسن جي پهرئين ناول ۾ ساڳئي نتيجي جو ذڪر ڪريان ٿو جنهن تي گوربا چوف جي ”نئين تشڪيل“ پهتي آهي. مون کي افسوس آهي ته استالن جي زيادتين جي ڪري سولزي نٽسن ڏُڪارو ٿي آخر ڪئناڊا ۾ پناهه ورتي ۽ شعوري يا غير شعوري طرح آمريڪي ايجنٽ جو ڪردار ادا ڪري رهيو آهي ۽ سوويت روس تي حملا ڪري رهيو آهي ۽ زار جي زماني کي بهتر چئي رهيو آهي. پر تازي ٻه هتي وڳي آهي قصور وڌيڪ استالن جي تنگ نظريءَ جو هو.

”اوان ڊينيسوچ جي زندگيءَ ۾ هڪ ڏينهن“ پنهنجي فني

اختصار ۽ قوت جي لحاظ کان هڪ زبردست ناول آهي ۽ هر پڙهندڙ کي مجبور ٿو ڪري ته ماضيءَ جي جبر و ستم تي نگاهه اُچلي ۽ اُن جبر و ستم جون پنهنجي دور ۾ نشانينون ڳولي. ان ڪتاب ۾ سولڙي نٽسن ٻولي به اُن ماحول (Milieu) جي ڪم آندي آهي. هڪ ڪسان جي ٻولي جنهن ۾ ڪنسينٽريشن ڪيمپ جي ڪچيءَ اڌوگابري ٻوليءَ جا لفظ گاڏر ساڌڙ آهن. اها ڳالهه پنهنجي جاءِ تي ناول کي ٻئي هر نثر جي روسي ڪتاب کان مٿانهون ڪري ٿي، جو استالن کان پوءِ جي دور ۾ لکيو ويو آهي. اهو نثر وڏي ۾ وڏي للڪار آهي، اُن نثر لاءِ جنهن ۾ سوشلسٽ حقيقت نگاريءَ جا موڳا ۽ خصيص اصطلاح هئا ۽ جن مان ان وقت تائين ٿورا اديب پنهنجي جند ڇڏائي سگهيا هئا، جنهن وقت مٿيون ڪتاب لکيو ويو هو. ان ڪتاب کان پوءِ سولڙي نٽسن جي فقط هڪ ڪهاڻي ”نووي مير“ رسالي ۾ ڇپي هئي ۽ ان کان پوءِ هن جي ڪا به تحرير سوويت يونين ۾ نه ڇپي هئي. هن جا ٻه ڊگها ناول The Cancer ward ۽ The First Circle اُتي قلمي ڪتابن جي حيثيت ۾ پڙهڻ لاءِ ورهايا ويا هئا ۽ جڏهن انهن جون ڪاپيون ٻاهرين ملڪن ۾ پهتيون هيون، تڏهن اُتي اُهي پهرين روسيءَ ۾ ڇپايا ويا هئا ۽ پوءِ انهن جا انگريزي ترجما ڇپيا هئا، جي مون ٿامس ائنڊٿامس ڪتاب گهر تان ورتا هئا. The First Circle دوستوفسڪيءَ جي روايت جو هڪ عظيم ناول آهي. ان ۾ نرزن (Nerzhin) جو ناول جو مکيه ڪردار آهي، ڪنهن حد تائين ناول جي مصنف وانگر آهي. ڄڻ اهو ناول سولڙي نٽسن جي سرگذشت آهي. ناول ۾ سوويت پراسيڪيوٽر ۽ اُن جي ڪٽنب جو ڪردار به ناقابل فراموش آهي. ساڳيءَ ريت اُهي حصا، جي استالن جي باري ۾ آهن، جنهن وقت هو خيال ۾ غرق نظر اچي ٿو. ان ڪتاب جي ڇپائيءَ کان ويهه سال اڳ آرٿر ڪئسلر، استالنزم جو تصوراتي احوال پنهنجي شاهڪار ناول Darkness At Noon ۾ ڏنو هو، جنهن جي باري ۾ مون ٻئي ڪنهن ڪتاب ۾ اڳي ئي لکيو آهي. سولڙي نٽسن اُن موضوع کي وڌيڪ وسعت ڏني آهي ۽

واقعي هڪ سڄي ناول نويس وانگر ماحول کي عورتن ۽ مردن جي زندگيءَ تي اثر انداز ٿيل ڏيکاريو آهي. ڪتاب ۾ ايئن سولزي نٽسن جي آتم ڪهاڻيءَ جون جھلڪيون آهن، جيئن هن جي ٻئي ناول Cancer Ward ۾ آهن. جنهن جي ڪردار ڪوسٽوگلوٽوف (Kostoglotov) جي زندگي به سولزي نٽسن جي زندگيءَ وانگر آهي. 1945ع ۾ سولزي نٽسن جي گرفتاريءَ کان پوءِ هن کي اٺ سال سزا ڏني وئي هئي. جنهن مان پهريان چار سال هن ڪنهن مخصوص اداري ۾ گذاريا هئا، جنهن جو احوال هن The first Circle ۾ ڏنو آهي. دراصل اهو ادارو ماسڪو جي ٻاهران هڪ قيد خانو هو جنهن ۾ سائنس ۽ ٽيڪنالاجيءَ جا ماهر رکيا ويندا هئا، ۽ جي هو ڪن خاص منصوبن تي ڪم ڪرڻ جو اقرار ڪندا هئا ته انهن تي ٻين قيدين کان گهٽ سختي ڪئي ويندي هئي. اهو قيد خانو استالن جي چوڻ تي خفيه پوليس جي سربراهه ٺهرايو هو. سولزي نٽسن کي به اُتي موڪليو ويو هو. ڇو جو هن کي علم طبيعيات (Physics) ۽ علم رياضيءَ جي ڪافي ڄاڻ هئي. ڪم کان انڪار جو نتيجو ڪنسينٽريشن ڪئمپ ۾ نظر بندي هئي، جنهن جو ذڪر ”اوان ڊينيسوويچ جي زندگيءَ ۾ هڪ ڏينهن“ ۾ آيو آهي. جتي 1949ع ۾ سولزي نٽسن کي رکيو ويو هو. 1953ع ۾ هن کي قزاقستان ۾ جلاوطنيءَ ۾ رهڻو پيو. جڏهن هو بيمار ٿي پيو ۽ ڪئنسر جي ڪنهن قسم ۾ مبتلا هو تڏهن هن کي تاشقند جي ڪنهن اسپتال ۾ موڪليو ويو هو. جنهن جو ذڪر هن Cancer Ward ۾ ڪيو آهي، جو 66-1963ع تائين لکيو ويو هو. انهن ٻنهي ناولن ۾ استالن جي دور ۽ هن جي موت کان ٻه ٽي سال پوءِ جي سوويت زندگيءَ جو پورو منظر چٽيو ويو آهي. انهن ٻنهي ڪتابن تي تالستاءِ ۽ اڻهوييهين صديءَ جي روسي ناولن جو اثر آهي. 1971ع ۾ هن پنهنجو ناول ”آگسٽ 1914ع لکيو جنهن ۾ هن روسي انقلاب جون جڙون ڳوليون ۽ روسي تاريخ جي سرڪاري اظهار ۽ اُن جي روايت کي للڪاريو. هن سوويت قيدخانن ۽ سزائن جي طور طريقن کي پنهنجي

ڪتاب The Gulag Archeipelago * ۾ وائڪو ڪيو آهي. ”گولگ“ جهڙي جوش ۽ جذبي سان لکيل ڪتاب سوويت حڪومت جي صبر جي انتها ڪري ڇڏي. پر عالمي راءِ جي پَو کان هن کي وڌيڪ سزا نه ڏني وئي ۽ رڳو هن کان سوويت شهرت ڪسي وئي ۽ 1974ع ۾ هن کي مغربي جرمنيءَ ۾ جلاوطن ڪيو ويو. جتان هو ڪئناڊا لڏي ويو ۽ اڄ تائين اُتي آهي. سولزي نٽسن جي حمايتن هن جي مرحبا ڪئي آهي ۽ هن جي هر رجعت پرستيءَ تي چشم پوشي ڪئي آهي. مان هن جي اها ڳالهه مڃڻ لاءِ تيار نه آهيان ته آڪٽوبر انقلاب روس ۾ هر بُرائيءَ جي جڙ آهي. مغربي دنيا جي رجعت پرستن لاءِ ته سولزي نٽسن وڏي تڪ ۽ آيو هو. هن جي ڪنهن ڳالهه تي مخالفت ڪرڻ لاءِ تيار نه هئا ۽ ايئن سمجهي رهيا هئا ته سولزي نٽسن جي ڪنهن به غلطيءَ جي نشاندهي ڄڻ ته برزنيف جي حمايت هئي ۽ استالن جي جبر وستم تي پردي وجهڻ جي برابر هئي. مان اهو به غلط ٿو سمجهان ته مارڪسزم جي معنيٰ قيد و بند آهي، جيئن سولزي نٽسن بار بار چئي رهيو آهي. ايئن برابر آهي ته هُن نهايت جرئت ۽ همت سان سوويت حڪومت جي پريور طاقت جو مقابلو ڪيو آهي ۽ هوانهيءَ جبر وستم جو عيني شاهد آهي، جو استالن جي دور ۾ ڪيو ويو هو. پر اهو عيني شاهد هڪ جڙ توپيغمبر آهي. هُن ويٽنام ۾ عوام تي ظلم وستم ڪرڻ وارن جي ۽ انڊونيشيا ۾ قتل و غارت ڪرڻ وارن جي حمايت ڪئي هئي. حيرت آهي ته سوويت يونين جو هي آزادي پسند اديب مغربي جمهوريتن جي انڪري شڪايت ڪري رهيو آهي ته اُهي ڪافي جبر نه ٿيون ڪن! هينري ڪسنجر کي هن سان گڏ نوبل پرائيز مليو هو. جڏهن ڪسنجر کان هن جي باري ۾ پڇيو ويو ته ڪسنجر چيو ته ”هو ”گولڊ واٽر“ جي به ساڄي پاسي بيٺو آهي.“ هو پنهنجي ديس ۾ ”سلافو فائيل تحريڪ“ *

* Archeipelago سمنڊ ۾ ٻيٽن جو ميڙ.

* سلافو فائيل — لفظ Slavophile ”سلاف“ مان نڪتو آهي. سلاف يورپ جي مشرقي ۽ وچ واري حصي جا باشندا آهن. مثلاً روسي، پول، چيڪ، بلغاريه جا رهواسي، سربو.

جو حمايتي آهي. ۽ اُن جي اشتقاقِي (Etymological) لحاظ کان ئي هڪ رجعت پرست آهي. پاڪستاني نظريي پرستن وانگر هو ڪنهن تصوراتي ماضيءَ پٺيان پٽڪي رهيو آهي، ۽ جيئن هي اورنگزيب جي دور کي تيئن هوزار جي زماني کي پڌائي رهيو آهي ۽ چوي ٿو ته ”اُن ۾ ڪسان خوش هوندا هئا.“ نه رڳو هو آڪٽوبر انقلاب کي بُرو ڪوٺي رهيو آهي پر ان جي جڙ ۾ وڃي، فرينچ انقلاب کي پهريون گناهه ڪوٺي رهيو آهي ۽ ان کي نازي ازم سان پيئي رهيو آهي. چاڪاڻ جو اسٽالن جيڪو ظلم و ستم ڪيو هو ان جي باري ۾ سولزي نٽسن صحيح آهي، مان هُن جو هر غلط فلسفو مڃڻ لاءِ تيار نه آهيان، ۽ هو هن وقت صريحاَ

ڪروٽ (Serbo-croats) وغيره، جي نسلي طرح هڪٻئي جي ويجهو آهن. سلافونائيل تحريڪ - روس ۾ اڻويهين صديءَ ۾ ڪجهه سلافونائيل پنهنجا خاص حق ۽ فائدا برقرار رکڻ لاءِ نظرياتي ڍڻنگ تلاش ڪري رهيا هئا. پر ٻيا اهڙا به هئا، جي هڪ ئي ٽپي سان سوشلسٽ حڪومت لاءِ سوچي رهيا هئا ۽ ڪئپيٽلزم جو دور ايشن ئي ٽپي وڃڻ تي ڇاهيائون جيئن ”ڪائي ڏاڏي پنهنجي پوتين لاءِ ڏيڻ کان وڌيڪ پيار ڏيکاريندي آهي.“ سولزي نٽسن سلافونائيل تحريڪ جي نهايت پٺتي پيل حصي جي نمائندگي ڪري ٿو. هن کي پيٽراعظم ۽ فهار اوان (Ivan the Terrible) جي دور جون ساروئيون اڇن ٿيون. هو چراگاهن جا خواب لهي ٿو، روس جي اُنهن غلام هارين (Serfs) جا، جي پيٽر ۽ اوان جي دور ۾ خوش گذاريندا هئا. روس کي جديد بڻائڻ وارا هن جي نظر ۾ وحشي آهن. ڪهڙو به طريقو چو نه ورتو وڃي، هو جديد زماني جي طرز سان موافق ٿيڻ (Modernization) جو مخالف آهي. هو علم ماحول (Ecology) مان دليل ڏئي رهيو آهي. Ecology جي باري ۾ آمريڪا ۽ روس، ٻنهي ۾ لکجي رهيو آهي، ۽ خاص ڪري نيو ڪليئر ڪچري ڪاريان ڊاءِ آڪسائيڊ وغيره جي مهلڪ اثرات جي باري ۾. پر اهو ڪو جديد زندگيءَ جي مخالفت لاءِ جواز نه آهي. هڪ هنڌ هو لکي ٿو ته ”روس جي ستياناس تڏهن شروع ٿي جڏهن

The Intelligentia repudiated religious morality and chose for itself an atheistic humanism.

اسان وٽ مذهب کي استحصال جو هٿيار ڪري ڪم آندو ويو آهي ۽ ان جي ذريعي فڪر جي هر آزادي ڊهاڻي وئي آهي، ۽ انڪري منهنجو سولزي نٽسن سان اتفاق بلڪل نه آهي. جيتوڻيڪ هاڻي گورباچوف سوويت يونين ۾ مذهبي اخلاق جي بلڪل مخالفت نه ٿو ڪري ۽ ٿوڙي سوويت رياست جو فلسفو اڃا تائين Atheistic Humanism ئي آهي. پر اهو چرچ وغيره تي ڪا به بندش نه ٿو وجهي ۽ ان کي پروپيگنڊا جي آزادي ڏئي اٿائون، جيئن سوويت يونين جي جون، جولاءِ، آگسٽ 1988ع جي انگريزي اخبارن ۽ رسالن مان ظاهر آهي

غلط آهي. پر ان ڪري سولزي نٽسن جو روسي ادب ۾ دلسوز اضافو وساري نه ٿو سگهجي، ۽ جي ايئن ڪبو ته اها وڏي حماقت ٿيندي ٿي ته ايئن گهرجي ته جيڪي هن جي آدرش سان سهمت نه آهن، انهن کي هن سان توڙ تائين سفر ڪري اهو سمجهڻ گهرجي ته آڪٽوبر انقلاب کان پوءِ ڪٿي غلطي ٿي، ڪڏهن غلطي ٿي ۽ ڇو غلطي ٿي. آڪٽوبر انقلاب ۾ هڪ نئين دنيا جنم ورتو ۽ ان کان ڪجهه عرصو پوءِ هڪ نئون دور شروع ٿي ويو ۽ هڪ نئين دنيا وجود ۾ آئي. آڪٽوبر انقلاب ڪائي آپدا نه هئي، مصيبت نه هئي، آفت نه هئي، جي به ڪميونسٽ شخصيت پرستيءَ جي آڙ ۾ غلطيون ڇپائين ٿا. سامراج جا هٿ مضبوط ڪن ٿا. سامراجي مارڪسزم ۽ قيد و بند کي ساڳي ڳالهه چئي رهيا آهن، ۽ انقلاب تي هر ڪتاب يا ناول ۽ هر رسالي ۾ لکيل انقلاب بابت مضمون ۾ چون ٿا ته انقلاب آزاديءَ جو انحراف آهي.

هڪ سولزي نٽسن جهڙو اديب، جو جوانيءَ ۾ استالن سان اختلاف رکي ٿو جڏهن وچولي وهي ٿي ٿو ته مسيحييت جي بهشت ڏانهن تڪي ٿو ۽ هن جا سارا قدر ڦري وڃن ٿا، اها ڳالهه ڏيکاري ٿي ته استالن واري دور سوويت يونين سان ڪيترا نه هاڃا ڪيا آهن، جو ڪيترن ئي دانشورن جو انقلاب جي فلسفي مان اعتبار ٿي نڪري ويو آهي. سولزي نٽسن، هن وقت جڪ مارٽ جي باوجود هڪ علامت آهي، روڳ جو آثار آهي، روسي سماج جي اندرئين آزار جي نشاني آهي، جنهن تي ڪُرشچوف آگر رکي هئي ۽ گورباچوف جنهن جو ڦٽ کولي ظاهر ڪري، ان جو علاج ڪري رهيو آهي.

سولزي نٽسن کي سوويت يونين جي نفرت جڻ ته ٻئي ظلم ڏانهن اندو ڪري وڌو آهي. سوويت يونين ۾ قيدين تي جو وهي واپري ٿو سولزي نٽسن ان جا روڻا ته روئي ٿو پر انڊوچائنا ۾ جيڪي ڪجهه سامراج ڪيو ان تي چشم پوشي ٿو ڪري اُتي ته انسان جانور وانگر پيجرن ۾ قيد ڪيا ويا هئا. 1975ع ۾ هو انڊونيشيا ۾ ڪميونسٽن جي شڪست جي خبر ٻڌي ڏاڍو خوش ٿو ٿئي ۽ ان جي پرواهه نه ٿو ڪري

تہ انهيءَ شڪست ڪيتري تباهي آندي هئي، ڪيتري خونريزي ٿي هئي، ڪيترا انسان ماريا ويا هئا! انڊونيشيا ۾ جيترو قتل عام ٿيو ان مان ظاهر آهي ته اُتي انسان ايئن قيمو ڪيا ويا هئا، جيئن استالن روس ۾ به نه ڪيا هئا. حيرت آهي ته انهيءَ قتل عام تي سولزي نٿن خوش ٿو ٿئي! سولزي نٿن مسيحييت جي محبت، سخاوت ۽ نيڪ انديشيءَ جي اُتي ڳالهه به نه ٿو ڪري، جتي ڪميونسٽ مظلوم آهن! هونءَ ته هو اهنسا جو ڍونگ رچائي ويٺو آهي، پر آمريڪا جي هڪ واقعي هن جي قلعي کي ڪولي وڌو آهي. ڊينئل اهرنبرگ، هڪ آمريڪي حڪومت جي ملازم، آمريڪا جي وزارت جنگ جا ڪجهه دستاويز شايع ڪيا آهن، جي هن جي ضمير تي بار ڪري بيٺا هئا ۽ جنهنڪري هن تي مقدمو هليو هو پر عدالت هن جي سزا ۾ نرمي ڏيکاري هئي، جنهن تي سولزي نٿن پڙڪي اُٿيو هو ۽ چيو هئائين: ”عدالت پنهنجي منصبي فرض کي وساري ڇڏيو ۽ اهڙي انسان کي ناحق ڇڏي ڏنو، جنهن وزارت جنگ جا دستاويز چوري ڇپايا هئا!“

مون سولزي نٿن جو ڪتاب ”زورچ ۾ لينن“ (Leninin Zurich) پڙهيو آهي: ان ۾ هن ڏيکاريو آهي ته ڪيئن هن انقلاب کان اڳ جا دستاويز هٿ ڪري لينن تي اهو ڪتاب لکيو آهي: اُن ۾ هن لينن ۽ آڪٽوبر انقلاب جي خلاف پرچار ڪيو آهي. جڏهن هن ڊينئل اهرنبرگ جي خلاف لکيو ته هن اُهاڻي ٻولي ڪم آندي، جا هن کي چيچلائيندڙ ڪم آڻيندا رهيا آهن. نه وري هن کي ڪاٺي بورجوا يا ٻيءَ ڪنهن جمهوريت لاءِ محبت آهي، نه هن کي مطلق العنان (Authoritarian) حڪومتن تي ڪوئي اعتراض آهي، جيڪڏهن اُهي پنهنجي خدا ۽ ضمير سان ذميدار آهن! اتي مون کي سولزي نٿن ۽ مودوديءَ ۾ ڪوبه فرق نظر نه ٿو اچي. سولزي نٿن آڪٽوبر انقلاب ۽ فرانس جي انقلاب کي ٽينءَ ريخ (Reich) سان پيٽ ڪري ٿو پر هن جي نظر ۾ جي انسانذات جو ڪوئي وڏي ۾ وڏو گناهه آهي ته اهو مارڪسزم آهي. هو چوي ٿو ته سرماڻيداري محنت ڪش جو

استحصال ڇڏي ڏنو آهي ۽ مارڪسزم کي تاريخ مسترد ڪري ڇڏيو آهي ۽ اها Anachronistic (تاريخ جو آڇوڳو عجوبو) آهي ۽ اڻويهين صديءَ جو محض هڪ يادگار آهي: شرعي چرچ (Orthodox Church) جو نظريو انسان جي جديد ذهن جي پيداوار آهي، البتہ هويان پندرھين صديءَ جي چرچ جي نظرين جي حمايت ڪري ٿو جنهن وقت روس جي ڪنهن به زار روس کي جديد بڻائڻ جي ڪوشش نه ڪئي هئي. هڪ رجعت پرست رومانيٽ پسند مان ٻي ڪهڙيءَ ذهني استقامت ۽ ڪهڙي ربط جي توقع ٿي سگهي ٿي؟

ان ۾ ڪوئي شڪ نه آهي ته پنهنجي ڪتاب Gulag Archipelago ۾ هو پنهنجي قلم جي امانت پوري ڪري ٿو قيد و بند انسان جي پيڙا اُجاگر ڪري ٿو پنهنجي ڪهاڻي نهايت موثر طريقي سان بيان ڪري ٿو جو ڪجهه ڏنل اثاثن، اُن جو چڱيءَ ريت اظهار ڪري ٿو اهم تفصيل چونڊي ٿو ۽ هر ننڍي واقعي کي ايتري اهميت ڏئي ٿو جو اهو پوريءَ زندگيءَ لاءِ اهم ٿي پوي ٿو. هو پيڙا جا تجربا ايئن اُجاگر ڪري ٿو جو اهي جيئرا جاڳندا پاسن ٿا. ڇا ڇا نه هن چٽيو آهي. هڪ نوجوان ناسي وارن واري چوڪري رات جو بيٺي آهي ۽ پنهنجا ڳوڙها پي رهي آهي ۽ بي يارو مددگار پنهنجي تقدير جي منتظر آهي، جنهن جو فيصلو يونيفارم ۾ هڪ دهمانيءَ Bulley کي ڪرڻو آهي آهي، ريل جي اُنهيءَ سفر جي پيڙا جو جيڪو ڪنهن کي نظر بنديءَ جي ڪئمپ ڏانهن وٺي وڃي رهيو آهي ۽ بيرحم پراڻن ڪارڪنن (Old Timers) چورن ٺڳن، حڪومت جي ڪارندن، هن کان سارو سروسامان کسي ورتو آهي، ٻارن جو جي پاڻ کي زندهه رکڻ جي جدوجهد ۾ جڻ ته ”ننڍا شيطان“ ٿي پيا آهن! اهڙن منظرن جو مجموعي تاثر ”گولگ“ کي هڪ پيانڪ تجربو بڻائي ٿو ڇڏي. جڻ ته جهنم اکين اڳيان پيو نظر اچي. سولزي نٽسن کي عبرت لاءِ پڙهڻ گهرجي، توڙي هن جديد دور جي باري ۾ نهايت احمقانه رايا قائم ڪيا آهن. جڏهن بورجوا سماج کي نقصان جو انديشو ٿئي ٿو ته هويڪدم

آزاديءَ جي ڳالهه ڪري ٿو. پورچوگال ۾ سالازار (Salazar) جي آمريت جي خاتمي کان پوءِ اهڙيءَ طرح هن جمهوريت جون ڳالهيون ڪيون، جهڙيءَ طرح چليءَ ۾ آئنڊي جي حڪومت وقت ڪيون هيون. پر هن سالازار جي سياسي پوليس تي چشم پوشي ڪئي آهي، ۽ پنوشي (Pinochei) جي دور ۾، جو ظلم چليءَ جي عوام تي ڪيو ويو آهي، ان جي باري ۾ هو ڪجهه به ٻڌڻ لاءِ تيار نه آهي. جي هن کان جنرل ضياءَ الحق جي باري ۾ پڇيو وڃي ته هو ضياءَ جو حمايتي ٿيندو ۽ حدود آرڊيننس ۽ ڪوٽن جي سزائن جي پٺپرائي ڪندو. سولزي نتسن اها ڳالهه وساري ڇڏي آهي ته ڪيئن انسان استاليني جلادن جي ٽولن (Execution Squads) جي سامهون ويندا هئا ۽ پنهنجي پياري قاتل استالن جونالو هنن جي چپن تي هوندو هو. هن اهي هزارين ماڻهو وساري ڇڏيا آهن، جي ”بري يا چڱي، پارٽي منهنجي آهي“ جا نعرا هڻندي گولين جو ڪاڇ ٿي ويا هئا ۽ نه اهي سياسي مفڪر هن کي ياد آهن جن اهو سوچيو هو ته پنهنجي دور جي حڪومت سان ٽڪر کائبو ته انقلاب خطري ۾ اچي ويندو. اها ڳالهه آڪٽوبر انقلاب کان پوءِ واري دور کي وسيع پس منظر ڏئي ٿي، جيتوڻيڪ هاڻي جڏهن پنتي ڏسجي ٿو ته ان جا اڪثر ڪردار خطبي ۽ جنوني لڳن ٿا، اها وسعت ڪٿي به سولزي نتسن جي نگاهه ۾ نه ٿي جهلڪي.

هو هڪ هنڌ چوي ٿو: ”جي اوهان 1936ع ۽ 1938ع کان وٺي گرفتارين ۽ مقدمن جو غور سان مطالعو ڪندؤ ته اوهان کي بچان استالن ۽ هن سان گناهه ۾ شريڪ ماڻهن تي نه ايندي، پر انهن ذليل ۽ نفرت انگيز ملزمن تي ايندي، جي پهرين ته فخر، غرور ۽ سنگدلي ڏيکاريندا هئا، پر پوءِ ايتري روحاني ڪمينائي ڏيکارين ٿا، جو ڏسي اُلتِي اچي وڃي.“ ڇا، اهو هڪ بهادر ۽ جرئت مند انسان جو رد عمل آهي، جنهن کي ان دور جي انهن ملزمن جي بي ڍنگي ۽ بيهودي هلت ڏسي ٿيو هجي؟ نه، اهڙي ڪائي ڳالهه نه آهي. سولزي نتسن کي استالن

جي مخالفن لاءِ به ايتري ئي نفرت آهي، جيتري استالن سان، چو ته آهي بالشيوڪ پنهنجي اصولن تان توڙ تائين نه ڦريا هئا ۽ ڪئمين ۾ به سوشلزم ۾ پنهنجي يقينن ڪامل ڪي سيني سان سانڍيو هئائون ۽ اطمينان ڪئي* سان موت قبوليو هئائون. هن استالن وروڙي ٽولن جو ذڪر ڪيو آهي، جن ڪولوما (Kolyma) ۾ هڙتالون ڪيون هيون. انهن وورڪوتا (Vorkuta) ۾ بڪ هڙتال ڪئي، جا 1936ع جي سرءُ ۾ شروع ٿي ۽ هڪ سو پتيهه ڏينهن هلي. ٻاهران ته جڻ سرڪار جهڙي پئي پر اڳتي هلي بڪ هڙتالين تي نهايت سختيءَ سان ڪارروائي ڪيائين. 1938ع جي شروعات ۾ هڪ هزار کان وڌيڪ ٽرانسڪائيٽ ۽ ڊيسيميسٽ (Decemists) جن کي Democratic Centralists به چيو ويندو هو) وورڪوتا ۾ ڪٺا ٿيا، جتي انهن جي خيمن ۾ غنڊا موڪليا ويا، جن هنن کي ڏليل ڪرڻ ۽ غصي ڏيارڻ جي ڪوشش ڪئي ۽ جڏهن هنن اهڙيءَ هلت جو مقابلو ڪيو ته هنن کي گوليون هڻي پورو ڪيو ويو. انهن مان جي بچيا، انهن کي گرفتاريءَ هيٺ نيو ويو ۽ تندرا ۾ گوليون هڻي ختم ڪيو ويو. سولزي نٽسن اها ڳالهه درد انگيز لهجي ۾ ته بيان ڪئي آهي، پر ايئن ٿو لڳي ته اندر ۾ هو ڪڍيون هڻي رهيو آهي. هو اهو سوچي به نه ٿي سگهيو ته استالنزم جي خلاف سوشلزم جي نالي ۾ ڪنهن جدوجهد جو امڪان هو. گوربا چوف، سولزي نٽسن کي بلڪل غلط ثابت ڪيو آهي. هن استالنزم جا سارا گناهه ڪاميابيءَ سان وائڪا ڪيا آهن ۽ روس کي جمهوريت جي راهه تي گامزن ڪيو آهي. هن اظهار جي ايتري آزادي ڏني آهي، جو 1987ع ۾ ٺهيل روسي فلم ”پڇتاءُ“ (Repentance) ۾ ههڙيءَ ست تي به گرفت نه ڪئي وئي:

What good is a street that does not lead to a church

(انهيءَ گهٽيءَ مان ڪهڙو فائدو جا ڪنهن گرجا تي نه ٿي ڪٺي!) هاڻي

* (پورو اطمينان يا سکون)

ڏسجي ته سولزي نئسن ڇا ٿو چوي!
 جيئن سولزي نئسن نثر ۾ انقلاب آندو آهي، تيئن شاعرن نظم ۽
 ان جي ٻوليءَ ۽ طرز اظهار ۾ انقلاب آندو آهي. گذريل ٻاويهين تيويهين
 سالن ۾ سوويت يونين جي شاعريءَ ۾ اها بغاوت ملي ٿي، جا استالن
 جي دور ۾ ٻوليءَ جي جمود پيدا ڪئي هئي. شاعرن کي قدرن (Values)
 جي ڀڃ ڊاهه، توڙ مروڙ ۽ ستيناسيءَ وڌيڪ ڏڪارو ڪيو هو. ڇو جو
 شاعريءَ جو قدرن سان بنيادي واسطو آهي. استالن واري دور ۾ ٻيو ته
 نهيو جي ڪنهن مايا ڪونفسيءَ جي پيروي به ڪئي ٿي ته هن تي
 ظاهر داريءَ ۽ نمائش پرستيءَ جو الزام ٿي هنيو ويو. پاسترناڪ ۽
 اخمتووا، جيڪي انهيءَ دور جا قابل اعتبار ۽ مستند آواز هئا، اُهي
 جنگ وارو عرصو ڇڏي، ٻئي دور ۾ خاموش ڪيا ويا هئا، ۽ رڳو اُهي
 شاعر، جن ۾ ڪا انفراديت نه هئي ۽ جي سچ جو آواز اُڀارڻ کان عاري
 هئا، ڇپجي رهيا هئا. مون ڪٿي اخمتووا جو هيٺيون نظم پڙهيو هو
 جو هن جنگ کان پوءِ چيو هو ۽ جنهن تي استالن واري دور جو اثر هو:

”حرفت سان ماهتاب

شاهي دروازن جي پٺيان لڪي ڏٺو

ته ڪيئن مان شام جي وقت

پنهنجي موت کان پوءِ

پنهنجي شهرت موتاڻي ڏني.

هاڻي هومون کي سمهاري ڇڏيندا

منهنجا ڪتاب المارين ۾ پيا بوسيده ٿيندا

۽ ڪاٺي گلي يا گذر گاهه

آئنا اخمتووا جي نالي سان نه سڏي ويندي“

ڪيڏي نه مايوسي آهي، ان نظم ۾!

پاسترناڪ هڪ نظم لکيو هو. جو يو. ڪي ۾ ڇپيل هڪ ڪتاب

(Post war Russian Poetry) ۾ ڇپيو آهي:

”جهنگ ۾ زمين جي هڪ عوامي سرويئر وانگر

موت هڪ قبرستان جي وچ ۾ بيٺو آهي
۽ مُردِي جي پيلي چهري ڏانهن ڏسي رهيو آهي
جيئن اُن کي ڪڇي، اُن جي قبر ٺاهي.
هر ڪوچُ ته ڏسي ٿو

ته ڪوئي خاموش آواز هن جي ڀرسان بيٺو آهي.
اهو آواز ڪنهن پيغمبر جو آواز آهي،

جنهن کي فرسودگي ويجهي به نه آئي آهي.“

استالن جي دور ۾ اهڙا آواز خاموش ٿي ويا هئا. شاعر ايوگيني
يوتوشينڪو نهايت هوشياريءَ سان استالنزم جي خلاف پنهنجي
نفرت جو اظهار ڪيو. هن پهريون ڀيرو Babiya جهڙو نظم 1961ع ۾
يهوديت دشمنيءَ (Anti-Semitism) تي لکيو. ڪجهه سال اڳ مون
"Babiya" تي ناول به پڙهيو هو. (بابي يار ۾ ڪيئي يهودي هڪ وقت
ماري چوني جي ڪڏ ۾ وڌا ويا هئا) يوتوشينڪو استالنزم ڏانهن موٽڻ
جي خطري جي نشاندهي پنهنجي نظم Stalins heirs ۾ به ڪئي آهي،
جو 1962ع ۾ ڇپيو هو. يوتوشينڪو بيسينين وانگر هڪ ترنم وارو
شاعر آهي، جنهن ايمانداريءَ سان پنهنجي فڪر جو اظهار ڪيو آهي.
آندرئي. وزنيسينڪي هن کان ٿورو وقت پوءِ ميدان ۾ آيو ۽ پنهنجو پاڻ
مڃائي ورتائين. هن ۾ نهايت دلڪش انفراديت آهي. يوتوشينڪو
پنهنجن ٻڌندڙن کي اخلاقي شعور ۽ توانائي ڏئي آهي ته وزنيسينڪيءَ
روسي اصطلاح ۽ شاعريءَ ۾ اظهار کي جاندار بڻايو آهي. مون ٻنهي
جي نظمن جا ترجما پڙهيا آهن، جي اصل جهڙا خوبصورت ٿا لڳن.
اهي ٻئي شاعر پنهنجي دور ۾ ئي ديوتائون ٿي ويا آهن ۽ جڏهن هو
عوام جي اڳيان پڙهن ٿا ته ماسڪو جا اسٽيڊيم ماڻهن سان سٽجي ٿا
ويجن. ٻيا به ڪيترائي شاعر آهن جن پنهنجون نالو ڪڍيو آهي، جن جي
تفصيل ۾ مان هاڻي نه ٿو وڃان. جوزف براهسڪيءَ کي 1965ع ۾ اُن
وقت پنج سال سزا ڏني وئي هئي. جڏهن استالن جي موت کان پوءِ،
آزادي پسند اديبن جي خلاف يلغار ڪئي وئي هئي. هو هڪ غير

سياسي ۽ لاءِ بالي شاعر آهي. هن تي مقدمي مغرب جو ڌيان ڇڪايو هو ۽ هو سوويت يونين کان ٻاهر ڏاڍو ڇپيو ويو هو. جون 1972ع ۾ هوروس ڇڏي ويو ۽ هن وقت مِشي گن (Michi gun) يونيورسٽيءَ ۾ (Poet_in_residence) آهي ۽ گذريل سال هن کي ادب لاءِ نوبل پرائيز مليو هو. منهنجي ڌيان ۾ مٿي بيان ڪيل حالتون هيون، جڏهن مون هيٺيون ستون لکيون هيون، جي ”ڪي جو بيجل ٻوليو“ ۾ ڇپجي چڪين آهن:

گاڙهي گل جي خوشبو سنگھ

۽ پوءِ ڪنڊي تي ويچارا

ٻه سوليون ستون رچڻ لاءِ ڪيڏي نه جاکوڙ ڪرڻي ٿي پوي! ڪيڏو نه مطالعو ۽ گهرو فڪر ٿئي ٿو انهن جي پٺيان! ڪيترا نه سال ٿا لڳن انهيءَ مطالعي ۽ گهري فڪر کي جوالا ٺڪيءَ جي لاوا وانگر اندر ئي اندر اُٻڙڪا کائيندي. جيستائين اُهو ڦاٽ کائي ٿو! ڪجهه وقت کان انهن اديبن جي آباد ڪاري ڪئي ٿي وڃي، جن

کي استالن جي زماني ۾ نهوڙيو ويو هو.

ميخائيل بلگاتوف 1940ع ۾ مري ويو ۽ مرڻ کان ٿورو وقت اڳي هن پنهنجو ناول The master and margarita پورو ڪيو هو. جو 1966/67ع ۾ ڇپيو هو. اُهو ناول گوٽي جي ”فائوسٽ“ (Faust) وانگر سوويت يونين جي هڪ ڪهاوت (Legend) ٿي پيو آهي. ان ۾ ڪرست جي مصلوب ٿيڻ جي باري ۾ هڪ خيالي ملامت آهي ۽ اُن جهڙو مزاحيه شهپارو اڃا تائين روسي ادب ۾ سرڃيو نه ويو آهي. تازو جولاءِ 1988ع جو سوويت لٽريچر جو سارو شمارو ميخائيل بلگاتوف تي نڪتو آهي، جنهن ۾ هن تي اٽڪل ٻه سئو صفحا لکيا ويا آهن. ڪيترائي ناول نويس ۽ شاعر، جي استالن واري دور ۾ مري ڪيبي ويا هئا، سي وري ڇپجي رهيا آهن. روس جو مشهور ترين ناول ”ڊاڪٽر زواگو“ جنهن تي پاسترناڪ کي نوبل پرائيز مليو هو جو حڪومت جون اکيون ڏسي، پاسترناڪ ونڻ کان نابري واري هئي، هڪ عظيم

ناول آهي، جنهن مون کي ڏاڍو متاثر ڪيو آهي ۽ مون کي ڪيتري وقت کان حسرت رهي آهي ته مون کي ايتري فرصت ملي، جو مان برصغير جي باري ۾ اهڙو ناول لکان ها، اها ٻي ڳالهه آهي ته جي منهنجي ساري شاعري غور سان پڙهي ويندي ته اهڙو ئي ناول لڳندي.

موت کان پوءِ پاسترناڪ ۽ مينڊالستام (جنهن کي اسٽالن مارايو هو) پٺاڻيءَ وانگر ٿي پيا آهن ۽ پيريڊيلڪو (Peredelkino) واريءَ وسطيءَ ۾، جتي اڪثر اديب رهندا آهن ۽ موت کان پوءِ پوريا ويندا آهن، انهن ٻنهي شاعرن جي قبرن تي روز هزارين ماڻهو اچن ٿا ۽ گلن جا انبار چاڙهين ٿا، اهڙيون خبرون مون خود ”ماسڪونيوز“ ۾ پڙهيون آهن، جن ۾ تازو شايع ڪيل، وزيسينڪي جو پاسترناڪ جي قبر تي گلن چاڙهڻ جو لوند ڪانڊاريندڙ احوال به آهي.

سويت لٽريچر جي آگسٽ جي شماري ۾ گوريا چوف جي دور ۾ ڇپيل بيورو ڪريسيءَ خلاف مشهور ناول Children of Arbat جا ٽڪرا ڏنا ويا آهن. ان ناول جي باري ۾ مون اڳيئي News Week ۾ تي چار صفحا پڙهيا هئا ۽ ان جو ذڪر گذريل تقرير ۾ ڪيو هيم، جا مون آرٽس ڪائونسل ۾ ڪئي هئي.

روسي فن ۽ ادب کي مڪمل آزادي ملي چڪي آهي ۽ هيٺ رڃت پرستن وٽ سويت يونين جي خلاف ڪوئي خاص هٿيار نه رهيو آهي. هاڻي هو پروپيگنڊا نه ڪري سگهندا ته روس ۾ آرٽ ۽ ادب کي دٻايو وڃي ٿو.

اسان وٽ صدر ضياءُ الحق جو ”حدود آرڊيننس“ لڳل آهي ۽ ڪائي فن جي آزادي نه آهي، صدر ضياءُ اديبن کي رشوتون ڏيئي خريد ڪري رهيو آهي ۽ مون کي اعتبار جهڙي ذريعي کان معلوم ٿيو آهي ته جي اديب ۽ دانشور هن جي وٽ ۾ نه ٿا اچن، اُنهن لاءِ هن Hit List ٺهرائي آهي، جنهن ۾ منهنجون نالو به آهي. هر انسان قدرت جي Hit list تي آهي ۽ ڪنهن نه ڪنهن وقت ته هُن جو خاتمو ٿيڻو آهي. سو چيلا ڪنهن جو ڊپ ڪجي! ضياءُ الحق کي جي بينظير جو ڀو نه هجي ها

تہ هو اسان کي کيترو وقت اڳي ايئن مارائي ڇڏي ها جيئن بنگلاديش
 ۾ هڪ وقت ٻه سئو دانشور ماري ويا هئا. مون کي فخر آهي ته ڪنهن به
 لوپ لالچ، پوڏر سان هو مون کي چُپ ڪرائي نه سگهيو آهي. مون
 جيترو ضياءُ الحق جي دور ۾ لکيو ۽ ڇپايو آهي، ايترو سڄي زندگيءَ ۾
 نه لکيو آهي. پنهنجي آواز کانسواءِ آءٌ، آءٌ نه آهيان. ان کان سواءِ مان
 جيئن به ته ڇا، جي نه جيئن به ته ڇا! مون کي يقين آهي ته هن دور جو
 سچ جيئن مون پنهنجي شاعريءَ ۾ ڏٺو آهي، برصغير جي ٻئي ڪنهن
 به شاعر ان کي ايئن نه ڏٺو آهي، مان نهن کان چوڻيءَ تائين هڪ سڀني
 تي چڪو آهيان. مون پنهنجي زندگيءَ کي شعلي ۾ بدلایو آهي، جو
 نهايت تيزيءَ سان ٻري رهيو آهي ۽ ڪنهن وقت به پنهنجي ليکي
 وسامي سگهي ٿو. پر هڪ سڀني کي گولي ته متائي نه ٿي سگهي، نه وري
 هڪ شعلي کي ٻجهائي ٿي سگهي! (12 آگسٽ 1988).

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>